



تہذیب و فن

احمد ندیم قاسمی

تہذیب و فن

مضامین

احمد ندیم قاسمی

مکتبہ فنون

۴۲ - میکلوڈ روڈ، لاہور

جملہ حقوق بحق مُصنّف محفوظ ہیں

بار اول	_____	مارچ ۱۹۷۵ء
بار دوم	_____	اگست ۱۹۷۹ء
کتابت	_____	محرم علی
طباعت	_____	شرکت پرنٹنگ پریس لاہور
قیمت	_____	تیس روپے پچاس پیسے



ناشر: مکتبہ فنون، ۴۷ میکلوڈ روڈ، لاہور

سول ایجنٹس: آئینہ ادب، چوک مینار، انارکلی، لاہور



ظہیر بابر

کے

نام،

جو ان مضامین کے محرک ہیں

تمتہ

یہ چار پانچ برس کے ان مضامین کا انتخاب ہے جو میں نے "تہذیب و فن" کے عنوان سے "زمارہ" اور "وزن" میں لکھے تھے۔ وہ مضامین جو ادبی، علمی اور فنی موضوعات سے تعلق رکھتے ہیں، اس سلسلے کی جلد دوم میں سچا کئے جائیں گے جلد اول کے مضامین پاکستان، پاکستانی قومیت، پاکستانی تہذیب و ثقافت اور پاکستان کی نظریاتی انفرادیت سے متعلق ہیں۔ یہ اب ایسے دور میں لکھے گئے جب میں نے ایک نظم میں کہا تھا :

اظہارِ مدعا کی اجازت کا شکر ہے ،
لیکن مری زبان تو واپس دلائیے ۔
الفاظ سے صدا کی صفت کس نے چھین لی
اس رہزنی کا کھوج تو پہلے لگائیے ،

اس لحاظ سے ان کی اہمیت کم سے کم میری نظر میں دو چند ہو جاتی ہے کیونکہ یہ نہ صرف میرے ضمیر کی آواز ہیں بلکہ پاکستان کے محب وطن باشعور اہل قلم کے خلاف اس الزام کی بھی تردید کرتے ہیں کہ جبر اور پابندی کے دوز میں ان کی حیثیت خاموش تماشائی سے زیادہ نہیں تھی۔

مجھے باقاعدہ تنقید نگار ہونے کا کوئی دعویٰ نہیں۔ ان مضامین کا مطالعہ اس نکتہ نظر سے مفید رہے گا کہ یہ ایک ایسے تخلیقی فنکار کے تاثرات ہیں جس کا نظریہ یہ ہے کہ جو شخص اپنے وطن اور قوم سے محبت نہیں کر سکتا وہ کسی سے محبت نہیں کر سکتا اور جو محبت نہیں کر سکتا اسے حسن و خیر اور عدل و توازن کا شعور ہی حاصل نہیں ہو سکتا۔

فہرست

ادیب اور قومی و بین القومی مسائل

- ۱۔ اہل قلم بے جسی کا شکار ہیں، ۱۳،
- ۲۔ رزوح عصر کے تقاضے، ۱۹،
- ۳۔ کیا انسان دوست ہونا گناہ ہے؟ (۱) ۲۵
- ۴۔ کیا انسان دوست ہونا گناہ ہے؟ (۲) ۳۱
- ۵۔ انسانی اختلافات یا انسانی مساوات؟ ۳۷
- ۶۔ فن کار کے مخاطب کون ہیں؟ ۴۳
- ۷۔ ہم کس کے لئے لکھتے ہیں؟ ۵۰
- ۸۔ "کوٹ منٹ" کا مسئلہ، ۵۵
- ۹۔ یہ ہمارا مسئلہ نہیں ہے، ۶۱
- ۱۰۔ ہم الفاظ کے تعصبات میں مبتلا ہیں، ۶۷

پاکستان کا قومی کلچر

- ۱۱۔ ہمارا قومی کلچر کیا ہے؟ ۷۵
- ۱۲۔ حسن و جمال کا مفہوم محدود نہیں، ۸۱
- ۱۳۔ ہماری تہذیبی انفرادیت نمایاں نہیں، ۸۷
- ۱۴۔ پاکستان تہذیب کی صورت پذیری، ۹۲
- ۱۵۔ پاکستانی تہذیب کے بارے میں بعض غلط فہمیاں، ۹۸
- ۱۶۔ ہم قومی کلچر کے ساتھ کیا سلوک کر رہے ہیں؟ ۱۰۶
- ۱۷۔ بیرونی ممالک میں پاکستان کا تصور، ۱۱۲
- ۱۸۔ سرسید کی تحریک کے خلاف تحریک چلانے والے، ۱۱۷

ادیب اور عوامی مسائل

- ۱۹۔ دانشور عوام کے قریب آئیں، ۱۲۵

۳۰۔ عوامی مسائل سے بدکنے والے، ۱۳۰

۲۱۔ پچھ لوگ فن کے بارے میں ۱۳۶۰

۲۲۔ قومی یک جہتی میں علاقائی ادب کا کردار، ۱۳۲

۲۳۔ اردو اور علاقائی زبانیں نئے پس منظر میں، ۱۳۶

۲۴۔ اردو اور علاقائی زبانوں کے مثبت اور منفی اثرات، ۱۵۲

۲۵۔ پاکستانی ادب کے پاکستانی زبانوں میں تراجم، ۱۵۷

ادیب اور آزادی

۲۶۔ تحریک آزادی میں ادیبوں کا کردار، ۱۶۳

۲۷۔ شاعری اور ملکی آزادی کا موضوع، ۱۶۸

۲۸۔ پاکستانی ادب میں قومی شعور کا مسئلہ، ۱۷۲

۲۹۔ ادیب اور قومی مسائل، ۱۷۹

۳۰۔ سیاست کی آزادی اور ادیبوں کے فرائض، ۱۸۶

۳۱۔ احساس کمتری کے جنگل میں سے نکلنے، ۱۹۲

پاکستانی ادیب اور غیر ملکی جارحیت

۳۲۔ ستمبر کی جنگ اور ہمارا ادب، ۱۹۹

۳۳۔ پاکستانی ادب پر جنگ کے اثرات، ۲۰۴

۳۴۔ پاکستانی شعراء کا جذبہ نفرت یا جذبہ حریت، ۲۰۹

۳۵۔ ہندوستانی ادیبوں کا ضمیر کیا کہتا ہے، ۲۱۵

۳۶۔ ہندوستان کے ادیب علم و فن کے نام، ۲۲۰

۳۷۔ ایک بھارتی ادیب کی طرف سے پاکستان کی نظریاتی بنیاد پر حمله،

۳۸۔ پاکستانی ہونے پر فخر کرنا کیجئے، ۲۲۹

۳۹۔ وطن دوستی جرم نہیں ہے، ۲۳۳

ادیبِ اُردوئی و بین القومی مسائل

اہل قلم بے حسی کا شکار ہیں

معاشرہ جب اپنی بعض خرابیوں پر "رضامند" ہو جائے تو اس کا مطلب یہ ہوتا ہے کہ وہ بے حس ہو گیا ہے۔ معاشرے کی بے حسی کسی بھی جیتی جاگتی قوم کے ارتقائی سفر کے لئے کوئی نیک شگون نہیں ہے۔ یہ بے حسی اس ترقی معکوس کی بنیاد ثابت ہوتی ہے جس کے تحت معاشرہ ترقی کر رہتا ہے مگر دراصل اس ترقی کی نوعیت منفی ہوتی ہے۔ ہمارے معاشرے میں جن خرابیوں نے راہ پالی ہے وہ کثرت استعمال کی وجہ سے اب معاشرے کی قدریں بن کر رہ گئی ہیں۔ یہی وجہ ہے کہ ہم رشوت خوردوں، سمگلروں، ناجائز منافع کمانے والوں بلکہ بعض جاہل ت میں اہل بائشوں اور بد معاشرہ کی سرگرمیوں سے واقف ہونے کے باوجود انھیں نہ صرف برداشت کر رہے ہیں بلکہ ان کی ناپاک کمائی کے رعب میں انھیں معاشرے میں اونچا مقام دینے سے بھی نہیں بچکھچاتے۔ جب بے حسی کی یہ منزل آجائے تو اس کا مطلب یہ ہوتا ہے کہ معاشرتی تحفظ کا خدا ہی حافظ ہے۔ انسان کا بنیادی اور جبلی جذبہ خیر کچھ سہارا دیتا ہے کہ ممکن ہے ہمارے نصیب میں ایک سنبھالا دور نہ یہ ایک حقیقت ہے کہ ہماری معاشرتی بے حسی اتنا کو جا پہنچی ہے۔ اس حقیقت کا اعتراف و اعلان لازمی ہے ورنہ موجودہ معاشرتی صورت حال پر رضامندی اور بڑے بڑے معاشرتی حادثوں

کے سلسلے میں بے حسی کا توڑ ممکن نہیں ہے۔

یہ بے حسی اُس وقت بے حد تشویش ناک صورت اختیار کر لیتی ہے جب ہم یہ دیکھتے ہیں کہ ہمارے معاشرے کا ذہین ترین عنصر یعنی اہل قلم اور اہل فن کا طبقہ بھی اسی بے حسی کا شکار ہے۔ یہ درست ہے کہ گزشتہ جنگ نے تمام اہل ملک کی طرح اس طبقے کو بھی تھخہ جوڑ دیا تھا اور اہل قلم اور اہل فن نے قوم کے نفسیاتی اور ذہنی محاذ پر بڑے کارنامے انجام دیئے مگر یہاں ہمارا موضوع بڑے بڑے تاریخی حادثے نہیں ہیں بلکہ معاشرے کی بعض خرابیاں ہیں۔ ویسے جنگ کے زمانے میں اہل علم و فن کی خود آگاہی اور خود نگری کو منافقت قرار دینے والے بھی اسی طبقے میں پیدا ہو گئے ہیں اور حلقہ ارباب ذوق سے اس تڑیک کا آغاز بھی ہو چکا ہے مگر کسی ادیب کا اس انداز سے سوچنا ہی بجائے خود اس کی تنگ دلی اور بے حسی کی دلیل ہے۔ یہ ذہنیت دراصل بے حسی معاشرے کی اس خصوصیت کی عکاسی ہے کہ ایک فرد کو دوسرے فرد کی اچھی بات بہت بُری لگتی ہے اور یوں خیر کو شر ثابت کرنے کے لئے وہ پوری طرح شر کا قوتوں کے بس میں آجاتا ہے۔

میں سمجھتا ہوں یہ اہل قلم کی بے حسی ہی ہے کہ حکومت کی طرف سے بعض کتابوں پر پابندی عائد ہو جاتی ہے مگر اہل قلم کے سب سے بڑے ادارے رائٹرز گلڈ کی طرف سے احتجاج کا ایک کلمہ تک بلند نہیں ہوتا۔ چہ جائیکہ اہل علم و فن انفرادی یا اجتماعی طور پر حکومت سے مطالبہ کرتے کہ وہ ادبی و فنی کتابوں کے بارے میں کوئی فیصلہ کرنے سے پہلے خود اہل علم و فن کے چند نمائندوں سے مشورہ کر لیا کرے۔ ادب کی جن کتابوں پر پابندی عائد ہوئی ہے وہ میں نے نہیں پڑھیں۔ لیکن ہے ان کے بعض مندرجات، فحاشی برائے فحاشی کی زد میں آتے ہوں، مگر میرا نقطہ نظر ہمیشہ یہ رہا ہے کہ ادب و فن کے سلسلے میں حکومت کو از خود کوئی اقدام کرنے سے گریز کرنا چاہیے۔ یہ درست ہے کہ فحش نگاروں کو کھلی پھٹی نہیں دی جاسکتی، مگر فحاشی کا مسئلہ ایسا ہے کہ پوری دنیا کی عدالتیں بھی ابھی اس کے سلسلے میں کوئی دو ٹوک فیصلہ نہیں کر پائیں۔ دراصل بعض جہلوں کو ان کے CONTEST سے الگ کر کے ان پر فحاشی کا الزام عائد کرنے کی روش

عام رہی ہے۔ حالانکہ فحاشی لفظوں سے زیادہ لکھنے والے کے طرزِ تحریر اور زاویہ نگاہ میں ہوتی ہے۔ بہر حال یہ مسائل طے کرنے کے لئے اگر حکومت اہل علم و فن کے چند نایندوں کی ایک کمیٹی مقرر کر دے جو صرف ایسی تحریروں کا جائزہ لے کر اپنی رپورٹ پیش کرے جن پر حکومت کو فحاشی کا اعتراض ہو اور حکومت کوئی اقدام کرنے سے پہلے اس رپورٹ کو منظرِ عام پر بھی لے لے تو میری رائے میں یہ زیادہ دقیق طرزِ عمل ہو گا۔

مگر اس تجویز سے میرا مقصد خدا نخواستہ یہ نہیں ہے کہ ادب کو مسلسل احتساب کی پھلتی میں چھپانا جانے لگے۔ یہ تو تجویز صرف ایسی ادبی تحریروں سے متعلق ہے جن کے بارے میں اربابِ حکومت کو فحاشی کی شکایت ہو۔ ادب سے دوسری کسی قسم کی شکایت ہو تو اسے عدالت میں پرکھا جاسکتا ہے بصورتِ دیگر ادب کے سلسلے میں اصل عدالت تو ادیبوں ہی کی ہے بشرطیکہ ان پر بھی معاشرے کی بے حسی مُسلط نہ ہو اور ان میں اتنا حوصلہ اور اعتماد ہو کہ کمرے کو کھرا اور کھوٹے کو کھوٹا کہہ سکیں۔ مثلاً پست معیار کے ادب کی پستی واضح کرنا ہم سب اہل قلم کا فرض ہے۔ ظاہر ہے کہ دنیا کی کسی حکومت نے کبھی یہ حکم نہیں دیا کہ سب ادیب معیاری ادب پیدا کریں ورنہ انھیں قید کر دیا جائے گا۔ دراصل یہ ادیبوں بلکہ ان سے زیادہ ادب کے نقادوں کا فرض ہے کہ وہ کوئی لگی لپٹی اٹھار کھے بغیر غیر مبہم طور پر اعلان کر دیں کہ فلاں کتاب پست معیار کی ہے۔ اگر وہ ایسا نہیں کریں گے تو ادب کے عام قاری اسی کو ادب سمجھ کر اسے سینے سے لگائے رکھیں گے اور نتیجہ یہ ہو گا کہ یہ پستی خود ان کے کرداروں میں سراپت کر جائے گی۔ مگر کیا ہمارے ہاں کے ادیب اور نقاد یہ فرض پورا کر رہے ہیں ؟ میرے خیال میں وہ ایسا نہیں کر رہے ہیں اور اس کی وجہ یہ ہے کہ وہ بے حسی کا شکار ہیں۔ ہر زمانے میں سستا ادب بھی پیدا ہوتا رہا ہے اور سستے ادب کے قاری بھی موجود رہے ہیں۔ مگر جب یہی سستا ادب بڑا ادب ہونے کا بھی دعوے کرنے لگے اور بڑے ادب کے نام پر بھی فز وخت ہو اور بڑا ادب سمجھ کر پڑھا بھی جانے لگے تو اس کے بارے میں اہل علم و فن کی خاموشی

ایک جرم بن جاتی ہے۔ ہمارے یہاں یہ سستا ادب، بڑے ادب کے نام پر دھڑا دھڑا چھپ رہا ہے اور فروخت ہو رہا ہے اور اہل قلم خاموش ہیں اور اگر انہیں بے حس کا طعنہ دیا جائے تو وہ اپنی پوزیشن واضح کرتے ہوئے کہتے ہیں کہ ہم سستا ادب پیدا کرنے والوں کا نوٹس لے کر انہیں اہمیت نہیں دینا چاہتے۔ چلئے آپ اسے اہمیت نہیں دینا چاہتے تو نہ دیکھیے۔ گریہ ہو تو سوچئے کہ اس سستے معیار کے ادب کا قاری اسے کتنی اہم شخصیت قرار دیتا ہے۔ یہاں آپ کو خاموشی فلسفوں کے ذوق کو برباد کر ڈالتی ہے کیونکہ ان کے معیار بدل جاتے ہیں اور وہ پست کو بلند اور بلند کو پست قرار دینے لگتے ہیں۔ ستم یہ ہے کہ سستے ادب کا قاری بھی آہستہ آہستہ پست ادب کی طرف مائل ہونے لگتا ہے اور یوں اعلیٰ ادب کی اپیل محدود ہوتی رہتی ہے۔ لوگ بھی جو ادب کو اظہیر حیات کا ایک ذریعہ سمجھتے ہیں اس صورت حال کو چپ چاپ دیکھتے رہ جاتے ہیں اور اس نکتے پر غور نہیں کرتے کہ ان کی آنکھوں کے سامنے تخریب حیات کا عمل جاری ہے۔ آج کا ناشر خاصے نامور شاعر کا مجموعہ کلام شائع کرنے سے بھی ہچکچاتا ہے کیونکہ وہ جانتا ہے کہ شاعری کے رسیا ادھر ملک میں بہت کم تعداد میں ہوتے ہیں اور یہ ایسی صنعت ادب ہے جس کی مانگ محدود ہے۔ سو شاعری کی دنیا میں معیار کی پستی اتنی ہمہ گیری سے سرایت نہیں ہوتی یہ کھیل ناول اور افسانہ میں جاری ہے مگر افسانے میں بھی اس حد تک نہیں جس حد تک ناول میں اردو ناول تو بچوں کا کھیل ہو کر رہ گیا ہے کہ جو چاہتا ہے قلم اٹھاتا ہے اور ایک ضخیم ناول تخلیق کر کے ناشر کی تلاش میں نکل کھڑا ہوتا ہے اور ناشر ایسے ناولوں کی تاک میں ہوتا ہے۔ اس میں جذبات زدگی کو تو تاتا ہے اس کی لذت کو ناپتا ہے۔ دیکھتا ہے کہ اس ناول میں عوام کا سادہ لوحی سے کھیلنے کی کتنی قوت ہے۔ اور پھر یہ ناول زیر طبع سے آراستہ پیراستہ ہو کر جب منڈی میں آتا ہے تو ہاتھوں ہاتھ بک جاتا ہے۔ اس لئے کہ اس سے پہلے سستے ادب کے انباروں نے زمین تیار کر رکھی ہوتی ہے۔ لڑکیاں راتوں کو یہ ناول پڑھ کر روتی ہیں اور ترس رہی ہیں۔ نوجوان ان کا مطالعہ کر کے اپنی محرومیوں کو تھپکتے ہیں۔ اس کے بعد وہ ادب جو سوچنے

پرو اصلاح پر، جرات مندی پر، تعصبات شکنی پر، حسن و خیر کی قوتوں کو بیدار کرنے پر اگساٹا ہے
ان کی نظروں میں نہیں سمجھتا اور جس قوم کی نظر میں بڑا ادب نہ چھے اس کے ذہنی رہنماؤں کو قوم
کا اور اپنا تجزیہ کرنا چاہیے کہ سہارسی تہذیبی زندگی پر یہ المیہ کیسے ٹوٹ پڑا۔ یہ صورت حال پیدا
کرنے میں خود ہماری بے حسی کو کتنا دخل حاصل ہے اور اگر اس صورت حال کو چُپ چاپ برداشت
کیا جاتا رہا تو غالب اور اقبال کے وارث مستقبل میں کس قسم کا ادب پیدا کریں گے۔

یہی عالم ہمارے ہاں کے بیشتر تاریخی ناولوں کا ہے۔ بظاہر یہ بات بڑی اچھی لگتی ہے کہ
اسلامی تاریخ کا احیا ہو رہا ہے لیکن ان اسلامی تاریخی ناولوں کے مجموعی اثرات کا جائزہ لیا جائے
تو اندازہ ہوگا کہ نوجوان مسلمانوں کی قوتوں کو شل کرنے کا جو کام ان ناولوں نے کیا ہے وہ شاید
کبھی دشمن سے بھی نہ ہوا ہو۔ اسلام انتہا درجے کا حقیقت پسند مذہب ہے۔ یہ ہمیں ایک فلسفہ
حیات بھی دیتا ہے اور ایک طرز زندگی بھی مگر ان اسلامی تاریخی ناولوں نے بعض ناممکن الوقوع
کارناموں کو مسلمانوں سے منسوب کر کے اس دور کے نوجوان مسلمانوں کو محض تخیل پرست بنا ڈالا
ہے۔ پھر یہ ناول نگار مذہب کی آڑ میں قاری کے جذبات سے کھیلتے ہیں۔ ورنہ آخر کیا وجہ ہے کہ
اس قسم کے بیشتر ناولوں میں مسلمان ہیر و ہمشہ غیر مسلم ہیر و ہمتوں سے عشق کرتے پائے جاتے ہیں۔
یہ تسلیم ہے کہ تاریخی ناول نگاری کا یہ انداز مولانا عبدالحلیم شرر سے شروع ہوا اور مولانا راشد الخیر
نے اسے آگے بڑھایا۔ لیکن اگر ہم حقیقت پسندی سے کام لیں تو ہمیں اسلامی تاریخ میں عشق و
عاشقی کے علاوہ بھی بے شمار ایسے واقعات مل سکتے ہیں جن پر عظیم تاریخی ناولوں کی تعمیر ہو سکتی
ہے۔ پھر عشق و محبت بھی کوئی جرم نہیں ہے مگر آخر کیا وجہ ہے کہ ان میں سے ہر ناول کا ہر عشق
ایک ہی سانچے میں ڈھل کر نکلتا ہے۔ رہی تاریخ تو یہ ہمارے مورخین کا کام ہے کہ وہ ان سیکڑوں
ناولوں کے مطالعے کے عذاب میں سے گزریں اور اندازہ فرمائیں کہ اسلامی تاریخ کو کس انتہا
تک مستح کر کے رکھ دیا گیا ہے۔ ان ناولوں کو بھی برداشت کیا جاسکتا تھا بشرطیکہ ان کا مطالعہ
صرف ایسے لوگ کرتے جو بڑے ادب کے مطالعے کے اہل ہی نہیں ہیں اور جو محض اس لئے

ناول پڑھتے ہیں کہ پریوں کی کہانی نہ سنی یہ ناول پڑھ لیا، مگر مشکل وہی ہے جس کا پہلے ذکر آچکا ہے کہ ان ناولوں کے بیشتر مصنفین بڑا ادب تخلیق کرنے والوں کا "میک اپ" کئے بیٹھے ہیں اور ہمارے نقاد ہمارے رواداری کے یا مارے خوف کے خاموش رہتے ہیں۔ اس لئے آج اگر ایم۔ اے کے کسی طالب علم سے بھی پوچھئے کہ اردو کے ناول نگاروں کے نام بتاؤ، تو وہ انہی حضرات کی فہرست پیش کر دے گا جو مشہور تو ضرور ہیں مگر بڑے کسی طرف سے بھی نہیں ہیں۔

ان نام نہاد سوشل اور تاریخی ناولوں نے ادب کے قارئین کو زندگی کے حقائق کی دنیا سے دور کھینچ لیا ہے۔ وہ ایک خیالی دنیا میں بستے ہیں اور اس پاس کی زندگی ان کے لئے مُردہ ہو جاتی ہے۔ انہیں سستے جذبات کی ایک ٹھوک لگتی ہے تو کچھ کر رہ جاتے ہیں۔ زندگی جب ان کی آنکھوں میں آنکھیں ڈال کر ان سے اپنا حق مانگتی ہے تو ان کے پاس زندگی کے پھیلے ہوئے ہاتھ میں رکھنے کے لئے جذباتیت کی چند ٹھیکیریاں ہوتی ہیں۔ زندگی کو زندہ رہنے کے قابل بنانے کی امتگ ان کے اندر جاتی ہے اور جب انہیں زندگی میں اپنے محبوب ناولوں کے واقعات سے کچھ مختلف صورت حال کا سامنا کرنا پڑے تو اس سے نمٹنے کے لئے ان کا ذہن ان کی کوئی دیگر نہیں کرتا، سوچ اور فکر کے سوتے خشک ہو جاتے ہیں اور تقار کی شاہراہیں دھندلا جاتی ہیں اور وہ اس دنیا میں رہتے بستے ہوئے بھی اس سے ہمیشہ اجنبیت محسوس کرتے رہتے ہیں۔ اہل قلم اور اہل نقد کو ادب اور اس کے قاری کی اس قابلِ رحم کیفیت کو نظر انداز نہیں کرنا چاہیے۔ کیونکہ ایسی صورت کو نظر انداز کرنا ایک سفاکانہ بے حسی ہے اور جب مقصد خیر و برکت اور حسن و توازن ہو تو گایاں بھی کھانی پڑتی ہیں اور طعنے بھی سننے پڑتے ہیں۔ پوری انسانی تاریخ میں کوئی ایک بھی مثال ایسی نہیں ہے کہ کسی نے نیکی کے لئے پکارا ہو تو جواب میں اسے گالی نہ ملی ہو۔

روحِ عصر کے تقاضے

ادب میں جمود کا میں اُس وقت بھی قائل نہیں تھا جب ہماری تنقیدوں اور بحثوں کا موضوع
 وہی ہی جمود تھا۔ لکھنے والوں نے لکھنا کبھی بند نہیں کیا۔ اگر چند ادیب تھک ہار کر بیٹھ گئے تو چند نئے
 ادیب اس قافلے میں آئے اور نئے ادیبوں کو جو لوگ خوش آمدید نہیں کہتے وہ نہ صرف اپنی کم ظرفی
 کا مظاہرہ کرتے ہیں بلکہ فنی تخلیق کے تسلسل کو بھی ختم کرنے کی کوشش کرتے ہیں۔ حالانکہ یہ تسلسل
 تاریخِ انسانی کے کسی بھی دور میں کسی بڑی سے بڑی قوت سے بھی نہیں ٹوٹا۔ سو پاکستان میں
 ادب کی تخلیق مسلسل جاری رہی۔ ادبی رسالوں کی قلت پیدا ہو گئی تو جب بھی جاری رہی۔ نامتربین
 نے غزلوں اور نظموں اور افسانوں کے مجموعوں کے بجائے سستے جذباتی اور بے معنی ناول شائع
 کرنے کی مہم شروع کی تو جب بھی اچھا ادب تخلیق ہوتا رہا۔ آج بھی اسی شدت اور تواتر سے
 ادب تخلیق ہو رہا ہے۔ جمود نہ جب تھا نہ اب ہے اور نہ کبھی ہوگا۔ ادیب بہر حال لکھتا ہی رہے
 گا۔ وہ لکھے نہیں تو مر جائے۔ یہی آگ تو اس کا رشتہ حیات قائم رکھتی ہے۔ میں نے تو ایسے ادیب
 بھی دیکھے ہیں کہ بیمار پڑے ہیں مگر بیماری کے عالم میں کوئی معیاری چیز تخلیق کر لی تو تندرست ہو گئے۔
 جگر امیاری کا بھی نہیں ہے۔ معیاری چیزیں ہمیشہ ہر زبان میں کم ہی لکھی جاتی رہی ہیں۔

ظاہر ہے کہ ہر شخص غالب یا اقبال یا پریم چند یا منٹو نہیں ہو سکتا۔ اس کا یہ مطلب بھی نہیں کہ بڑی بڑی شخصیتوں کے سوا لوگ جو بھی ادب تخلیق کرتے ہیں وہ معیاری نہیں ہوتا۔ معیار کی ہمیشہ ایک خاص سطح ہوتی ہے اور اس سطح تک بعض نو واردان ادب بھی پہنچ سکتے ہیں اور پہنچ جاتے ہیں۔ اس کے باوجود یہ طے ہے کہ معیاری تخلیقات کی تعداد غیر معیاری تحریروں سے ہمیشہ کم ہوتی ہے اس کے بعض اسباب ہیں تفصیل میں جانے کا یہ موقع نہیں۔ ایک مثال عرض کرتا ہوں کہ ہمارے آجکل کے شاعروں میں ایک خاص ڈھب کی غزل پسند کی جاتی ہے۔ ظاہر ہے کہ جن شاعروں کا مطلع نظر صرف داد وصول کرنا ہو وہ تو ہمیشہ اسی سطح کی غزل کہیں گے البتہ جو شاعران مصلحتوں سے بند ہو کر تخلیقی فن کار کا منصب ادا کرنے کے کوشش کریں گے ان کی تعداد بہت کم ہوگی۔ تالیوں کی گونج اور نعروں کے شور اور "مگر پڑھئے" اور "رات بھر پڑھتے رہئے" کے بڑی عقیدت کے نشے سے کترا کر نکل جانا بڑا مشکل کام ہے۔ یہیں سے معیار کی کمی کا آغاز ہوتا ہے اور اچھے پھلے شاعر عمر بھر کھلونے ہی بناتے رہتے ہیں۔ سو معیاری تخلیقات کی کمی کا مطلب جمود نہیں ہے اور اگر یہ جمود ہے تو پھر فن کی دنیا میں یہ جمود ہمیشہ سے طاری ہے اور ہمیشہ طاری رہے گا۔ اور خدا کرے طاری رہے۔ کیونکہ جب فنی تخلیق کے معیار کا جھگڑا ختم ہو گیا تو وہ فن مر جانے لگا جو قاری کے شعور میں رچ بس کر اور اس کے دل و دماغ میں گداز بھر کر آنے والی صدیوں کی امانت بن جاتا ہے۔

آج ادب میں نہ تو جمود ہے اور نہ یہ بات ہے کہ معیاری ادب تخلیق نہیں ہو رہا ہے۔ اگر کوئی نقص ہے تو صرف یہ کہ ہم ندرج عصر سے بیگانہ ہو چکے ہیں۔ ظاہر یہ نہایت غیر مضمفانہ الزام معلوم ہو گا کیونکہ آپ کہیں گے کہ ہمارے بعض فنکار تو بالکل فرامیسی شاعروں کی طرح سوچتے اور امر کی افسانہ نگاروں کی طرح لکھتے ہیں۔ میں کہتا ہوں کہ یہی ندرج عصر سے بیگانگی کی سب سے بڑی مثال ہے۔ ہمارا احساس کتری ہمیں چپکے سے بتاتا ہے کہ مغرب ہر لحاظ سے ہم سے ذرا آگے ہے۔ تب ہم مغرب کی ہر چیز کی تعالیٰ شروع کر دیتے ہیں اور یہ سوچنے کی توفیق ختم ہو جاتی

ہے کہ ایک فرانسیسی شاعر جس خاص انداز میں سوچ رہا ہے وہ انداز تو فرانس کی سیاسی اور
 تہذیبی تاریخ کا نتیجہ ہے۔ پھر ان خاص حالات کا نتیجہ ہے جن میں سے اس وقت فرانس گزر رہا ہے۔
 ان امیدوں یا مایوسیوں کا نتیجہ ہے جن سے فرانسیسیوں کو بحیثیت قوم دو چار ہونا پڑ رہا ہے۔ پھر جب
 وہ کرہ ارض یا عالم انسانیت کے بارے میں کچھ کہتا ہے تو فرانسیسی کی حیثیت سے کہتا ہے۔ سو
 یہ انداز اسی کو سمجھتا ہے۔ رہے ہم تو ہماری تاریخ، ہماری تہذیب، ہمارے حالات، ہماری منگیلیں
 اور ہماری شکستیں، سب کچھ اس سے مختلف ہے۔ اس لئے ہمیں بات کہنے کا ایک ایسا انداز اختیار
 کرنا چاہیے جو ہمیں سمجھتا ہو، اور بات بھی ایسی کہنی چاہیے جو ہمیں سمجھتی ہو۔ ہمارا مسئلہ یہ نہیں کہے کہ
 فرانس یا برطانیہ یا امریکہ کے مساعلوں پر لڑکیاں یا لشت بھر کی ایک شفاف دھجی میں طبوس ہو کر
 پھرتی ہیں۔ ہمارا مسئلہ تو یہ ہے کہ راولپنڈی کی ایک سڑک پر تلاش روزگار میں آیا ہوا بارہ برس
 کا ایک بچہ منظور، سچ بستہ رات سڑک پر کیوں گزارتا ہے اور پھر مر کیوں جاتا ہے اور اُسے
 کیوں مرنے دیا جاتا ہے۔

یقیناً سائنس نے دنیا کو سیکرڈ والا ہے۔ فاصلے فاصلے نہیں رہے۔ مسافتیں مسافتیں
 نہیں رہیں۔ مگر ابھی تاریخیں اور تہذیبیں اور معاشرتی باہمی لین دین کے باوجود اپنی انفرادیتیں
 قائم رکھے ہوئے ہیں۔ اور یہ انفرادیتیں اس وقت تک قائم رہیں گی، جب تک دنیا پر سے
 جبر و استبداد کا آخری نشان بھی نہیں مٹ جاتا۔ جب تک انسانی تعلقات میں مصلحت کا
 شائبہ بھی موجود ہے ان انفرادیتوں کو قائم رہنے اور جب کورج انسان کی یکجائی اور یک خیالی کا
 خواب شرمندہ تعبیر ہوگا تو جب بھی انہی انفرادیتوں کے تلاپ سے ایک مثالی معاشرہ وجود میں
 آئے گا۔ سو اپنے صبر کا صحیح ادراک یہ نہیں ہے کہ ہم عالمگیر بننے کی خاطر دوسروں کی تقاضا
 کریں۔ ہم سے روح بھر کا مطالبہ تو یہ ہے کہ ان لمحوں کو اپنی گرفت میں لائیں جو ہماری سر زمین
 پر سے گزر رہے ہیں۔ بے شک وقت ہمہ گیر ہے اور ایک لمحہ جب ہم پر سے گزرتا ہے تو پورے
 کرہ ارض پر سے گزر جاتا ہے۔ مگر اس لمحے کے مختلف رنگ ہوتے ہیں۔ یہ جب دیت نام پر سے

گزرتا ہے تو اس کا کچھ اور رنگ ہوتا ہے، کشمیر میں کچھ اور، فلسطین میں کچھ اور، رھوڈیشیا میں کچھ اور، تیز نیویارک اور لندن کے اسٹاک ایکس چینجوں میں کچھ اور۔ اس ایک لمحے کے ہزار روپ ہیں مگر ہم پر اس لمحے کے اس رنگ کا حق فائق ہے جو وہ ہمارے وطن پر سے گزرتے ہوئے اختیار کرتا ہے۔ اسی کو روح عصر کہتے ہیں۔ یہ لمحہ ہماری گرفت میں نہیں ہے تو ممکن ہے ہم عالمگیر قہوجا میں مگر پاکستانی کیسے کہلائیں گے۔ ایک لطیفہ ہے کہ ایک ٹھنگنے سے شاعر نے دوئے کیا تھا کہ میں شاعرِ اعظم ہوں اور فراق گورکھ پوری نے اسے سمجھایا تھا کہ میاں پہلے تداؤ تو بولو۔ جب تک ہم پاکستانی ادیب نہیں بنیں گے عالمی نقطہ نظر کا ادیب کہلانا ہمیں کیسے سچے گا۔ ۱۹۰۶ء اور عصر کی روح صرف واشنگٹن اور نیویارک، پیرس اور لندن، برلن اور روم ہی میں تو نہیں رہتی۔ تلاش کیجئے تو پنڈی اور کراچی میں بھی مل جائے گی اور درخت کی چوٹی تک پہنچنے کا صحیح راستہ یہ ہے کہ تنے کی طرف سے اوپر بڑھیے۔ زمین پر سے چھلانگ مار کر درخت کی پھنگ پر جا بیٹھنا تو صرف ٹارزنوں کا کام ہے اور ہم ٹارزن نہیں ہیں ہم تو اہل قلم ہیں جن کا مٹی سے رشتہ بہت استوار ہوتا ہے۔

اکادہ کا ادیبوں کی بات نہیں۔ میں پاکستانی ادب کا بحیثیت مجموعی ذکر کر رہا ہوں کہ وہ اس سب کچھ سے بہت حد تک بیگانہ رہا ہے۔ جو ہماری قومی زندگی کے معاشرتی، معیشتی، سیاسی، تہذیبی اور دوسرے شعبوں میں ہوتا رہا۔ جو ادیب پرانے ہیں یعنی قیام پاکستان سے پہلے بھی ادیب تھے وہ اپنے قدیم موضوعات سے دامن نہیں چھڑا سکے۔ اگر وہ افسانہ نگار ہیں تو ان کے ہاں وہی کردار ہیں اور یہ کردار آج بھی اسی طرح سوچتے ہیں جیسے آزادی سے پہلے سوچتے تھے۔ اگر وہ شاعر ہیں تو ان کے لمبے میں وہ تبدیلی نہیں آئی جو غیر ملکی تسلط کے خاتمے کا تقاضا تھی۔ جو اہل قلم دورِ غلامی کے خلاف مذمت کا ایک کلمہ سرزد ہو جانے کو اعلیٰ ادب کی قدروں کے منافی سمجھتے تھے اور فن برائے فن کی رٹ لگائے رکھتے تھے (فن کے بارے میں یہ نقطہ نظر مغرب کے نوآبادیاتی نظام نے غلاموں کو غلامی پر رضامند رکھنے کے لئے مشرق میں عام کیا تھا)

وہ آنا دی کے بعد بھی اسی عمل میں بند رہے پھر جو اہل قلم ادب برائے زندگی کے موید تھے وہ بھی آزادی کے بعد قومی زندگی کی بعض فروعات ہی کو زندگی سمجھ بیٹھے۔ اور یہ نہ دیکھ سکے کہ وہ دس کرڑ کی ایک ایسی قوم کے فرد ہیں جو اگر اپنے آپ کو سمجھان لے تو اس کے سامنے مستقبل فرس بات کی طرح بچھتا چلا جائے گا۔ جیسا کہ میں نے پہلے عرض کیا ہے انفرادی حیثیت میں بعض اہل قلم بے حد باشعور اور خود نگر ثابت ہوئے مگر ان کی تعداد اتنی کم تھی اور ان کا حلقہ رسائی اتنا محدود تھا کہ وہ پاکستانی ادب کے مجموعی تاثر پر غالب نہ آسکے۔ اس صورت حال کا نتیجہ یہ نکلا کہ پاکستانی ادب روج عصر سے بہت حد تک بیگانہ رہا۔ گزشتہ سال ستیر کی جنگ نے اسے ذرا جھنجھوڑا ہے اور اسے یہ شعور دیا ہے کہ وہ کہاں کھڑا ہے اور دراصل اسے کہاں موجود ہونا چاہیے تھا۔ ورنہ اس سے پہلے تو اس نے زندگی کو بے تعلقی کی سوالات میں بند رکھا تھا۔

غلامی کی ایک صدی کے ذرا بعد آزادی کے مفہوم کو گرفت میں لانا مشکل کام تو ہوتا ہی ہے کیونکہ برسوں کی عادت کو کیسے بدل دینے کے لئے بڑے حوصلے، بڑے دل گردے کی ضرورت ہوتی ہے۔ مگر ادیب کے لئے یہ مشکل کوئی مشکل نہیں ہونی چاہئے تھی۔ وہ تو اپنے آس پاس کے لوگوں سے ہمیشہ آگے بڑھ کر سوچتا ہے۔ مگر نہ جانے کیا بیپتا پڑی کہ اس نے بھی پرانی عادتیں بدلنے میں بڑی سست روی سے کام لیا۔ سو آزادی کے ساتھ ہی معاشرے میں دور رس اور پرانے معاشرے کا کلیہ بگاڑ دینے والی جو تبدیلیاں آئیں وہ اس کی نگاہ سے بچ کر نکل جاتی رہیں۔ برصغیر کے مختلف علاقوں کے کلچروں نے یکجا ہو کر جس نئے کلچر کی بنیاد رکھنا شروع کی اس کا وہ جائزہ ہی نہ لے سکا۔ پھر ارباب سیاست نے پاکستان کے مستقبل کے ساتھ جو بدسلوکیاں کیں اور اہل پاکستان پر جو زمانہ غلامی سے بھی بدتر حالات مسلط کئے ان کا تجزیہ ہمارے ادیب اس لئے نہ کر سکے کہ انہیں امریکی ادب پڑھنے کو مل گیا تھا اور وہ پاکستان میں بیٹھ کر پاکستانی زبانوں میں امریکی ادب تخلیق کرنے میں مصروف ہو گئے تھے۔ اس کے بعد ہم مارشل لا کے دور میں سے گزرے۔ مگر اس وقت تک ہمارے ادیبوں کی اکثریت روج عصر کی تلاش میں ذہنی طور پر مغرب میں قیام کر چکی تھی۔ آج ہمارے

ادب میں تجرید اور علامت نگاری اور ابہام اور مشکل پسندی اور زبان کے تجربوں اور نظموں کی اقلیدسی صورتوں کے جو کھیل کھیلے جا رہے ہیں ان کی وجہ ایک اور صرف ایک ہے اور وہ یہ ہے کہ ہم بہت آگے بڑھنے کی کوشش میں بہت پیچھے رہ گئے ہیں۔ اس لئے کہ ہم نے وہ ذمہ داریاں لکھا تھیں، پوری نہیں کیں جو بحیثیت پاکستانی ہم پر عائد ہوتی تھیں اور ایک ہم پر ہی نہیں، دنیا کے ہر ادیب پر اس خط زمین کی طرف سے عائد ہوتی ہیں جہاں کا وہ رہنے والا ہے اور جس کی رعایت سے وہ اور اس کا ادب دوسرے لوگوں اور ان کے ادب سے الگ پہچانا جاسکتا ہے۔ بیشک ہم عالمی حالات اور عالمی تحریکیں اور عالمی خطروں سے قطع نظر کر کے اپنے شعور کے ساتھ انصاف نہیں کر سکتے۔ لیکن روح عصر کا تقاضا یہ ہے کہ یہ بین القومیت پس منظر کا کام دے، اور پس منظر میں پاکستان رہے۔ اور پاکستان کے حوالے سے وہ تمام نوآزاد معاشرے جو ایشیا اور افریقہ میں صورت پذیر ہو رہے ہیں اور اسی تخلیقی کرب میں سے گزر رہے ہیں جس میں سے پاکستانی معاشرہ گزر رہا ہے۔

(دسمبر ۱۹۶۶ء)

کیا انسان دوست ہونا گناہ ہے؟

حال ہی میں مجھے رسالہ "نفوس" کی حالیہ اشاعت (شمارہ ۱۰۶) میں ایک مقالہ پڑھنے کا موقع ملا۔ اس مقالے کا عنوان "اردو ادب میں اسلامی ثقافت کے مظاہر" ہے اور اس کے مصنف عبدالغنی صاحب ہیں۔ مجھے ان سے تعارف کی عزت حاصل نہیں لیکن اس مقالے کے مطالعے سے معلوم ہوتا ہے کہ آپ نہ صرف ایک راسخ العقیدہ مسلمان ہیں بلکہ ایک وسیع المطالعہ نقاد بھی ہیں۔ ادب کا تجزیہ نہایت سلیقے اور اعتدال سے کر سکتے ہیں اور اپنی رائے کے اظہار کے معاملے میں جری بھی ہیں۔ ان کے تجزیے سے اختلاف ہو سکتا ہے لیکن اس حقیقت سے انکار ممکن نہیں ہے کہ ان کی رائے بے لوث ہے۔ ان کا تذکرہ مقالہ میرا موضوع نہیں ہے۔ صرف اس کے ایک حصے سے مجھے اظہار اختلاف کرنا ہے لیکن اختلاف کی خاص نوعیت کو واضح کرنے کے لئے اس مقالے کے متعلق اتنا عرض کرنا ضروری ہے کہ ان کی رائے کے مطابق اردو ادب میں اسلامی ثقافت کی اقدار تو ہمیشہ کارفرما رہی ہیں مگر یہ اقدار اسلامی سے زیادہ عجیب ہیں ان اقدار میں صوب کی صلابت کم اور عجم کی نزاکت زیادہ ہے۔ لہذا اردو ادب میں بھی عجم گزیرہ اسلامی ثقافت کا کارفرما رہی ہے۔ اسلامی ثقافت کا بنیادی اصول توحید ہے مگر ہمارے ہاں یہ

ترجیح تصوف اور صوفیہ کے اثرات کے تحت وحدت الوجود یا وحدت الشہود کی صورت اختیار کر گئی۔ یہ اسلامی ثقافت کے بنیادی عقیدے سے انحراف کی ایک مثال ہے اور اس انحراف کے باعث اُردو ادب میں جو بڑے بڑے نثری مغالطے پیدا ہوئے ان میں "فریب ہستی"، "جبریت"، "مرگ پرستی" اور "قتولیت" کے علاوہ ایک مغالطہ "وسیع المشرب" کا بھی ہے جس کی بنیاد "ایک سوہوم انسان دوستی" پر ہے۔

سچی بات ہے، متذکرہ مقالے کا یہ حصہ پڑھ کر مجھے شدید دکھ پہنچا۔ ویسے انسان دوستی کے مخالفین کی متعدد تحریریں میری نظر سے گزری ہیں مگر ان کے مصنفین بشیر دہ لوگ تھے جو زندگی کو ڈھکوسلا اور انسان کو ایک جراثیم قرار دیتے ہیں۔ جو زندگی اور اس کی حقیقتوں کے اثبات کی بجائے اس کی مکمل نفی کرتے ہیں اور اسی لئے خود کو کسی بھی مذہبی یا تہذیبی یا معاشرتی یا اخلاقی قدر کا پابند نہیں سمجھتے۔ جو انسان دوستوں کو "رومانٹک"۔ ایک خیال پرست مخلوق سمجھتے ہیں کیونکہ انسان ایک بے معنی چیز ہے۔ اور اس کا ایک اور بے معنی چیز کو دوست کہنا اس سے بھی زیادہ بے معنی بات ہے۔ انسان دوستی کے ان مخالفین کو تو معاف کیا جاسکتا ہے کہ یہ لوگ اپنے ذہن کی کچی کے باعث معذور ہیں۔ لیکن جب ایک مسلمان اسلامی ثقافت کے نام پر انسان دوستی کو ایک ایسا نثری مغالطہ قرار دے ڈالے جو اسلامی ثقافت کے ایک بنیادی عقیدے سے انحراف کے سبب پیدا ہوا ہے، تو یہ پڑھ کر یاسن کر دوسرے مسلمان کو یقیناً دکھ ہونا چاہیے۔ وجہ یہ ہے کہ کہہ ارض پر سب سے پہلے اسلام ہی نے انسان کو انسان سے محبت کرنا سکھایا۔ اسلام سے پہلے انسان انسان کم تھے اور آقا، غلام، حکمران، رعایا، گورے، کالے اعلیٰ نسب، حقیر نسب، امیر، غریب زیادہ تھے۔ اسلام ہی نے ان امتیازات کو ختم کیا اور انسانوں کو بتایا کہ یہ سب تعریفیں بے معنی ہیں تم میں سے اگر کوئی بڑا کہلانے کا مستحق ہے تو وہ صرف نفعی ہے۔ ایک ایسا شخص جس نے خود کو تغیر کے لئے وقف کر رکھا ہے اور یاد رہے کہ اطاعتِ الہی کی طرح حقوق العباد ادا کرنا بھی خیر ہے اور حقوق العباد صرف اسی صورت میں

ادا کئے جاسکتے ہیں جب دل میں انسان دوستی کا جذبہ ہو۔ جب کوئی شخص انسان دوست نہ ہو مگر محض توشہ آخرت سمیٹنے کی خاطر کبھی کبھی حقوق العباد ادا کر دیتا ہو تو اس کی مثال اشیا خوردنی کے اس تاجر کی سی ہے جو ہر چیز میں بڑی باقاعدگی سے ملاوٹ کرتا ہو مگر ساتھ ہی نافرمانی کو قضا نہ ہونے دیتا ہو۔ ممکن ہے اس طرح وہ اپنے ضمیر کی ڈھارس بندھا لیتا ہو مگر اسے معلوم ہونا چاہیے کہ اللہ تعالیٰ نے تو صاف صاف ارشاد فرمایا ہے کہ :

يُخَدِعُونَ اللَّهَ وَالدِّينَ أَهْتًا وَمَا يَخْدَعُونَ إِلَّا أَنفُسَهُمْ وَمَا يَشْعُرُونَ
 اود اللہ کو اور ایمان والوں کو دھوکا دیتے ہیں بحال کہ وہ خود ہی دھوکے میں پڑے ہیں اگرچہ
 اس کا شور نہیں رکھتے۔

عبد المعنی صاحب نے انسان دوستی کا جو مفہوم سمجھا ہے اس کے مطابق انسان دوست لوگوں کے نزدیک انسانوں کے درمیان صرف انسانیت ہی کا رشتہ ہے۔ اور اس کے علاوہ کوئی تیز و امتیاز نہیں۔ وہ انسان دوستی کی مذمت میں اس کا مفہوم واضح کرتے ہوئے اس حد تک آگے نکل گئے ہیں کہ فرماتے ہیں :

« دنیا کے تمام انسان خواہ کسی مذہب اور عقیدے کے ماننے والے ہوں اور خواہ فکر و عمل کے اعتبار سے ان کے مابین کتنے ہی اختلافات ہوں اور تہذیب و معاشرت کے کتنے ہی فاصلے ہوں وہ سب کے سب ایک ملت یا آجکل کی اصطلاح میں ایک قوم (ایک نیشن) ہیں۔ »

انسان دوستی کا یہ مفہوم میری نظر سے آج تک نہیں گزرا تھا۔ میں تو یہ سمجھتا ہوں کہ اگر کوئی انسان بعض دوسرے انسانوں سے اس لئے پیار کرتا ہے کہ وہ اس کے ہم عقیدہ یا ہم فکر ہیں اور ایک ہی تہذیب کے وارث اور ایک ہی معاشرے کے افراد ہیں، تو یہ پیار قدرتی ہے۔ یہ پیار تو انسان کی جبلت میں ہے (یہ صورت نیشنلزم کی حالیہ تحریکوں میں بھی بدرجہ اتم موجود ہے) اور اگر ہٹلر کے زمانے کی جرمن نیشنلزم کی طرح جارحیت پسند نہیں ہو جاتی تو ہر معقول انسان کے لئے

قابل قبول ہے اس لئے کہ فطری ہے، مگر سچی انسان دوستی کی تو شان ہی یہی ہے کہ انسان اپنی مذہبی اور تہذیبی انفرادیت برقرار رکھتے ہوئے دوسرے مذاہب کے پیروؤں اور دوسری تہذیبوں کے نمائندوں کے ساتھ انسانیت کی لگن محسوس کرے، اسلام اور اسلامی تہذیب میں عیسائیت یا عیسائی تہذیب یا بودھ ممت یا بودھی تہذیب سے نفرت کرنا نہیں سکھاتے، ہمارا فرض تو یہ ہے کہ اپنے عقائد پر قائم رہتے ہوئے اور اپنی تہذیبی قدروں کے عملی نمونے ہوتے ہوئے بھی دوسرے انسانوں کو غیر نہ سمجھیں، کانگو میں اگر کسی لومبا کو ذبح کر دیا جائے تو ہم محض اس لئے خاموش نہ بیٹھے رہیں کہ لومبا تو عیسائی تھا اور اگر ویت نام میں روزانہ سیکڑوں کا خون بہایا جا رہا ہو تو ہم صرف اس لئے چپ سادھے رہ جائیں کہ ویت نامی تو بودھ یا اشتراکی ہیں، ایک مسلمان اگر کشمیر اور فلسطین اور عدن کے مسلمانوں کے علاوہ امریکہ اور جنوبی افریقہ اور ریوڈیشیا کے حبشیوں پر نظام کے خلاف بھی جہج اٹھتا ہے اور کوریا اور ویت نام کے بودھوں اور اشتراکیوں کا خون بہتے دیکھ کر بھی انسانی ضمیر کی دوہائی دیتا ہے تو یہ خدا نخواستہ اس کا کفر نہیں ہے بلکہ یہی تو اس کی اسلامی شان ہے۔ عالمی تاریخ میں اس فراخ دلی، اس بے تعصبی، اس وسیع المشربی کی کوئی اور مثال ہو تو بتائیے، پھر ایک مسلمان کی انسان دوستی اس کی ایک قابل فخر نیکی ہے، یا عبد المعنی صاحب کے الفاظ میں: "وسیع المشربی کا ایک مجہول سائنس دان، بے اصولی، طفلانہ پن، لغو، مغالطہ انگیز" اور نہ جانے کیا کیا کچھ ہے۔"

عبد المعنی صاحب کا ارشاد ہے کہ: "آج تک تاریخ میں کبھی ایسا نہ ہوا کہ آدمی اور آدمی کے درمیان کسی نتیجے پر امتیاز کی صورتیں موجود نہ رہی ہوں۔" اور یہ کہ: "مختلف النوع اذہان و طبائع مختلف انداز سے سوچنے اور عمل کرنے پر مجبور ہیں۔" اور یہ کہ: "عام انسان کسی بھی دور اور ملک میں بالکل ہم خیال نہیں ہو سکتے۔" مظاہر کائنات اور حقائق حیات کے متعلق ان کے خیالات میں اختلاف ہونا ناگزیر ہے۔" اور یہ کہ: "کائنات و حیات کی ساری دلچسپیاں اور سرگرمیاں"

بو قلمونی اور رنگارنگی پر ہی قائم ہیں۔ اس طرح انسانی سماج میں عقیدے اور اخلاق
دین اور ثقافت کے اختلافات فطری، ضروری اور معقول ہیں۔

سوال یہ ہے کہ یہ سب کچھ ارشادِ فرمانے کا محل تو اس وقت پیدا ہوتا جب انسان دوستوں
کی طرف سے اس قسم کا کوئی نعرہ بلند ہوتا کہ سب عقاید، سب تہذیبیں، سب کلچر بے معنی ہیں۔
معلوم ہوتا ہے کہ عبدالمعنی صاحب کا واسطہ کسی نائشی قسم کے کھوکھلے انسان دوست سے پڑا
ہے اور نہ وہ یہ نہ سمجھتے کہ انسان دوستی دینی یا تہذیبی اختلافات کی نفی ہے۔ انسان دوستی تو
تو بصورت ہی اسی وقت لگتی ہے جب وہ دینی یا تہذیبی یا معاشی امتیازات کے ماحول میں پھولے
پھلے۔ انہی امتیازات کی وجہ سے تو انسان دوستی ضروری ہے۔ یہ ایک اس قسم کا نعرہ ہے کہ اے
انسان، میں تجھ سے مذہبی یا تہذیبی یا نسل یا سیاسی یا معاشرتی اختلافات کے باوجود محبت کرتا
ہوں۔ اس لئے کہ تجھے بھی اسی خالقِ کل نے پیدا کیا ہے جس نے مجھے پیدا کیا ہے۔ جب خواجہ میر درد
یہ فرماتے ہیں کہ ع

خدائی صدقے کی انسان پر سے

تو عبدالمعنی صاحب کو میر درد کے تصوف سے طیش میں آکر یہ کہنے سے پہلے ہزار بار سوچنا
چاہیے کہ ان کی (میر درد کی) صوفیت میر کی قنوطیت سے الگ کوئی چیز نہیں ہے۔ اہل تصوف
کے اندازِ جستجوئے حقیقت پر دینی نقطہ نظر سے ہزار اعتراض ہوں لیکن اگر ہمارے صوفی شاعروں نے
انسان دوستی عجم سے سیکھی ہے تو خدائی صدقے کی اس عمیبت پر سے۔

عبدالمعنی صاحب کے مقالے کے اس حصے سے شدید اختلاف کا یہ مطلب نہیں ہے کہ مجھے
ان کے سارے مقالے سے اختلاف ہے۔ حقیقت یہ ہے کہ میں اس کے بیشتر حصے سے متفق
ہوں اور انھوں نے برصغیر میں اسلامی ثقافت کی اثر پذیری کا تجزیہ نہایت عالمانہ انداز میں کیا ہے۔
میری گزارش صرف اتنی سی ہے کہ انسان دوستی کو اسلام دوستی کی ضد قرار دے کر انھوں نے
اپنے پر سے مقالے کے توازن کو ٹھیس پھپائی ہے۔ بلاشبہ ہمارے صوفی شعرائے اور ان کی شہ پر

دوسرے شعرا نے بعض بنیادی عقاید کے ساتھ بظاہر زیادتیاں بھی کی ہیں۔ مگر ایسا صرف اردو شاعری ہی میں تو نہیں ہوا۔ ایران کے کلاسیکی دور کے شعراء کا مطالعہ کر لیجئے۔ اسلام کے بعد عربی شاعری کا دور عروج ملاحظہ فرمائیے۔ یہ آزادی ہر جگہ برتی گئی ہے۔ اسے "پوشک لائسنس" سمجھ لیجئے اور اس کا رشتہ بنیادی عقاید کی فنی سے قائم نہ کیجئے کہ شاعر تو بنیادی طور پر حسن و خیر کا داعی ہوتا ہے۔ اور پھر انسان دوستی تو کسی دور دراز کی صورت میں بھی اسلامی ثقافت کے بنیادی اصول - توحید - سے نہیں ٹکراتی۔ وہ تو اس کی فنی کی بجائے اس کی تائید کرتا ہے۔

میری استدعا ہے کہ عبدالمعنی صاحب اپنے مقالے کے اس حصے پر نظر ثانی فرمائیں تاکہ یوں نہ ہو کہ اقبال کے سوا ہمارا ماضی کا ہر بڑا شاعر گردن زدنی ٹھہرے اور میر، میر درد اور غالب کے سے شاعر جو ہماری تہذیب کا اثاثہ ہیں مصنف کے الفاظ میں مرعیتانہ انحراف (پرورش) اور "بیہودہ خیالی" کے شکار قرار پائیں۔ رہے اقبال تو عبدالمعنی نے ان کے اس قسم کے اشعار تو یقیناً پڑھے ہوں گے۔

آدمیت احترام آدمی
 بانجر شو از مقام آدمی
 آدمی از ربط و ضبط تن بتن
 بر طریق دوستی گامے بزبن
 بندہ عشق از خدا گیرد طریق
 می شود بر کافر و مومن تفسیق
 کفر و دین را گیر در پهنائے ذول
 دل اگر بگریزد از دل خود آئے دل

کیا انسان دوست ہونا گناہ ہے؟ - (۲)

۲۳ مارچ (۱۹۶۷ء) کے امروز میں مندرجہ بالا عنوان کے تحت میرا ایک مضمون شائع ہوا تھا جس میں جناب عبدالمعنی کے ایک مقالے "اردو ادب میں اسلامی ثقافت کے مظاہر" (مطبوعہ نقوش لاہور) کے اس حصے سے اختلاف کا اظہار کیا گیا تھا جس میں مصنف نے "وسیع المشرقی" کو ایک مغالطہ اور انسان دوستی کو ایک مہموم تصور قرار دیا تھا۔ میں نے اپنے مضمون میں عرض کیا تھا کہ "کرہ ارضی پر سب سے پہلے اسلام ہی نے انسان کو انسان سے محبت کرنا سکھایا اور "انسان دوستی تو کسی دور دراز کی صورت میں بھی اسلامی ثقافت کے بنیادی اصول - توحید - سے نہیں ٹکراتی۔ وہ تو اس کی نفی کی بجائے اس کی تائید کرتی ہے۔" میرے اس مضمون کے مطالعہ کے بعد ادارہ معارف اسلامی کراچی کے ممتاز اہل صاحب نے، جو ایک نوجوان دانشور ہیں، مجھے ایک خط لکھا اور بتایا کہ عبدالمعنی صاحب پٹنہ (بھارت) میں پروفیسر ہیں اور میں نے ان کے مضمون کے سلسلے میں جو اظہار رائے کیا ہے وہ کسی غلط فہمی پر مبنی معلوم ہوتا ہے۔ میں ان کا شکر گزار ہوں کہ شاید انہی نے میرے اس مضمون کا تراشہ عبدالمعنی صاحب کو بھیج دیا۔ اب انہوں نے اپنے ایک کرم نامے میں مجھے عبدالمعنی صاحب کا وضاحتی

مضمون بھجوا یا ہے جسے ذیل میں من و عن درج کیا جا رہا ہے۔ مقصد یہ ہے کہ اس بحث کو آگے بڑھنا چاہئے تاکہ اسلام اور انسان دوستی کے رشتوں کو واضح تر کیا جاسکے۔
 صاحبِ تحریر فرماتے ہیں :

”کیا انسان دوست ہونا گناہ ہے؟“ کے عنوان سے جناب احمد ندیم قاسمی کا ایک تبصرہ ”فقوش“ میں شائع شدہ میرے مقالے ”اردو ادب میں اسلامی ثقافت کے مظاہر“ پر امروز کی اشاعت مورخہ ۲۴ مارچ میں شائع ہوا ہے۔ میں نے اس تبصرے میں دیئے گئے قیمتی شورے کے مطابق اپنے مذکورہ مقالے پر نظر ثانی کی تو مجھے معلوم ہوا کہ قاسمی صاحب کو صرف غلط فہمی ہوتی ہے۔ درتہ بنیادی طور پر میرے اور ان کے موقف میں کوئی فرق نہیں ہے۔ جہاں تک مجرد انسان دوستی کا تعلق ہے وہ مجھے بھی اسی طرح مرغوب ہے جس طرح قاسمی صاحب کو، اور اس کی وضاحت میرے مقالے میں بھی موجود ہے۔ لہذا میرا جواب اپنے بزرگ دوست کو وہی ہے جو میں نے اس تحریر کے عنوان میں دیا ہے۔ یعنی انسان دوست ہونا تو گناہ نہیں ہے۔ لیکن قاسمی صاحب جس حقیقت کو نظر انداز کر گئے ہیں اور جس کی وجہ سے ان کو مغالطہ ہوا ہے وہ یہ ہے کہ میں نے اپنے مقالے میں اس انسان دوستی کو ہرگز ہدفِ تنقید نہیں بنایا تھا جو صرف انسان دوستی، انسانیت اور خدمتِ انسانیت تک محدود ہو بلکہ مقالے کے سیاق و سباق سے واضح ہے کہ میرا نشانہ درحقیقت انسان دوستی کا ایک متعین نظریہ اور اصطلاحی فلسفہ ہے جس کو انگریزی میں ”ہیومنزم“ کہتے ہیں اور جس کا مکمل مفہوم انسان پرستی ہے۔ درتہ جہاں تک اس مجرد انسان دوستی کا تعلق ہے جس کو انگریزی میں ”ہیومنٹیئرینزم“ کہتے ہیں اس کی میں نے کوئی مذمت نہیں کی ہے۔ اور اس کا پسندیدہ ہونا دوسرے تمام انسانوں کی طرح میرے نزدیک بھی مستحکم ہے۔ یہی بات کہ پھر میں نے ہیومنزم کا ترجمہ انسان دوستی کیوں کیا۔ انسان پرستی ہی کیوں نہ کیا تو اس کا سبب یہ ہوا کہ عام طور پر لوگوں

ناتے مجرد انسان دوستی ہی کو کچھ ایسی اہمیت دے لی ہے گویا تمام عقیدوں اور اصولوں سے قطع نظر، دنیا کی بہترین چیز یہی ہے اور بس اسی کے سہارے دنیا و آخرت دونوں جگہ نجات اور کامیابی حاصل ہو جائے گی۔ یہاں تک کہ انسان دوستی اس کے پرجوش حامیوں کے نزدیک انسان پرستی سے مختلف کوئی چیز نہیں رہ گئی ہے۔ یہی وجہ ہے کہ انسانیت دوستی کے نام پر ہر طرح کی بد عقیدگی، بیہودہ خیالی اور ہرزہ کاری کو رواج دے دیا گیا ہے۔ چنانچہ انسان دوستی کا لفظ استعمال کر کے میں نے اسی خطرناک میلان پر ضرب لگانے کی کوشش کی ہے۔ دوسری بات یہ کہ میں انسان پرستوں کا مقابلہ خود ان کی اپنی زمین پر کرنا چاہتا تھا تاکہ ان کو معلوم ہو جائے کہ وہ جس جگہ میں بھی نظر آئیں پہچانتے والے ان کے اندازہ کو پہچانتے ہیں اور ان کی سازشوں کا توڑ کر سکتے ہیں۔ یہی وجہ ہے کہ میں نے خود قاسمی صاحب کے پیش کئے ہوئے اقتباسات کے مطابق وسیع المشربلی کو ایک مغالطہ کہا ہے اور بتایا ہے کہ اس کی بنیاد "ایک موہوم انسان دوستی پر ہے"۔

میرے اس بیان کی قطعی توضیح و تصدیق ذیل کے اس مکمل اقتباس سے ہو جائے گی جس کے کچھ ٹکڑے ہی غالباً عجلت اور روادھی میں قاسمی صاحب نے پیش کئے ہیں:

"اس بے اصولی اور طفلانہ پن کو انسان دوستی اور وسیع النظری وغیرہ کے خوب صورت نام دینے گئے: عجز کرنے کی بات یہ ہے کہ حضرت آدمؑ تو واقعی البرابشر تھے اور دنیا کے تمام انسان اس اعتبار سے ایک ہی رشتے میں پروٹے ہوئے ہیں:

بہن آدم اعضائے یک دیگر اند۔ اور یہ بھی صحیح ہے کہ انسانی ہمدردی ایک عام چیز ہے۔ اور ہر انسان بلا تیز دوسرے انسان کے لطف و مہر کا حق دار ہے۔ لیکن اس بنیاد پر اس آفاقیت کا دعویٰ کہ آدمی اور آدمی کے درمیان امتیاز کا کوئی معیار ممکن یا معقول نہیں، نہایت ہی لغو اور مغالطہ انگیز ہے۔ پہلی بات تو یہ کہ آج تک

تاریخ میں کبھی ایسا نہ ہو کہ آدمی اور آدمی کے درمیان کسی نیچ پر امتیاز کی صورتیں موجود نہ رہی ہوں۔ دوسرے یہ کہ ایسا ہونا انسانی فطرت کے خلاف ہے۔ مختلف النوع اذی^ن طبع مختلف انداز سے سوچنے اور عمل کرنے پر مجبور ہیں۔ تمام انسان کسی بھی دور اور ملک میں بالکل ہم خیال نہیں ہو سکتے۔ مظاہر کائنات اور حقائق حیات کے متعلق ان کے خیالات میں اختلاف ہونا ناگزیر ہے۔ تیسرے یہ کہ کائنات و حیات کی ساری دلچسپیاں اور سرگرمیاں بوقلمونی اور رنگارنگی ہی پر قائم ہیں۔ اس طرح انسانی سماج میں عقیدے اور اخلاق، دین اور ثقافت کے اختلافات فطری، ضروری اور معقول ہیں۔ اب فطرت و حقیقت کی ان حدود میں آفاقیت اور انسانی اخوت کا جو اونچے سے اونچا معیار قائم کیا جاسکتا ہے وہ صرف یہ ہے کہ ایک خدا، ایک رسول، ایک کتاب (یعنی توحیدِ کامل) کے مرکز پر تمام دنیا کے انسانوں کو جمع کیا جائے۔ یعنی امتیاز رنگ و تھوں کا نہ ہو بلکہ شرافت و صالحیت کا ہو۔ مشرک کے مقابلے میں خیر کا ایک محاذ مرتب ہو اور اسی خیر کی کسوٹی پر جانچ کر کسی کو عزت کا مستحق سمجھا جائے اور کسی کو ذلت کا۔ ہم نے تمہیں ایک مرد اور ایک عورت سے پیدا کیا، پھر تمہیں قوموں اور طبقتوں میں تقسیم کر دیا، تاکہ ایک دوسرے سے پہچانے جاسکو، لیکن خدا کے نزدیک تم میں سب سے معزز وہ ہے جو سب سے زیادہ نیکو کار ہے۔“

(اسلامی ادب میں اسلامی ثقافت کے مظاہر)

یہ اقتباس اپنے آپ واضح ہے اور اس کی موجودگی میں وہ سارے شبہات جن کا اظہار جناب احمد ندیم قاسمی نے اپنے تبصرے میں فرمایا ہے، از خود ختم ہو جاتے ہیں۔ مجھے سخت حیرت ہے کہ قاسمی صاحب نے اسی اقتباس کے بیچ کے کچھ ٹکڑے تو اپنے تبصرے میں پیش کر دیئے لیکن اقتباس کے آغاز و انجام کے جملوں سے انہوں نے صرف نظر کر لیا۔ حالانکہ پورا اقتباس پڑھنے ہی سے پوری بات معلوم ہو سکتی ہے اور پوری بات معلوم ہو جانے کے بعد ان ادھوری سچائیوں کو پیش کرنے کی ضرورت نہیں رہ جاتی ہے جن کو قاسمی صاحب

نے پیش کرنے کی زحمت گوارا فرمائی ہے۔ حد یہ ہے کہ محولاً بالا اقباس کے آخری حصے کو قاسمی صاحب نے اپنے طور پر اس انداز میں درج کیا ہے گویا میرے لئے کوئی انگلشٹن کر رہے ہوں۔ ان کے الفاظ میں: — "اسلام ہی نے ان سب امتیازات کو ختم کیا اور انسانوں کو بتایا کہ یہ سب تعریفیں بے معنی ہیں۔ تم میں سے اگر کوئی بڑا کھلانے کا مستحق ہے تو وہ صرف متقی ہے۔ ایک ایسا شخص جس نے خود کو خیر کے لئے وقف کر رکھا ہے۔" ظاہر ہے کہ اب قاسمی صاحب نے میرے مقالے کی طرف روئے سخن کر کے جتنی باتیں کسی اور جو کچھ نصیحتیں کی ہیں، وہ سب اپنی جگہ درست اور مفید ہونے کے باوجود غیر متعلق اور غیر ضروری ہو جاتی ہیں۔ مثلاً ان کے یہ ارشادات: — "پھر ایک مسلمان کی انسان دوستی اسکی ایک قابل فخر نیکی ہے یا بعد المعنی صاحب کے الفاظ میں "ویرج المشربہ کا ایک مجہول سا فلسفہ، بے اصولی، طفلانہ پن، لغو، مغالطہ انگیزہ" اور نہ جانے کیا کیا کچھ؟ —

۱۰۔ روزہ یہ نہ سمجھئے کہ انسان دوستی دینی یا تہذیبی اختلافات کی نفعی ہے۔ — "میری گزارش صرف اتنی سی ہے کہ انسان دوستی کو اسلام دوستی کی ضد قرار دے کر انھوں نے اپنے پورے مقالے کے توازن کو ٹھیس پہنچانی ہے۔"

اور میری التجا قاسمی صاحب سے یہ ہے کہ میں نے اپنے مذکورہ مقالے میں اور جو کچھ بھی کیا ہو مگر وہ بات نہیں کی ہے جس کا لازم وہ مجھے قرار دے رہے ہیں۔ لہذا آدمیت احترام آدمی کے متعلق میرے بزرگ نے مجھے اقبال کے وسیلے سے جو نصیحت فرمائی ہے میں اسکی قدر تو ضرور گرونگا لیکن اس سے استفادہ کرنا تکمیل حاصل سمجھتا ہوں اس سلسلے میں ضمنی طور پر جب اقبال کا نام آگیا ہے تو قاسمی صاحب سے پوزرور درخواست کرونگا کہ وہ سائنس کے قبل والے نقوش میں میرے مقالے اقبال کی انسان دوستی کا مطالعہ بھی فرمائیں۔ رہی اقبال کے سوا اردو کے دوسرے عظیم شعراء میر، غالب وغیرہ کو گردن زونی "ٹھہرنے کی بات تو یہ بھی میرے نقطہ نظر کے متعلق قاسمی صاحب کا ایک مفروضہ ہے جس کی کوئی بنیاد حقیقت کی دنیا میں نہیں ہے نہ میں نے ایسی کوئی بات اپنے مقالے میں کہی ہے اور نہ میرے دہن میں ایسا کوئی تخیل اب تک اٹھرا ہے لیکن ظاہر ہے کہ جب مجھ کو عمومی تنقید فرمائی تو ہر فنکار کو اس کے حقیقی نام کے مطابق ہی مقام دیا جائے گا۔ اقبال، غالب اور میر اردو کے تین عظیم شعراء

ہیں۔ لیکن ان کی عظمت نہ ایک دوسرے کے مساوی ہے نہ شاہد خاص کر تیر و غالب سے بالکل جدا اقبال کی دنیاوی کچھ اور ہے اور آخر میں قاسمی صاحب پر یہ واضح کرنا ضروری سمجھتا ہوں کہ "پوٹینگ لائنس قدموں کی قیمت پر نہیں دیا جاسکتا"۔ میرا مقصد عبدالمعنی صاحب کی وضاحتی تحریر و دیانت کا تقاضا یہ تھا کہ اسے من و عنن اسی کالم میں وضع کیا جاتا جس کالم میں میرا تبصرہ شائع ہوا تھا۔ اس پر مفصل اظہار خیال تو میں عبدالمعنی صاحب کے مضمون اقبال کی انسان دوستی کے مطالعے کے بعد ہی کر دینگا۔ مگر مجھے اس بات پر حیرت ہے کہ عبدالمعنی صاحب نے مجھ پر یہ الزام کیوں عاید کیا ہے کہ میں نے ان کی تحریر کے اقتباسات کو سیاق و سباق سے الگ کر کے پیش کیا ہے اور یہی قارئین کو گمراہ کرنے کی کوشش کی ہے۔ میں ان کالموں ہوں کہ انہوں نے اپنے مضمون کا وہی اقتباس پیش کیا جس پر مجھے سب سے زیادہ اعتراض ہے اس اقتباس کے مطالعے سے معلوم ہو گا کہ میں نے سابقہ مضمون میں اس حصے کے اقتباسات کو ان کے سیاق و سباق سے الگ کرنے کی کوشش نہیں کی تھی بلکہ اس اقتباس کا ٹچرڈ پیش کیا تھا۔ کاش چند المعنی صاحب اسی اقتباس پر میرے تبصرے کا اقتباس بھی پیش کر دیتے تاکہ قارئین کو علم ہو جاتا کہ میرا اعتراض اس وضاحت کے باوجود قائم ہے اور اس کی وجہ محض یہ ہے کہ عبدالمعنی صاحب نے میرے تبصرے کو سمجھنے کی کوشش نہیں کی اور بہت عجبت میں ایک ایسے اعتراض کی وضاحت تحریر فرمائی ہے جو اس وضاحت کے باوجود وضاحت طلب ہے میری تحریر کا متذکرہ اقتباس یہ ہے اسے عبدالمعنی صاحب کے مندرجہ اقتباس کے حوالے سے پڑھیے :

دسوال یہ ہے کہ یہ سب کچھ ارشاد فرمانے کا محل تو اُس وقت پیدا ہوتا جب انسان دوستوں کی طرف سے اس قسم کا کوئی نعرہ بلند ہوتا کہ سب عقاید، سب تہذیبیں، سب کلچر بے معنی ہیں۔ معلوم ہوتا ہے کہ عبدالمعنی صاحب کا واسطہ کسی تاشی قسم کے کھوکھلے انسان دوست سے پڑا ہے ورنہ وہ یہ نہ سمجھتے کہ انسان دوستی دینی یا تہذیبی اختلافات کی نفی ہے، انسان دوستی تو خوبصورت ہی اسی وقت لگتی ہے جب وہ دینی یا تہذیبی یا معاشی امتیازات کے ماحول میں پھولے پھلے۔ انہی امتیازات کی وجہ سے تو انسان دوستی ضروری ہے۔

دہی یہ بات کہ انگریزی میں ایک ہیو منزم "ہوتا ہے جیسے انسان پرستی کہنا چاہئے اور ایک ہیو منزم "ہوتا ہے جس کا ترجمہ انسان دوستی ہے اور عبدالمعنی صاحب کا زیر بحث مضمون انسان دوستی کی بجائے انسان پرستی کے خلاف ہے تو چلنے ہی بہت ہے کہ مصنف یہ امتیازی خط کھینچنے کو تیار ہو گئے کیا ہی اچھا ہوتا کہ یہ امتیازی خط ان کے ابتدائی مضمون میں ہی موجود ہوتا۔ اب بھی اگر وہ اپنے اُس مضمون میں اس امتیاز کا ذکر کریں اور انسان دوستی کو انسان پرستی کا نام دے کر اسے بڑا بھلا نہ کہیں تو بیشک غلط فہمیاں اور جھڑکیاں

انسانی اختلافات یا انسانی مساوات

تاریخ کے ایک امریکی پروفیسر مسٹر جی ڈی للی برج لکھتے ہیں:

مستدام ثقافتوں اور مستدام آوارگی اس دنیا میں، جہاں صاف ظاہر ہے کہ ہم انسانوں کے اختلافات کی بجائے انسانوں کی یکسانیت پر زور دینے ہی سے زندہ رہ سکتے ہیں، امریکہ کی خصوصی صفات کی باتیں کرنا عالمی امن کے لئے ایک بڑا خطرہ ہے۔ خاص طور سے اس لئے کہ بیشتر اوقات امریکہ کی انفرادی خصوصیات کے اظہار میں ہم اپنے قومی غرور کی وجہ سے امریکہ کی برتری کا مفہوم پیدا کرتے ہیں۔

پروفیسر للی برج نے ان الفاظ میں آج کی دنیا کے متعدد امراض میں سے ایک نہایت خطرناک مرض کی تشخیص کی ہے۔ ظاہر ہے انہوں نے کوئی انگشتانہ تو یقیناً نہیں کیا کیوں کہ نسلی برتری اور مذہبی برتری اور تہذیبی برتری اور سیاسی برتری اور نظریاتی برتری کے تصورات نے تاریخ عالم کی بے شمار جنگیں برپا کی ہیں اور آج بھی امن عالم کو سب سے بڑا خطرہ اسی احساس برتری کی وجہ سے درپیش ہے۔ مگر پروفیسر للی برج کے ان الفاظ میں امریکہ کے احساس برتری کا جس طرح ذکر آیا ہے وہ اس لئے سراہنا ہے کہ اب تک امریکہ کا ذکر عموماً جمہوریت اور جمہوری

روایات و اقدار کے حوالے سے آتا رہا ہے اور یہ پہلا موقع ہے کہ امریکی ٹیلیویشن کے ایک پروڈیوسر نے امریکہ ہی کے بارے میں ایک ایسی بات کی ہے، جو اب تک ہم نازی جرمنی کے بارے میں سنتے آئے ہیں اور جس کی گونج آج کل اسرائیل کے یہودیوں اور ہندوستان کے بعض متعصب ہندوؤں کے ماں سائی دے جاتی ہے اور جو نہایت گھناؤنی صورت میں جنوبی افریقہ اور ریوڈیشیا کے حکومتی نظاموں میں تیز امریکی گوروں اور کالوں کے آئے دن کے تضادوں میں اظہار پاتی ہے۔

یہ ایک عجیب تضاد ہے کہ جو لوگ نازی ازم اور ہٹلر کو اس

کوئی برتر نہیں، کوئی حقیر نہیں کے نسلی برتری کے فلسفے کی بنا پر گالی دیتے ہیں وہ

بھی کسی نہ کسی برتری کے شکار ہیں۔ ان میں سے کوئی نظریاتی برتری میں مبتلا ہے تو کوئی طبقاتی برتری کا مریض ہے۔ جمہوریت کا نام تو سبھی لیتے ہیں اور اس بد نصیب لفظ کو بار بار استعمال کر کے اپنی وسیع القلمی کا بک جاتے ہیں۔ مگر ہٹلر کی پارٹیوں کے نام بھی "جرمن ورکرز پارٹی" اور "نیشنل سوشلسٹ جرمن ورکرز پارٹی" تھے۔ (ورکرز اور سوشلسٹ کے الفاظ سے دھوکا نہ کھائیے کہ اسی پارٹی کے جرمن محض سے لفظ "نازی" ظہور میں آیا۔ جو ننگی فسٹائیٹ کا نشان بن چکا ہے) امریکی صدر جانسن ڈیوکر ٹیک پارٹی سے تعلق رکھتے ہیں مگر ان کی "ڈیموکریسی" دیت نام میں جو تو نہیں ناچ ناچ رہی ہے اس سے کون بے خبر ہے۔ انگلستان کو جمہوریت کا گڑھ سمجھا جاتا ہے مگر اسی انگلستان کے باشندے جب اپنے جزائر کی حدود سے نکلے تو تاریخ عالم کے سب سے بڑے غاصب اور استعمالی بن گئے۔ اور جمہوریت کا غصب اور استحصا ل سے کوئی تعلق نہیں ہوتا۔ بلکہ جمہوریت تو ان دونوں کی ضد ہے۔ روس کی جمہوریت کا تصور مردِ مگر مغربی تصور سے سراسر مختلف ہے۔ مگر ہنگری میں اس جمہوریت کی کارگزاری سامنے ہو تو یہ جمہوریت بھی کسی چورن کے بغیر مضم نہیں ہو سکتی۔ ہندوستان کو دھوئے ہے کہ وہ اس وقت دنیا کی سب سے بڑی جمہوریت ہے۔ مگر یہی جمہوریت حق رائے دہی کو، جو جمہوریت کی جان ہے اتنی دیدہ دلیری اور دریدہ دہنی سے پامال کر رہی ہے کہ اگر جمہوریت کوئی جان دار چیز ہوتی تو کشمیر کے حوالے سے ہندوستان

میں اپنی گت بنتے دیکھ کر چھین مارتی جوتی بھانسی اور بجر بند میں ڈوب مرتی۔ مجھے تو عربوں سے بھی لگا ہے کہ انھوں نے اسلامی برادری سے زیادہ عرب قوم پرستی کی تحریک چلا رکھی ہے۔ حالانکہ اگر انڈونیشیا سے لے کر تونس تک مسلمانوں کی مملکتیں اسلامی برادری اور مساوات اور بھائی چائی کی بنیاد پر متحد ہو جاتیں تو آج عالمی سیاست کا رنگ ہی کچھ اور ہوتا۔ اور ایشیا اور افریقہ میں پھیلی ہوئی یہ قوت عالمی امن کی بقاء، انسانی برادری کی خوش حالی اور بستر اور بھر پور زندگی کے سلسلے میں ایک مفید کن کردار ادا کر سکتی تھی۔ سو ملاحظہ فرمائیے کہ جمہوریت کے چرچے تو بہت عام ہیں مگر جمہوریت کہیں نہیں ہے۔ وجہ وہی ہے جس کی طرف پروفیسر للی برج نے اشارہ کیا ہے کہ جمہوریت تو سب انسانوں کی یکسانیت اور مماثلت کے تصور سے پیدا ہوتی ہے۔ انفرادی خصوصیات یقیناً ہر قوم میں ہوتی ہیں مگر جب ان کا ڈھنڈورا پیٹا جانے لگے تو اس سے قومی تفوق کا جذبہ پیدا ہوتا ہے جو جمہوریت کو عام کرنے کی بجائے دیت نام کے جمہور پر موت بن کر ٹوٹتا ہے اور ستم یہ ہے کہ ایسا کرتے ہوئے بھی وہ جمہوریت ہی کے تحفظ کا نعرہ لگاتا ہے۔

بعض لوگ مساوات کا ذکر آتے ہی پدک اٹھتے ہیں۔ ان مساوات غیر قدرتی نہیں،

کا سب سے بڑا اور سب سے پہلا اور سب سے آخری

اعتراض یہ ہے کہ قدرت کی طرف سے انسانوں کو اس ڈھب سے بنایا گیا ہے کہ ان کے درمیان مساوات ممکن ہی نہیں۔ ان اصحاب کو کون سمجھائے کہ وہ اپنی آسانی کے لئے مساوات کا ایک ایسا مفہوم قبول کرتے ہیں جو پوری طرح غلط نہیں ہے تو پوری طرح صحیح بھی نہیں ہے۔ اسلام نے مساوات کا جو تصور پیش کیا ہے اس کے معنی صرف یہ ہیں کہ مملکت میں کوئی محتاج اور غریب نہ رہے اور اُمراء اپنی فالتو دولت سے مزید دولت پیدا کرتے چلے جانے کی بجائے اس دولت میں دوسروں کو حصہ دار بنائیں۔ آج تک کبھی ایسا نہیں ہوا کہ کوئی مملکت مفلس ہوتی ہو تو اس کا ایک ایک فرد کوئی کپڑے کا محتاج ہو گیا ہو۔ اس افلاس کی اصل وجہ صرف یہ ہوتی ہے

کہ ملک کی دولت صرف چند افراد کے ہاں جمع ہو جاتی ہے اور وہ اس دولت کو تقسیم کرنے کی بجائے اس میں مسلسل اضافے کے خطرناک مرض میں مبتلا ہو جاتے ہیں۔ سو اگر کسی مملکت میں کوئی غریب نہ ہو تو ہر شخص عزت مندانہ زندگی بسر کرے۔ ہر فرد کو ملکی دولت میں حصہ دار بننے کے مواقع حاصل ہوں اور چند ہاتھوں میں دولت کے سٹتے چلے جانے کے عمل کو روک دیا جائے تو ایک ایسی مساوات قائم ہو جائے گی جو ایک وسیع تر اور مکمل تر مساوات کے لئے میدان ہموار کر دے گی اور تب یہ مساوات غیر فطری معلوم نہیں ہوگی بلکہ ان مملکتوں کے واقعات سن کر لوگ حیران رہ جائیں گے جہاں غریب بھی بستے ہیں اور بھلائی بھی ہوتے ہیں اور کئی لوگ ایک وقت کا کھانا کھانے بغیر بھی زندہ رہنے کی کوشش کرتے رہتے ہیں۔

سومعیشی لحاظ سے اور اس لئے معاشرتی لحاظ سے بھی فطری اور غیر فطری کا مفہوم مروجہ نظام معیشت اور اس معاشرت کی طرف سے متعین ہوتا ہے جو معیشی نظام کا براہ راست پر تو ہوتی ہے۔ اس نظام کو بدلنے تو ان اصطلاحوں کا مفہوم بھی بدل جاتا ہے۔ سو انسانی مساوات کو ناممکن اور غیر قدرتی بنانے والے دراصل وہ لوگ ہوتے ہیں جن کے ذہنوں پر مروجہ انداز کے سرمہر قفل لگے ہوئے ہیں۔ اور جب وہ مساوات کو انسانی فطرت کے خلاف قرار دیتے ہیں تو یہ نہیں سوچ سکتے کہ اس طرح وہ جتنے فساد اور جنگ کی آگ کو ہوا دے رہے ہیں۔ کیونکہ عدم مساوات ہی ان آفات کی بنیادی وجہ ہے۔ چاہے یہ عدم مساوات نسلی ہو، مذہبی ہو، سیاسی ہو، نظریاتی ہو یا معیشی ہو۔

معیشتی مساوات کا ذکر میں نے بطور مثال کیا ہے، اور

اختلافات کا طویل المیہ، انسانی زندگی کے کسی بھی شعبے میں عدم مساوات کا وجود

انسان کے ہموار ارتقاء اور خیر کی طرف اس کے صدیوں کے سفر کے لئے بہت بڑا خطرہ ہے مصیبت یہ ہے کہ ہم نے اس عدم مساوات کو ایک غیر متبدل حقیقت کی حیثیت میں قبول کر رکھا ہے۔ ابھی چند روز پہلے پیروں کے ایک بڑے خاندان کا ذکر ہو رہا تھا۔ ایک صاحب نے (ازراہ تعریف) مجھے بتایا کہ جب ان کے ہاں سالانہ موسم ہوتا ہے تو لاکھوں دو تھم کے کھانے

تیار ہوتے ہیں۔ ایک ٹوام کے لئے اور ایک خواص کے لئے اور ظاہر ہے "خواص" کو یہ خصوصیت صرف اس لئے حاصل ہے کہ ان کے پاس بہت روپیہ ہے اور وہ پیرصا^{حسب} کے حضور بڑے بڑے نذرانے پیش کر سکتے ہیں۔ ورنہ اسلام نے تو ہمیں یہ سکھایا تھا کہ تم میں بڑا وہ ہے جو مستحق ہے۔ تو توے کی بجائے بٹوے کو خاص اور عام کی کسوٹی قرار دینا اسلام کے صریحاً خلاف ہے مگر اس کا کیا کیا جائے کہ آج کی دنیا میں تو "شریف" بھی وہی ہے جو امیر ہے۔ فلاں بڑے شریف خاندان سے تعلق رکھتا ہے۔ اس کا مطلب یہ ہے کہ فلاں بڑے امیر خاندان کا فرد ہے، یہ انسانی قدروں کے زوال کا لفظ ہر تنغا سا مگر دراصل کتنا لرزہ خیز ثبوت ہے۔ اب عدم مساوات کو پھیلانے کے تو آپ دیکھیں گے کہ ہر قوم دوسری قوم کے مقابلے میں اپنے آپ کو برتر اور اعلیٰ سمجھتی ہے۔ یقیناً قوموں کو اپنی خوبیوں پر فخر کرنے کا حق حاصل ہے مگر جب یہ احساس تفاخر، احساس برتری میں بدل جائے یعنی جب اپنے مقابلے میں دنیا کی دوسری قومیں حقیر نظر آنے لگیں تو اس کا مطلب یہ ہوتا ہے کہ عالمی سطح پر کوئی بہت بڑا حادثہ ہونے والا ہے۔ ستم یہ ہے کہ اس ترقی یافتہ دور میں بھی اقوام متحدہ کا سا عالمی ادارہ نکتہ پانچ بڑوں کی بنیاد پر قائم ہوا ہے۔ حالانکہ یہ بڑے محض اس لئے بڑے ہیں کہ ان کے ذرائع غیر محدود ہیں اور ان کے پاس روپیہ اور اسلحہ بہت زیادہ ہے۔ انھیں وٹو کا حق بھی حاصل ہے۔ اور یہ اقوام متحدہ سے بالا بالا ملکوں کے امن بھی تباہ کر سکتے ہیں اور جب بھی بڑوں میں شمار ہوتے رہتے ہیں، بلکہ اقوام متحدہ کی ہتک کر کے کچھ اور بھی بڑے ہو جاتے ہیں۔ اب ذرا امریکہ اور روس کے اختلافات، روس اور چین کے اختلافات، امریکہ میں کالوں کے ساتھ بدسلوکی، ساری دنیا کو کمونزم سے بچانے اور کیپٹلزم سے مشرف کرنے کی امریکی ٹھیکیداری، بعض مغربی یورپی ممالک کی تو آبادیاتی ذہنیت، وہ بالک کے قلب میں یہودی ریاست کی "تخصیب"، اہل کشمیر کو حق خود اختیاری دلانے کے

سلسلے میں اس حق کا ڈھنڈورا پیٹنے والوں کی مجرمانہ غفلت، روس اور چین کے درمیان
 وسیع نظریاتی حلیج، افریقہ کی بعض نوآبادیوں پر گوروں کے مسلط رہنے کی سازش،
 دوسرے ملکوں میں سازش کرانے اور حکومتوں کے تختے الٹوانے والے اداروں اور اپنی
 اپنی قوموں کو دوسری قوموں سے برتر ثابت کرنے یا دوسروں کو حقیر قرار دینے کی ریڈیائی
 اور اخباری اور دوسری اشاعتی تحریکوں پر غور کیجئے تو معلوم ہوگا کہ ہم انسانی مساوات یا
 انسانی یکسانیت یا انسانی مماثلت یعنی انسانی بھائی چارے کے تصور سے روز بروز دور
 ہوتے جا رہے ہیں اور اپنے اس انجام کی طرف تیزی سے گھسٹتے چلے جا رہے ہیں جس کے
 متعلق قرآن مجید میں آیا ہے کہ:

اِذَا زُلْزِلَتِ الْاَرْضُ زِلْزَالَهَا وَاخْرَجَتِ الْاَرْضُ
 اَنْفَالَهَا وَقَالَ الْاِنْسَانُ مَا لَهَا .

فن کار کے مخاطب کون ہیں؟

یہ مسئلہ کہ ادیب اور شاعر کس سے مخاطب ہوتا ہے اور مصوٰر کس کے لئے تصویریں بناتا ہے اور موسیقار کس کے لئے گاتا ہے۔ ادب، شعر، مصوٰری اور موسیقی کی طرح بہت پرانا مسئلہ ہے۔ قریب قریب ہر دور میں فن کاروں کے درمیان ایک ایسا طبقہ بھی رہا ہے جس کے نزدیک مخاطب کوئی مسئلہ ہی نہیں ہے۔ کہا جاتا ہے کہ فن کار جب کوئی فن پارہ تخلیق کرتا ہے تو اس کا مقصد ابلاغ ہوتا ہے۔ مگر یہ طبقہ ابلاغ ہی کا متکر ہے۔ اس کے باوجود چاہے وہ تسلیم نہ کرے، اسے بھی ایک AUDIENCE کی ضرورت ہوتی ہے، ورنہ تخلیق کی پیش کش بے معنی ہو جاتی ہے اور ظاہر ہے کہ ابلاغ کے بغیر مخاطبین کی ضرورت ہی بے معنی ہے۔ یوں فن تخلیق کے مخاطبین کا مسئلہ ہر مدرسہ فکر اور ہر نظریے کے فن کار کا مسئلہ ہے۔ فن یقیناً فن کار کی شخصیت کا انکھار ہوتا ہے۔ مگر یہ شخصیت خلاء میں نہیں بنتی۔ جہت کی اہمیت کو تسلیم کرنے کے باوجود ماننا پڑے گا کہ فن کار کی شخصیت کو اس کا معاشرہ مرتب کرتا ہے۔ کہا جاسکتا ہے کہ پھر ایک ہی دور اور ایک ہی معاشرے کے فن کاروں کی شخصیتوں میں اختلاف کیوں ہوتا ہے۔ تو یہ اپنے اپنے رد عمل کا معاملہ ہے۔ ایسے بھی ہیں جو راضی برضا رہنے میں عافیت محسوس کرتے ہیں۔ ایسے

بھی ہیں جو معاشرے کی غیر انسانی اور غیر حسین روایتوں کے خلاف بغاوت پر اتر آتے ہیں اور ایسے بھی ہوتے ہیں جو نہ راضی برضا رہتے ہیں نہ بغاوت کرتے ہیں اور ساری عمر ایک غلش، ایک تردد، ایک گومگو کے عالم میں بسر کر دیتے ہیں۔ ردِ عمل کا یہی اختلاف فن کاروں کی شخصیتوں کے اختلاف کی صورت میں ظاہر ہوتا ہے۔ مگر ہر شخصیت کو ہم اس کے معاشرے کے حوالے ہی سے سمجھ پائیں گے۔ فن کار کو اس کے معاشرے سے الگ کر کے دیکھئے تو ساری دنیا کا تیار پانا فن یوں نظر آنے کا جیسے اس پر ابتری پھر گئی ہے۔

فن کے مخاطبین کا مسئلہ پھیرا جانے تو بیشتر فن کار جھینپتے اور شرماتے ہیں۔ دراصل وہ ڈرتے ہیں کہ اگر ان کے فن کی اپیل کو ایک خاص جماعت اور ایک خاص گروہ میں محدود کر دیا گیا تو ان کے فن کی آفاقیت مجروح ہوگی۔ حالانکہ اس میں جھینپنے کی کوئی بات نہیں۔ اس دور دنیا کے زمانے سے قطع نظر جب انسان نے مختلف فنون میں اپنے جذبات کے اظہار کا آغاز کیا اور جب ہر فنی تخلیق فن کار کے پورے معاشرے کو متاثر کرتی تھی۔ معلوم تاریخ کے ہر دور میں ہر بڑے فن کار کے مخاطبین کا حلقہ محدود رہا ہے۔ نظیر اکبر آبادی کے مخاطبین کا حلقہ بہت وسیع تھا مگر اس حلقے میں سے خواص خارج تھے اور اس حد تک خارج تھے کہ مولانا محمد حسین آزاد نے تذکرہ آبِ حیات میں اس کا تذکرہ کرنا بھی خلافِ تہذیب سمجھا ہے۔ اس کے برعکس غالب صرف خواص یا صرف اعلیٰ درجے کے بڑھے نکلے طبقے کا شاعر تھا اور اس کے زمانے کے عوام اس کے بارے میں صرف اتنا جانتے تھے کہ وہ ذوق سے چھوٹا شاعر ہے۔ کیونکہ شاہ کا استاد تو ذوق ہے۔ اس زمانے کو ہم اقبال کا زمانہ کہتے ہیں، لیکن آج بھی اگر نچلے متوسط طبقے کے اہل ذوق لوگوں کی ڈائریاں اور بیاضیں دیکھی جائیں تو ان میں اختر شیرانی اور عدم کے اشار کی افراط ہوگی اگر اقبال ہوگا بھی تو صرف اس حد تک کہ

تمہارے پیامی نے سب راز کھولا
خطا اس میں بندے کی سرکار کیا تھی

یا زیادہ سے زیادہ یہاں تک کہ

جس کھیت سے وہماں کو متیر نہیں موزی

اس کھیت کے ہر خوشہ گندم کو جلا دو

وجہ اس کی یہ ہے کہ ہر شاعر کا اپنا اپنا سلقہ مخاطبین ہے اور کوئی فن کار ایسا نہیں ہے جو اپنے معاشرے کے ہر طبقے اور ہر سطح کو اپیل کرتا ہو۔ اس کی وجہ فن کار کا عجز نہیں ہے بحیثیت مجموعی معاشرے کا عجز ہے۔ ایک ہی معاشرے کے چند افراد اگر اقبال کو سمجھتے اور اس سے متاثر ہوتے ہیں اور دوسرے نہیں سمجھتے اس لئے متاثر ہی نہیں ہوتے، تو اس کا صاف مفہوم یہ ہے کہ اس دوسری قسم کے افراد کو ان کے معاشرے نے تعلیم، تربیت اور تطہیر ذوق کے وہ ذرائع مہیا نہیں کئے جو چند افراد کو مہیا کر رکھے ہیں۔ اسی طرح "اوپنچے" ذوق کو الے جو لوگ اختر شیرانی اور عذیم کے اشعار پڑھ کر ناک بھوں چڑھاتے ہیں انھیں بھی معاشرے ہی نے اس کی بعض ناماشی قدریں ہی نے اس حسن لطیف سے محروم کر دیا ہے جس کی وجہ سے سب انسان مزوہ آفتاب کے منظر کو صرف اس لئے نہیں دیکھتے کہ یہ بے ثباتی حیات کی علامت ہے بلکہ بعض لوگ اس لئے بھی دیکھتے ہیں کہ غروب آفتاب کا منظر بہت خوبصورت ہوتا ہے، اور اس میں رنگوں کی آمیزش بڑی پیاری ہوتی ہے اور اندھیرے اُجالے کے اس طاپ میں دل کی سطح پر کتنی کلیاں چمکتی، کتنے پھول کھلتے اور کتنے ستارے ٹوٹتے ہیں۔

میں سمجھتا ہوں کہ عوام ہم فن کاروں میں سے کسی کے بھی مخاطب نہیں ہیں۔ یہ درست ہے کہ ساری دنیا میں جمہوریت کے بول بالانے عوام کو ایک ایسی قوت بنا دیا ہے جسے فنون کی تخلیق کرنے والے بھی آسانی سے نظر انداز نہیں کر سکتے۔ مگر اب تک فن کاروں نے صرف یہ کیا ہے کہ اپنی تخلیقات کے موضوعات عوامی زندگی میں سے منتخب کئے ہیں۔ فن کی دنیا میں یہ بھی بہت ہی بڑا انقلاب ہے مگر عوامی زندگی کو فن کا موضوع بنانے سے یہ لازم نہیں آتا کہ فن کار کے مخاطب بھی عوام ہی ہیں۔ جب تک عوام اعلیٰ تعلیم سے بہرہ ور نہیں ہوتے

اور جب تک ہمارے ان خواندگی کا تناسب صد فی صد نہیں ہو جاتا فن کا دامن کے مخاطبین محدود ہی رہیں گے۔ بحالات موجودہ ہم فنی نقطہ نظر سے اس طبقے کو عوامی طبقہ قرار دے ڈالتے ہیں جو کم پڑھا لکھا ہے۔ یوں ہم بے خبری میں اپنے آپ کو دھوکا دیتے ہیں بالکل ان مصطلحین کی طرح جو ہمارے شہروں کی چند لاکھ خواتین کی بے پردگی پر خفا ہوتے ہیں مگر یہ نہیں سوچتے کہ ہمارے دیہات و قصبات میں نئے فیصد خواتین بے پردہ ہیں اور اگر وہ پردہ کر کے گھروں میں بیٹھ جائیں تو ہماری معیشت اور معاشرت میں قیامت برپا ہو جائے۔ فن کار خود آسودگی کے لئے اگر اسی گروہ کو جو واجبی حد تک پڑھا لکھا ہے عوام قرار دیتے ہیں تو اعلیٰ دریا نہ اور معمولی درجے کے فن کے سلسلے میں ان عوام کا ردِ عمل بھی کیسا نہیں ہوتا۔ بعض معمولی کو اعلیٰ اور اعلیٰ کو معمولی قرار دیتے ہیں اور یوں فنکاروں کے مخاطبین کے چند حلقے متعین ہو جاتے ہیں شاید ہی کوئی فن کار ایسا ہو جو اس عوامی 'AUDIENCE' کو مجموعی طور پر متاثر کر سکے اس کی وجہ مخاطبین کی چند معذوریوں کے علاوہ خود فن کاروں کی چند مجبوریاں بھی ہیں۔ یہ مجبوریاں فنکار کو اس طبقے سے ملتی ہیں جس سے وہ معیشتی طور پر وابستہ ہے۔ پھر اس ماحول اور مجلسی زندگی سے جس میں وہ اپنا بیشتر وقت گزارتا ہے اور ان روایتوں سے جن میں وہ پروان چڑھتا ہے میں نہیں کہہ سکتا کہ ایسا وقت بھی آسکتا ہے جب ہر فنکار کے فن کی اپیل ہمہ گیر ہوگی۔ (ایسا وقت تاریخ انسانی میں گزر چکا ہے) لیکن جب تک فنکاروں کے حلقے اسے مخاطبین محدود اور متعین ہیں، انھیں اس معاملے میں قطعی طور سے واضح ہونا چاہیے کہ ان کے مخاطب کون ہیں۔ وہ اگر اپنے مخاطبین کے معاملے میں اپنے آپ کو دھوکا دیں گے تو اس کا عکس ان کے تخلیقی عمل پر بھی پڑے گا۔ میں نے کسی زمانے میں عوام کی عظمت کی عظمت سے متاثر ہو کر کہا تھا۔

تذیم بن کے ارادوں میں پل رہی ہے حیات

ہم ایسے فن کے ماحول سے وہ عوام بھلے

مگر عوام کی خدمت میں میرا یہ نذرانہ عقیدت کتنے عوام کے پلے پڑا ہوگا۔

یہ صورت حال صرف شعر و ادب کے ساتھ ہی خاص نہیں ہے۔ مصوری کو لیجئے تو اس کی اپیل اس سے بھی زیادہ محدود ہے بلکہ اس فن لطیف پر تو دنیا کی تخریک جمہوریت کا اتنا ہی اثر پڑا ہے۔ پہلے ہمارے پاس چغتائی اور اللہ بخش تھے۔ اب شاکر علی اور رائے ہیں۔ چغتائی اور اللہ بخش کو اگر ہمارے خواندہ طبقے کا دو فیصد حصہ سمجھ لیتا تھا تو شاکر علی اور رائے کو ایک چوتھائی فیصد حصہ بھی نہیں سمجھتا، ادبیوں بظاہر جس زمانے میں فن کی اپیل کو پھیلنا چاہیے تھا، اس میں یہ اپیل محدود تر ہونی جا رہی ہے۔ پچھلے دنوں شاکر علی کی تصویروں کی نائش کا افتتاح کرتے ہوئے جب الطاف گوہر نے شاکر کے فن میں سرخ و سیاہ رنگوں کی معنویت اجاگر کی تو جب کراچی سطح کے مخاطبین میں سے چند ایک نے اعتراف کیا کہ سچ بیچ ان تصویروں میں ان رنگوں کے حوالے سے کچھ بات بنتی تو نظر آتی ہے۔ یعنی اگر الطاف گوہر اس وضاحت کی لاشی ان مخاطبین کے ہاتھ میں نہ دیتے تو $\frac{3}{4}$ ۹۹ فیصد حضرات نائش گاہ میں جیسے گئے تھے ویسے ہی چل پھر کے آجائے۔ اسی طرح رائے نے کیلیگرافی کا جو نیا انداز شروع کیا ہے اس کے سلسلے میں ایک مستند خوشنویس کہہ رہے تھے کہ اس کیلیگرافی کا ترجمہ خوشنویسی کی بجائے بدنویسی ہونا چاہیے۔ میں یہ نہیں کہتا کہ شاکر علی واقعی شدید ابہام کے شکار اور رائے سچ بیچ بدنویس ہیں۔ جب یہ فن کار اپنا اتنا بہت سا وقت تخلیقی فن پر صرف کرتے ہیں تو ظاہر ہے کہ وہ اپنے فن پاروں میں کچھ نہ کچھ تو ضرور لہنا چاہتے ہوں گے۔ سوال یہ نہیں ہے کہ وہ کیا کہہ رہے ہیں سوال یہ ہے کہ وہ جو کچھ کہہ رہے ہیں کس سے کہہ رہے ہیں؟ اور اگر ان کا حلقہ ابلاغ اتنا ہی محدود ہے تو کیا یہ جمہوری دور کا رد عمل ہے یا وہ فن مصوری کو اس ہندی پر لے گئے ہیں جہاں تک پہنچنے کے لئے دھرتی سے اپنا رشتہ توڑنا پڑتا ہے۔ موسیقی کا قصہ بھی کم و بیش وہی ہے۔ ایک گروہ جو موسیقی پر حاوی ہے، اور جہاں صدی حسن، نامید نیازی اور سلیم رضا وغیرہ کا ذکر تک کرنا کفر سمجھتا ہے۔ وہ کلاسیکل موسیقی کی ایک ایک تان، ایک ایک پٹے، ایک ایک گنگری پر لوٹ لوٹ جاتا ہے۔ مگر اسی معاشرے کا غالب طبقہ حیران ہو کر یہ سب کچھ سنتا اور دیکھتا ہے کہ آخر ان بیچارے گانے اور سنسنے والوں کو ہو کیا گیا ہے

فن کے مخاطبین کا مسئلہ یقیناً معاشرت اور تعلیم و تربیت اور پرورش ذوق سے وابستہ ہے مگر جیسا کہ پہلے عرض کیا جا چکا ہے، فنکاروں کو اپنے مخاطبین کے حلقے سے متعارف ہونا چاہئے۔ اور ایسی فضا پیدا کرنی چاہیے کہ اس دور میں جب فنون مکمل طور پر رواج و بار سے آنا د ہو چکے ہیں، زیادہ سے زیادہ پڑھا لکھا طبقہ ان کی حسن کاری سے متاثر ہو۔ مگر اس کے لئے یہ بھی ضروری ہے کہ فنی تخلیق کے معیاروں میں کمی نہ لائے۔ فنی معیاروں کی بعض خصوصیات بھی یقیناً اضافی ہوتی ہیں اور ہر فنکار انہیں بدلتا رہتا ہے۔

مگر بحیثیت مجموعی یہ معیار انسان نے سیکڑوں صدیوں کی ریاضت سے حاصل کئے ہیں اور ہمیں انہیں آگے بڑھانا ہے۔ روزِ نیا اور تازہ نہیں ہے۔ ہم سب حقیقتِ اولیٰ کی تلاش میں ہیں مگر فنون کی دنیا میں یہ جھگڑا ہمیشہ چلا ہے اور آج بھی چل رہا ہے۔ حقیقت کیا ہے، روچسپ بات یہ ہے کہ حقیقت کا یہ تصور بھی فن کاروں کے مختلف حلقہ ہاے مخاطبین کے مطابق مختلف ہے۔ میں کسی پر اپنی رائے ٹھونسنا گناہ سمجھتا ہوں مگر میرا نقطہ نظر یہ ہے کہ حقیقتِ اولیٰ حقیقت میں ذوق ہوتا ہے اور جہاں تک فنی حقیقت کا تعلق ہے وہ تلاشِ حُسن کے سوا اور کچھ نہیں ہے۔ اگر حُسن کو آپ سچائی کہہ لیجئے، توازن اور انصاف کہہ لیجئے مگر ہر بڑے فنکار کی تمام کد و کاوش اسی تلاشِ حُسن کی حقیقت تک رسائی کی تگ و دو کا نام ہے۔ اگر فنکار اس ذہنی کد و کاوش میں معاشرے کے زیادہ سے زیادہ حصے کو شریک کر سکیں تو یہ بہت بڑا کام ہے۔ جب تک معاشرہ اپنے افراد کو حصولِ تعلیم اور پرورشِ ذوق کی سہولتیں نہیں دیتا کرتا، فنکاروں کو اپنی سی کوشش کرتے رہنا چاہیے۔ وہی یہ بات کہ کیا معاشرہ ایسا کرنے کو تیار ہے؟ تو بظاہر ایسا معلوم ہوتا ہے کہ تیار نہیں ہے مگر معاشرے کو گالی دے کر اور اس سے کٹ کر محض اظہارِ ذات کے لئے تخلیقِ فن کرنا ایک کلیبی کا نقطہ نظر تو ہو سکتا ہے مگر ایک فن کار کا نہیں ہو سکتا۔ ابھی دو تین روز پہلے ایک مقامی انگریزی معاشرہ میں جدید تر شعراء کے ایک محترم نمائندے کا ایک مراسلہ چھپا ہے۔ اس میں انہوں نے کہا ہے۔ "حقیقت؟ کون سی حقیقت؟ اور کون زیادہ حقیقی ہے، شاعر یا بدسرشت اور جاہل غیر انسانوں کا یہ اکتا دینے والا ریورڈ جو اپنے آپ کو معاشرہ کہتے ہیں اور ہر شخص کو اس چوڑے قنائیے اور آلودہ بیہودہ طریقِ حیات کے سامنے جھکانا چاہتے ہیں جو وہ اختیار کئے ہوئے ہے؟ بلاشبہ ہم اس ریورڈ سے کٹ کر الگ ہو گئے ہیں اور اس معاشرے سے کراہت محسوس کرتے ہیں جو ہمیشہ ایک گندی موری

تھا اور گندی سوری ہی میں رہنا چاہتا ہے۔ جو صرف ان ابن الوقتوں کے کام کی چیز ہے جو اس عمریت کو خوش کرنے کے لئے گاتے ہیں۔ اسی لئے جدید رسا سوری پیدا ہوئی ہے۔ وہ شاہری جو خوار اور صدقہ کا بویاں رقص ہے۔ ہم اُلجھے ہوئے نہیں ہیں معاشرہ اُلجھا ہوا ہے۔ ہم تو صرف اس طریق حیات سے کٹے ہوئے ہیں جسے ہم تسلیم نہیں کرتے۔

معاشرہ بُرا اور بے رحم ہے تو اس کا مطلب یہ نہیں ہونا چاہیے کہ جو شش مقام میں فن کار اپنے فنی طبعین پر بھی لعنت بھیج دے اور اگر جدید تر فن کار معاشرے سے کٹ کر فن تخلیق کرنا چاہتے ہیں تو کیا وہ اس زبان اور ان علامتوں اور اس اسلوب اظہار کو بھی معاشرے کو واپس لٹا دیں گے جو ظاہر ہے انہیں معاشرے ہی نے دیا ہے اور کیا ان کے پاس معاشرے کے اس سوال کا کوئی جواب ہے کہ اگر میں نے آپ کو نفرت اور غلاظت دی ہے تو آپ نے مجھے کیا دیا ہے۔ ؟

(مارچ ۱۹۶۶ء)

ہم کس کے لئے لکھتے ہیں؟

یہ ایک عجیب تضاد ہے کہ جن ادیبوں کو ترقی پسندی کا دعویٰ ہے وہ عوام کے متعلق تو لکھتے ہی رہتے ہیں مگر عوام کے لئے نہیں لکھتے۔ اسی طرح جن ادیبوں کو ترقی پسندی سے گھن اور عوام سے بُرا آتی ہے اور جو بزرگ خود "ادبِ عالیہ" تخلیق کرنے میں مصروف ہیں، وہ آپ ہی اپنے مخاطب ہیں۔ یا تو وہ شعر و ادب میں ایسے داخلی مسائل پیش کرتے ہیں جو سراسر ان کی ذات کے مسائل ہیں۔ یا وہ اظہار کے لئے ایسی زبان استعمال کرتے ہیں جو فارسی ترکیبوں سے اس حد تک لدی ہوئی ہے کہ باقاعدہ ہانپ رہی ہوتی ہے۔ یوں ان کے قارئین کا حلقہ بھی نہایت محدود ہو جاتا ہے۔ اس صورت میں سوال پیدا ہوتا ہے کہ ہم اُردو کے شاعر اور ادیب کس کے لئے لکھتے ہیں؟ ہمارے قارئین کون ہیں؟ ہم کس سے مخاطب ہیں؟

اس باب میں سب سے مضحک صورت ترقی پسند ابل قلم کی ہے (جن میں خود میں بھی شامل ہوں) وہ بیشتر متوسط طبقے سے تعلق رکھتے ہیں متوسط طبقہ صنعتی معاشرے میں جن تضادات کا شکار رہتا ہے ان کی فرست مرتب کرنے کی یہاں ضرورت نہیں ہے۔ یوں سمجھ لیجئے کہ اقتصادی لحاظ سے یہ طبقہ عوام کا چڑوسی ہے مگر اس کے ذرائع آمدنی، عوام کے ذرائع سے کچھ زیادہ ہیں۔

اس لئے وہ جذباتی لحاظ سے امراء کی ہمسائیگی پسند کرتا ہے۔ نتیجہ یہ کہ عوام کو اس طبقے پر اقتدار نہیں ہوتا اور خواص اس طبقے کے افراد کی ملیح شدہ شخصیتوں کا مذاق اڑاتے ہیں۔ اس طبقے کے اہل قلم کو اگر ان تضادات کا شعور حاصل ہے تو وہ بڑے خوش نصیب ہیں۔ اگر وہ اپنے ہم طبقہ افرادی طرح خود فریبی کے شکار نہیں ہیں تو یہ بڑی خوبی ہے، مگر انھیں شاید اس امر کا پوری طرح احساس نہیں ہے کہ تخلیق فن کے سلسلے میں وہ بھی غیر شعوری طور پر اس تضاد کا شکار ہو جاتے ہیں۔ ثبوت اس کا یہ ہے کہ ان کا موضوع تو عوام اور عوامی مسائل ہی ہوتے ہیں۔ مگر ان کا مخاطب متوسط طبقہ اور طبقہ خواص ہوتا ہے۔ عوام سے وہ بچتے تو بہت کچھ ہیں مگر دیتے کچھ نہیں ہیں۔ انھیں اس کا نامے کی داد تو یقیناً ملتی چاہیے کہ وہ غیر عوامی طبقوں کو عوامی مسائل سے زود شناس اور عوامی ذہن سے متعارف کراتے ہیں، مگر خود عوام کے ذہنی نکھار کے سلسلے میں وہ کچھ نہیں کر پاتے۔ ظاہر ہے اس کی وجہ محض یہ ہے کہ وہ عوامی زبان اور عوامی محاورے میں زشاعوی کر سکتے ہیں نہ افسانہ لکھ سکتے ہیں۔

ادبی اور فنی ذوق تو غیر تعلیم یافتہ افراد میں بھی موجود ہوتا ہے مگر اس ذوق اور اعلیٰ ذوق کے درمیان تعلیم بہت نمایاں فرق پیدا کرتی ہے۔ تعلیم میری نظر میں ذوق ہی کے نکھار کا دوسرا نام ہے مگر ہمارے عوام دوسری کئی نعمتوں کی طرح تعلیم کی نعمتوں سے بھی محروم ہیں۔ البتہ اس کا یہ مطلب نہیں ہے کہ جب تک بیماری آبادی کا بقیہ ۸۴ فیصد حصہ تعلیم یافتہ نہیں ہو جاتا، ہمیں اس جیسے کو اچھی شاعری اور اچھی افسانہ نگاری کے مثبت اور شخصیت ساز اثرات سے محروم ہی رکھنا چاہیے۔ ہمیں پہنچ کر یہ سوال پیدا ہوتا ہے کہ عوام کو اچھے شعراء اور ادیب سے مستفیض کرنے کا ذریعہ — موجودہ حالات میں — کیا ہو؟ فوراً کہا جائے گا کہ شعراء ادباء کو عوامی زبان میں تخلیق فن کی عادت ڈالنی چاہیے مگر مزید سوال پیدا ہوتا ہے کہ اس عوامی زبان کا جذبہ اربعہ کیا ہے؟ آخر پنجابی، سندھی، پشتو اور بلوچی زبانوں میں بھی تو ادب تخلیق ہو رہا ہے یہ ہمارے عوام کی اپنی زبانیں ہیں، مگر کیا عوام ان زبانوں میں تخلیق ہونے والے شعراء ادیب سے

متاثر ہونے کی صلاحیت رکھتے ہیں؟ مجھے اس میں شبہ ہے۔ بات دراصل یہ ہے کہ مرد جب زبان اور شعری و ادبی زبان میں بڑا فرق ہوتا ہے۔ یہ فرق بات کہنے کے انداز سے پیدا ہوتا ہے۔ یہی انداز سامنے کی بات کو فن پارہ بناتا ہے۔ اسی انداز کے شعور کا نام ادب کا ذوق ہے مگر یہ شعور تعلیم کے بغیر پیدا نہیں ہو سکتا۔ تعلیم سے میرا مقصد سکول کالج کی تعلیم سی مگر ایک اور ذریعہ تعلیم ادب بھی ہے۔ ادب بھی عوامی ذوق کے انگڑھن حصوں کو تراش کر خراش بخش سکتا ہے اور ذہنوں میں وہ گداز پیدا کر سکتا ہے جس کے بغیر نہایت پیاری اور خوبصورت اور دل میں اتر جانے والی بات بھی سر پر سے گزر جاتی ہے۔

مجھے شکایت ہے کہ ملاقاتی زبانوں میں شعر و افسانہ لکھنے والے بھی کلاسیک کے اس حد تک شکار ہوئے جا رہے ہیں کہ ان کی تخلیقات عوامی ذہن سے اتنی ہی دور رہتی ہیں جتنی اردو کے ادیبوں کی تخلیقات۔ دراصل یہ حضرات عوامی زبان اور محاورے سے بدکتے ہیں اور اپنی زبانوں کو ہمہ گیر اور ہمہ اثر بنانے کی بجائے اور اپنے ادب کو ادب عالیہ کی ذیلی میں شامل کرنے کے شوق میں بعض ایسے مقامی الفاظ اور محاورے اندھا دھند استعمال کرتے ہیں جنہیں دس کو س دور کے مقام کے لوگ بھی باسانی نہیں سمجھ پاتے۔ ادھر اردو کے ادیب ہیں کہ فارسیت ان پر اس شدت سے مسلط ہونے لگی ہے کہ اگر ان کی تحریر میں سے اردو افعال کو خارج کر دیا جائے تو فارسی ترکیبوں اور عربی الفاظ کے ایک انبار کے سوا کچھ باقی نہیں رہے گا۔ یہ زبان، عوام تو بچائے خود رہے، خواص کو بھی بڑی مشکل میں ڈال دیتی ہے اور یوں شعر و ادب کی اپیل محدود سے محدود تر ہوتی چلی جاتی ہے۔ یہ کیفیت کسی بھی قوم کے لئے تشویش ناک ہو سکتی ہے کہ اس کے افراد میں ذوق ادب کم ہو رہا ہے ذوق ادب کی کمی زندگی میں نرمی، ملائمت اور وسیع القلبی کی کمی کے مترادف ہے اور جب افراد کے مزاجوں میں سنگ و فولاد بھر جاتے ہیں تو انسانی معاشرہ جابروں، آمروں، سفاکوں اور کشور کشاؤں کے چکل میں پھنس جاتا ہے۔

صرف اُردو زبان کو پیش نظر رکھا جائے تو سوال پیدا ہوتا ہے کہ اس کی عوامی نوعیت کیا ہو سکتی ہے۔ میں سمجھتا ہوں کہ اُردو زبان کی سلاست اسے بے پناہ عوامی مقبولیت بخش سکتی ہے۔ مثلاً "مدرسہ حال" کے بیشتر بندوں کی سلاست مگر اس نوع کی سلاست سے یہ خطرہ بھی ہو سکتا ہے کہ شاعری سپاٹ ہو کر رہ جائے اور شعر سنے والا سوچے کہ یہی بات نشر میں کر دی جاتی تو زیادہ موثر رہتی۔ یہاں میں زبان کی بھرپور سلاست کی مثال میں متارین کو مرزا غالب کی وہ تزیلیں یاد دلاؤں گا، جو زبان کے لحاظ سے تو نہایت سلیس مگر جذبے اور خیال کے اظہار کے لحاظ سے اعلیٰ شاعری کی نمائندہ ہیں۔ اگر اردو شعراء عوام کو اپنی "آڈینس" بنانے سے نہ جھجکیں تو انہیں غالب کی انہی عنسزوں کو اظہار کا معیار بنانا چاہیے۔ یہ وہ زبان ہے جسے پاکستان کی ستر فیصد آبادی بآسانی سمجھ سکتی ہے۔ اور اگر پوری طرح نہیں سمجھتی تو شعروادب کا جاؤ ان کی اس کمی کو تھوڑے ہی عرصے میں دور کر دے گا۔ یاد رہے کہ اس سلاست کو عوامی ذہن کے زیادہ قریب لانے کے لئے اردو شاعروں اور ادیبوں کو علاقائی زبانوں سے فرائض کے ساتھ استفادہ کرنا ہوگا، اور ان محاوروں و تخیروں کو تیار کرنا ہوگا جن کی پاکستان کی علاقائی حدود سے کوئی نسبت نہیں رہی۔ اگر اردو زبان کو زندہ اور اس کے شعروادب کے حسن و جمال کو برقرار رکھنا ہے تو اُردو کے اہل قلم کو یہ سب کچھ کرنا ہی پڑے گا۔ بصورت دیگر ان کے مخاطبین کا حلقہ تنگ سے تنگ تر ہوتا جائے گا۔ اور جب زبانیں مرتے لگتی ہیں تو عموماً یہی کچھ ہوتا ہے۔

رہے وہ ادیب و شاعر جو ادب و شعر سے لطف اندوز ہونے کا حق صرف ایک محدود طبقے کو دیتے ہیں اور جن کے نزدیک ادب عالیہ کی تعریف یہ ہے کہ وہ صرف عالی مرتبہ لوگوں کے لئے پڑے، تو وہ اردو میں صرف فارسی اور عربی کیا، لاطینی اور سنسکرت کے الفاظ بھی استعمال کرنا چاہیں تو بخوشی استعمال کریں کہ وہ میرے مخاطب ہی نہیں ہیں۔ میری درخواست صرف ان اہل قلم سے ہے جو عوام کو بھی اپنے جیسی مخلوق سمجھتے ہیں اور انہیں بھی زندگی کی نعمتوں

سے فیض یاب ہوتے کا حقدار قرار دیتے ہیں۔ ان سے مجھے یہ کہنا ہے کہ اس دہنگ فتم کی شاعری کے چکر میں نہ پڑے جس کی اپیل محدود ہو۔ ساتھ ہی اگر پڑھے لکھے متوسط طبقے اور چمکتے دگتے بالائے طبقے میں آپ مقبول ہو رہے ہیں، تو اس معنویت کو اپنے فن کا معیار نہ بنا لیجئے بلکہ اپنے آس پاس بھی ایک نظر دوڑائیے اور دیکھیے کہ انسانوں کے اس لاکھوں کرڑوں کے کارواں میں نہ جانے کتنے شاعر کتنے حسن کلام بے پڑے ہیں اور انہیں آپ کا ایک بول ذہنی لحاظ سے کہاں سے کہاں پہنچا سکتا ہے۔ ممکن ہے آپ کہیں کہ آتر (مثلاً) شکستہ تو عوام کے لئے نہیں لکھتا تھا، تو عرض یہ ہے کہ وہ عکس الزمیت کا دور تھا، یہ سلطان جہور کا دور ہے اور جہور کو ادب و شعر کے حلقے سے غرض رکھنے کا مطلب یہ ہے کہ ہم ذہنی طور پر اب تک سلطانوں اور نوابوں کے دور میں زندہ ہیں +

(جولائی ۱۹۶۹ء)

کومت منٹ کا مسئلہ

سب سے پہلے تو میں قارئین سے معافی چاہتا ہوں کہ خاصی تلاش، سوچ بچار اور پوچھ گچھ کے باوجود مجھے انگریزی لفظ 'کومت منٹ' کا کوئی معقول مترادف لفظ نہیں مل سکا۔ خود کو کسی خاص طریق عمل کا پابند بنانے کو 'کومت منٹ' کہہ لیجئے۔ یا پھر وہ داستانی ہر ایک انسان کسی خیال یا نقطہ نظر یا واقعے کے ساتھ محسوس بھی کرتا ہے اور اس کا اظہار بھی کرتا ہے (کیونکہ احساس اظہار کے بغیر دوسروں کے لئے بے معنی ہے) گزشتہ نصف صدی میں ادب و فن کی سطح پر مغرب میں 'کومت منٹ' کی بے شمار بحثیں چلی ہیں اور صرف اسی مسئلے پر ادیب اور فن کار متحارب نوعیت کے گروہوں میں بٹے رہے ہیں۔ ذرائع مواصلا کی ترقی کے باوجود مغرب کی تحریکیں مشرق میں بڑی تاخیر سے پہنچتی ہیں اور اس کی وجہ شاید یہ ہے کہ ہمارے جسم تو نہ جانے کہاں کہاں سے گھوم آتے ہیں مگر ہماری رو میں اس معاشرے میں سے اپنی جڑیں باسانی نہیں اکھاڑ سکتیں، جہاں وہ ایک خاص سانچے میں صورت پذیر ہوئی ہیں۔ سو ادیب اور فن کار کی 'کومت منٹ' کا معاملہ بھی مشرق میں خاصی تاخیر سے وارد ہوا۔ یعنی اس وقت وارد ہوا جب مغرب کے ادب و فن کی دنیا میں بہت حد تک طے ہو چکا ہے

کہ ہر ادیب اور فن کار کسی نہ کسی طریق عمل یا نقطہ نظر یا نظریہ حیات کا ضرور پابند ہوتا ہے اور اگر وہ کوئٹہ منٹ سے انکار کرتا ہے تو جتنا ہے ہمارے ہاں کوئٹہ منٹ سے انکار کو بڑائی سمجھا جانے لگا ہے، حالانکہ اس سے زیادہ کوئی شرمناک فرار ہو ہی نہیں سکتا۔ مگر اس کا کیا کیا جلتے کہ مسئلہ ہمارے ہاں دیر سے پہنچتا ہے۔ اسی لئے ہم اس مسئلے سے متعلق اسی تناسب سے آخری نتیجے تک بھی تاخیر سے پہنچتے ہیں۔

ادیب اور فن کار کی کوئٹہ منٹ بحیثیت انسان ایک تو انسانی برادری سے ہے۔ وہ اس حقیقت سے کیسے انکار کر سکتا ہے کہ وہ نوع انسانی کا ایک فرد ہے اور اس وقت ذہنی یا روحانی یا تنزیہی یا معاشرتی طور پر بلکہ جسمانی طور پر بھی، وہ جو کچھ بھی ہے، صد ہا صدیوں پر پھیلی ہوئی ایک عظیم انسانی جدوجہد کا نتیجہ ہے۔ یوں وہ اس سلک گوہر کا ایک موتی ہے۔ یقیناً اس کی ایک الگ حیثیت بھی ہے کیونکہ اگر ان الگ الگ اکائیوں کا وجود نہ ہو تو پورا سلسلہ نابود ہو جائے۔ مگر اس کی یہ انفرادی حیثیت ایک کل کے جز کی حیثیت رکھتی ہے اس کو یہ انفرادیت عالم انسانیت سے وابستگی نے بخشی ہے۔ اس لئے وہ اپنی ذات میں پوری کائنات ہے اور اس کائنات کے ساتھ اس کی کوئٹہ منٹ ازلی اور ابدی ہے۔ وہ ادیب اور فن کار جو یہ کہتے ہیں کہ ان کا مسئلہ تو صرف ان کی ذات ہے، جھوٹ بولتے ہیں۔ کیونکہ اگر ان کی ذات ہی ان کا مسئلہ ہوتا تو وہ ادب و فن تخلیق کرنے کے بعد اسے اپنی ذات سے باہر خارج کی دنیا کے کیوں حوالے کر دیتے اور کوئی ان سے متعلق ہوتا تو خوش کیوں ہوتے، اور کوئی ان سے اختلاف کرتا تو انہیں غصہ کیوں آتا۔ پھر ادیب اور فن کار کی ایک کوئٹہ منٹ اس خطہ ارض سے ہوتی ہے جس کا وہ باشندہ ہوتا ہے۔ وطن کے ساتھ یہ کوئٹہ منٹ اہل وطن کے ساتھ بھی کوئٹہ منٹ ہے۔ اس کوئٹہ منٹ نے ہمیشہ بے شمار غلط فہمیاں پیدا کی ہیں۔ وطن کی آزادی، خود داری اور خوشحالی پر تو سب یقین رکھتے ہیں مگر یوں بھی ہوتا ہے کہ آزادی کو برقرار رکھنے اور خوش حالی کو عام کرنے سے متعلق ہر شخص کا اپنا اپنا نظریہ اور لائحہ عمل ہوتا

ہے۔ یہ اختلاف اصول سے زیادہ اصول کی تفصیلوں سے پیدا ہوتا ہے اور اس کا نتیجہ یہ ہوتا ہے کہ بعض اہل وطن اپنے ہم وطنوں کے کیسی گروہ کو امتیاز پسند اور وطن دشمن قرار دینے سے بھی نہیں چڑکتے۔ مگر یہ الزام تراشی ہمیشہ عارضی ثابت ہوتی ہے کیونکہ چند ہی برس کے اندر خود یہ الزام تراش، وطن دشمنی کے الزامات کے نیچے ڈھیر پڑے ہوتے ہیں۔ ہمارے ہاں کے بعض ادیب اور فن کار بھی اس الزام تراشی کے شکار ہوئے تھے۔ آج بھی کہیں کہیں سے اس قسم کی آواز سنانی دے جاتی ہے کہ فلاں کی اپنے وطن سے وفاداری مشکوک ہے۔ مگر یہ سب ظن کی تنگی کی نشانیاں ہیں۔ دراصل ہر ادیب اور فن کار اپنے وطن کا وفادار ہوتا ہے اور وطن کے مفاد کی خاطر وہ کسی بھی قوت سے ٹکرا سکتا ہے۔ نیت کی واحد کسوٹی عمل ہے اور محض نیتوں پر شبہ کر کے فتوے صادر کرنا کوتاہ اندیشی بلکہ بداندیشی ہے۔ سو وطن اور اہل وطن کے ساتھ ادیب کی کورٹ منٹ عالم انسانیت کے ساتھ اس کی کورٹ منٹ کی طرح ناگزیر ہے۔ پھر یہ دونوں وابستگیوں ایک دوسرے کی نفی بھی نہیں کرتیں۔ اگر ایک ادیب اپنے وطن کی آزادی کا تحفظ کر رہا ہے اور اپنے وطن کے دشمنوں کو مار رہا ہے تو اس طرح عالم انسانی کے ساتھ اس کی کورٹ منٹ پر کوئی زد نہیں پڑتی۔ وہ آزادی کے دشمنوں کا مقابلہ کر کے عالم انسانی کی پاکیزہ قدروں کا تحفظ کر رہا ہوتا ہے۔

عالم انسانی اور وطن اور اہل وطن سے ادیب اور فن کار کی کورٹ منٹ کے علاوہ ایک کورٹ منٹ اس کے اپنے فن سے بھی ہوتی ہے۔ ایک کورٹ منٹ اس کے اپنے ضمیر سے ہوتی ہے۔ بعض وہ شخص جس کے ہاتھ میں قلم یا مو قلم ہے، ان تمام وابستگیوں سے پیچھا چھڑا کر خلا میں جا کر فن تعمیر نہیں کرتا۔ کورٹ منٹ کے مطالبات سے ڈر کر بعض اہل ادب و اہل فن خلا میں گئے بھی ہیں مگر انھوں نے اس پاگل کر دینے والی تنہائی میں محسوس کیا ہے کہ زمین کی مٹی ان کا پیچھا چھوڑنے والی نہیں اور بندی پر، جہاں ہوا میں ذرات کم ہو جاتے ہیں دم گھٹنے لگتا ہے۔ بہر حال یہ طے ہے کہ ہر ادیب اور فن کار (بشرطیکہ وہ سچا ادیب اور

متچا فن کار ہو جس ادب و فن کا مداری نہ ہو) کسی نہ کسی طرح زندگی کے متعدد مظاہر کے سامنے
 کو میٹڈ ہے مگر وہ لوگ جو خود فریبی کا شکار ہو کر اپنے آپ کو ہر کوٹ منٹ سے اونچا قرار
 دیتے ہیں، یہ دعویٰ کرتے ہیں کہ کوٹ منٹ کر کے ادیب اور نغمہ کار اپنے اوپر بعض پابندیاں
 عائد کر لیتا ہے۔ وہ بعض CLICHES میں گرفتار ہو جاتا ہے اور یوں مقررہ سانچوں میں
 ادب و فن کی تخلیق کرتا ہے حالانکہ ادب و فن سانچوں کے محتاج نہیں ہیں، وہ بے ساختہ
 ہوتے ہیں۔ بظاہر یہ باتیں کچھ ایسی قابل اعتراض نہیں ہیں۔ لیکن عالی حیثیت سے دیکھئے تو جو ادیب
 اور فن کار اس قسم کا دعویٰ کرتے ہیں انہی کا ادب و فن نہایت محدود، نہایت پابند اور نہایت
 ہوائی ہوتا ہے۔ یعنی جو کوٹ منٹ سے انکار کرتے ہیں وہ اپنے جوہر کو مار ڈالتے ہیں اور
 ستم یہ ہے کہ انھیں یہ تک احساس نہیں ہوتا کہ انہوں نے اپنے آپ کو سچی بات کہنے سے
 روک رکھا ہے کہ مبادا وہ کوئی کوٹ منٹ کر بیٹھیں۔ ادیبوں اور فن کاروں میں فرار کی یہ
 ذہنیت بیشتر خود حفاظتی کے جذبے کی پیداوار ہے۔ انہوں نے دیکھا ہے کہ بعض ایسے
 ادیب اور فن کار جو اپنے آپ کو کوٹ منٹ کہنے سے ڈرتے نہیں ہیں، کبھی کبھی جیل بھیج دیئے
 جاتے ہیں اور بعض ملکوں میں تو انھیں گولی سے بھی اڑا دیا جاتا ہے۔ وہ اپنے ساتھ اس
 قسم کے سلوک کو برداشت نہیں کر سکتے، اس لئے حقیقت اور دیانت سے فرار اختیار کرتے
 ہیں مگر یہ بھی پسند نہیں کرتے کہ انھیں فراری ذہنیت کا شکار قرار دیا جائے۔ اس لئے وہ
 اس فرار کو بلند دعووں میں لپیٹتے ہیں اور بہت بلندی پر سے بولتے ہیں تاکہ لوگوں کو ان
 کے ذہنوں کی اصل حقیقت معلوم نہ ہو جائے، مگر یہ طلسم دیر تک نہیں چل سکتا۔ پھر اس سدی
 میں تو بلندی پر سے بولنے کا نیشن ہی متروک ہو چکا ہے اور اس دور میں تو کوئی حقیقت زیادہ
 مدت تک لپیٹی ہی نہیں رہ سکتی۔

میں یہ نہیں کہتا کہ پاکستان کا ہر ادیب اور فن کار کسی واحد نقطہ نظر کا پابند ہو کر رہ
 جائے۔ میں تو صرف یہ کہہ رہا ہوں کہ ادیب اور فن کار جو کچھ اظہار کر رہا ہے، اس کی ایک

سمت خود اس کے ذہن میں بھی متین ہونا چاہیے۔ یہاں میرے مخاطب وہ حضرات نہیں ہیں جو اظہار کے لفظ ہی سے گھبراتے ہیں اور کہتے ہیں کہ یہ ان کا مسئلہ ہی نہیں ہے۔ یہ لوگ تو اپنے آپ سے بھی "کو میڈ" نہیں ہیں، اس لئے ان سے یہ توقع رکھنا کہ ان کے ہاں کوئی خاص نقطہ نظر ہوگا اور زندگی سے متعلق ان کا کوئی خاص نظریہ ہوگا، بے کار ہے۔ میں تو کہتا ہوں کہ وہ ادیب جو کلمبی ہے یا قنوطی ہے یا تیرگی پسند ہے یا زندگی اور انسانیت اور نیکی اور حسن وغیرہ کو ڈھکوسلا قرار دیتا ہے، ایک نیا ایک طریق عمل کا پابند ہے اس لئے غلط طور پر سہی مگر "کو میڈ" ہے۔ وہ گمراہ سہی مگر دیانت دار ہے۔ وہ جھوٹا سہی مگر وہ اس جھوٹ کو سچ سمجھ کر بولتا ہے۔ سو سچ یہ ہے کہ "کو میڈ منٹ" کے کوئی لگے بندھے اصول نہیں ہیں۔ یہ تو محض اس قسم کے اعلان کا انداز ہے کہ میں زندگی کی فلاں قوتوں کا حامی اور فلاں کا مخالف ہوں۔ رہی یہ بات کہ وہ جس قوت کا حامی ہے وہ ممکن ہے بری کی قوت ہو اور جس قوت کا مخالف ہے وہ ممکن ہے خیر کی قوت ہو، مگر یہاں جھگڑا خیر و شر کا نہیں ہے صرف اور محض کو میڈ منٹ کا ہے کیونکہ کو میڈ منٹ کا دوسرا مفہوم اپنے مقصد کے ساتھ دیانت داری ہے۔ چاہے یہ مقصد بعض لوگوں کے لئے ناپسندیدہ ہی کیوں نہ ہو۔ پھر سیاسیات اور معاشیات اور سماجیات وغیرہ میں خیر و شر کی قدریں عموماً اضافی ثابت ہوتی ہیں۔ یہی دیکھ لیجئے کہ انگریز کے دور اقتدار میں جو لوگ غیر ملکی سرکار کے سب سے زیادہ ہی خواہ تھے اور جنہیں ملک کی غلامی کو مضبوط بنانے کے بدلے میں مرے اور خطاب ملتے تھے، وہی اس معاشرے میں معزز اور محترم اور اثران گئے جاتے تھے۔ آج ہمیں ایسے لوگوں سے نفرت محسوس ہوتی ہے کہ یہ کتنے کوتاہ اندیش لوگ تھے جنہوں نے ذاتی آسائش اور عظمت کا تحت ملک کے جذبہ آزادی اور اہل ملک کی غیرت و حمیت کے سینے پر بچھا رکھا تھا۔ یا دیت نام کے پس منظر میں امریکی حکومت کو دیکھئے کہ وہ انگلیوں میں آنسو لالا کر اپنی نیک نیتی اور آزادی اور جمہوریت کے تحفظ کا دعویٰ کرتی پھرتی

بے گراس کے برعکس پوری دنیا دیت نام کے حریت پسندوں کو حق پر سمجھتی ہے۔ سو میری
 بحث صرف کومنٹ منٹ سے تھی باقی تفصیلیں بعد میں طے ہوتی رہیں گی۔ مگر پہلے ادیب اور
 فن کار کی طرف سے دیانت داری کا مظاہرہ تو ہونا چاہیے +

(اکتوبر ۱۹۶۶ء)

یہ ہمارا مسئلہ نہیں ہے !

اس دور میں کسی مسئلے کے بارے میں کسی کا یہ کہنا کہ یہ ہمارا مسئلہ نہیں ہے، نصف صدی پہلے کی آواز معلوم ہوتا ہے۔ آج سے نصف صدی قبل پہلی جنگ عظیم برپا تھی۔ پاکستان اور بھارت اور نیپال کے باشندے فرانس میں مر رہے تھے اور انگلستان کے گورے عراق میں دفن ہو رہے تھے۔ ہر ملک کے لوگوں نے اپنے ذہن اور اپنی روایت کی حدود سے باہر جھانکنا شروع کیا تھا اور ان کے شعور و ادراک کی نئی سے نئی پرتیں کھل رہی تھیں۔ یہی وہ زمانہ تھا جب مغرب کے انتہا درجے کے سفاک اور سنگدل نوآبادیاتی نظام کی بنیادوں کو اولین بھونچال کا سامنا کرنا پڑا اور ایشیا اور افریقہ کے محکوم سوچنے لگے کہ تہذیب کے ان خود ساختہ معلمین کو ان کے منصب سے برخاست کرنے کا وقت آ گیا ہے۔

یہی وہ فضا تھی جس نے کسی بھی مسئلے کو کسی ایک ملک کا مسئلہ نہ رہنے دیا۔ انہی دنوں طرابلس میں شہید ہونے والوں پر لاہور کے مسلمان بلک بلک کر رو دیئے۔ انگلستان میں کسی نئی ٹیکسٹائل مل کے اقتحاح کی خبر آئی تو برصغیر کے پارچہ بانوں کی تیندیں حرام ہو گئیں اور کلکتے میں کسی نے انقلاب کا نعرہ سر کیا تو لندن میں پارلیمنٹ کا اجلاس بلا لیا گیا۔ ۱۹۳۹ء تک یہ فضا

ایک مستقل حیثیت اختیار کر گئی تھی اور نوآبادیاتی ممالک اپنے اقتدار کو طول دینے کے منصوبے بنانے کی بجائے یہ سوچنے لگے تھے کہ ذرا یعنی اقتدار سے دست برداری کا عزت مندانہ طریقہ کیا ہو سکتا ہے، اور وہ کون سے ذرائع ممکن ہیں کہ محکوم آزاد ہونے کے باوجود ان کے دست رہیں۔ تب دوسری عالمی جنگ چھڑی اور امریکہ کے مغربی ساحل سے لے کر جاپان کے آخری شہر جزیرے تک کی دنیا بالکل سکڑ کر رہ گئی۔ ساری دنیا کے مسائل مشترک ہو گئے اور کسی بھی مسئلے کے بارے میں یہ کہنے کی گنجائش ہی ختم ہو گئی کہ یہ ہمارا مسئلہ نہیں ہے۔ دوسری عالمی جنگ کے بعد دنیا کے تقے کی صورت ہی بدل گئی اور پھر مسلسل بدلنے لگی۔ مغرب کی استحصالی قوتوں کو ایشیا اور افریقہ میں عزت سے زندہ رہنا تو بجائے خود رہا، محض زندہ رہنا بھی مشکل نظر آیا تو انھوں نے راہ فرار اختیار کی مگر یوں جیسے صدیوں کے محکوموں پر کوئی احسان دھر کر جا رہے ہیں ساتھ ہی انھوں نے ایسے ہیر پھیر سے کام لیا کہ نوآزادوں کی معیشت کی باگ ڈور انھیں کے ہاتھ میں رہی حصول آزادی کے دلائل کرب میں سے گزرنے کے بعد جب ان نوآزاد ملکوں نے اپنا جائزہ لینا شروع تو انھیں معلوم ہوا کہ ان کے ساتھ فریب کیا گیا ہے۔ تب مغرب کی معاشی دست برد سے خلاصی پانے کی تحریک چلی اور آج ہم ایشیائی ممالک اسی تحریک میں سے گزر رہے ہیں۔

اس عالم میں دنیا کا ہر ملک دنیا کے ہر مسئلے کو اپنا مسئلہ سمجھتا ہے اور وہ ایسا سمجھنے پر مجبور ہے کیونکہ آج جو کچھ ایک ملک میں ہو رہا ہے وہ کل دوسرے ملک میں بھی ہو سکتا ہے۔ مگر چند روز پہلے جب میں نے ایک ادیب کو بتایا کہ دیت نام میں امریکہ کو صدنی صد اخلاقی شکست ہو چکی ہے اور اب اسے واشنگٹن اور جیفرسن اور لنکن کا واسطہ دے کر کہنا چاہیے کہ شکست تسلیم کیجئے اور واپس اپنے گھر تشریف لے جائیے تو ادیب خاموش رہا۔ میں نے اس خاموشی کی وجہ پوچھی تو اس نے مجھے مطلع کیا کہ دیت نام اس کا مسئلہ نہیں ہے۔ میں نے اسے یاد دلایا کہ وہ بیسویں صدی کے نصف آخر میں زندہ ہے جب عنقریب چاند بھی ہمارے پردس میں بدلنے والا ہے۔ اُس نے میری اس بات کی تائید کی مینی بالفاظ دیگر تسلیم کیا کہ چاند اس کا پردس ہے اس کے باوجود وہ

دیت نام کو اپنا پڑوس تسلیم کرنے پر تیار نہیں تھا اور اس کی وجہ یہ تھی کہ۔ "یہ سراسر سیاسی مسئلہ ہے اور بحیثیت ادیب مجھے سیاست سے کوئی رغبت نہیں!" مجھے یہ سن کر قطعی حیرت نہ ہوئی کیوں کہ سیاست کو ادیب کے لئے شجر منومہ قرار دینے کی ایک باقاعدہ تحریک مغرب میں آج بھی چل رہی ہے اور اس کا مقصد یہ ہے کہ ادیب فن برائے فن کے خول میں بند رہے اور سیاست کے بارے میں اپنے ردِ عمل کو اپنی فنی تخلیق میں منعکس کرنے سے معذور رہے۔ مشرق سالہا سال کی سیاسی غلامی کے نتیجے میں آج بھی مغرب کی نقالی میں بڑا فخر محسوس کرتا ہے اس لئے سیاست پر تھوکتھوکتے والے ادیب ایشیا اور افریقہ کے دوسرے ممالک کی طرح ہمارے ہاں بھی پیدا ہوئے مجھے یاد ہے آج سے کئی برس پہلے انہی ادیبوں کے ایک حلقے میں، یہی باتیں سن کر میں نے عرض کیا تھا کہ ۱۸۵۷ء کی جنگِ آزادی کے بعد اب تک جن بڑے بڑے شاعروں اور ادیبوں پر آپ اور ہم فخر کرتے ہیں، انھیں اپنے اپنے زمانے کی سیاست سے الگ کر کے دیکھیے تو وہ بے کیف بلکہ بے معنی معلوم ہوں گے۔ صرف علامہ اقبال ہی کو لہجے کہ انھوں نے تو سیاست کو دین کا ایک حصہ قرار دیا تھا۔ ان کے سارے کلام میں سے زندگی اور مغرب کے الفاظ نکال لیجئے تو ممکن ہے چند منشر اشعار بیچ جائیں مگر اقبال غائب ہو جائے گا۔ میری اس گزارش پر بعض حضرات نے احتجاج کیا تھا کہ یہ شخص اقبال کو خواہ مخواہ سیاست سے آلودہ کرنا چاہتا ہے مگر حیب میں نے علامہ کے اس قسم کے اشعار پڑھے تو محفل خاموش ہو گئی، مگر چہ ناک بھوں چڑھا کر خاموش ہوئی۔ ۵

تم نے لوٹے بے نوا صحرا نشینوں کے خیام
تم نے لوٹی کشتِ دہقان تم نے لوٹے تخت و تاج
پردہ تہذیب میں غارت گری، آدم کشی
کل روار کھی تھی تم نے، میں روار کھتا ہوں آج

بہر حال میں نے اپنے ادیب دوست سے عرض کیا کہ اگر تم دیت نام کو اپنا مسئلہ نہیں

سمجھتے تو تم کسی غیر ملک کے ادیب سے یہ توقع کیسے کر سکتے ہو کہ وہ کشمیر کو اپنا مسئلہ
 سمجھے گا جبکہ کشمیر بھی پوری دنیا کا مسئلہ ہے کیوں کہ یہ بھی انسان کے ایک بنیادی حق
 کا۔ عدل و انصاف کا، صداقت اور غیرت کا مسئلہ ہے۔ میں نے اسے بتایا کہ حیات ویتنام
 میں امریکہ اور اس کے حواریوں کی مسلح مداخلت کی مذمت کر دے تو اس طرح تم کشمیر میں
 بھارت کی چہرہ دستیوں کی بھی مذمت کر رہے ہو گے۔ دراصل اصول ایک ہی ہے مگر اس
 کے مظاہر مختلف ہیں۔ کبھی اس اصول کو کشمیر میں بھارت کا استبداد پامال کرتا ہے، کبھی
 ویت نام میں امریکہ کی خود سری سے رو دنتی ہے، کبھی فلسطین میں پورے مغرب کی سازش
 اسے کھپتی ہے اور کبھی مصر کی نرسویر کو مصر کے قبضے سے نکالنے کے لئے اس اصول کی
 دھجیاں اڑانی جاتی ہیں۔ سو کم سے کم اس قوم کے ادیبوں کو ویت نام کے مسئلے سے بے خبر
 اور بے گناہ نہیں رہنا چاہیے جس نے انسان کے سب سے مقدس حق - حق خود اختیار
 کے تحفظ اور بقا کا علم بلند کر رکھا ہے۔ اور پھر اگر سیاست کے بارے میں کچھ سوچنا یا
 کتنا ادیب کے لئے اتنا ہی بڑا گناہ ہے تو خدا کا شکر بجالانا چاہیے کہ پاکستان کے
 ادیبوں کی غالب اکثریت "گناہگاروں" پر مشتمل ہے۔ بعض محال اگر یہ لوگ بے گناہ
 ہوتے تو گزشتہ سال کے ستمبر میں بھارت کی الف ننگی جارحیت کی اتنی موثر اور فنکارانہ
 مذمت کون کرتا اور پاکستان کی حمیت اور سر بلندی کے وہ نغمے کون گاتا جو صرف ہماری
 ادبی تاریخ ہی کا نہیں بلکہ ہماری سیاسی تاریخ کا بھی ایک ناگزیر حصہ بن چکے ہیں۔ ہم اگر سیاسی
 لحاظ سے "بے گناہ" یعنی جاہل ہوتے تو ہمیں اپنے دشمن کے عقب میں بیٹھنا ہوا ایک اور دشمن
 کیسے نظر آتا۔ اور ہم بھارت کی جارحیت اور پاکستان کی استقامت کو دنیا کی بڑی قوتوں کی محو
 کے حوالے سے کیسے سمجھ پاتے ہم سیاسی طور پر اتنے "معصوم" ہوتے تو ہم گزشتہ سال کے
 ستمبر کی آزمائش میں سچے دوستوں اور کچے دشمنوں کو کیسے پہچانتے اور اگر کسی آزاد اور خود مختار
 قوم کو دست اور دشمن کی تمیز نہیں تو اس کا صاف مطلب یہ ہے کہ اسے آزادی کا مفہوم ہی

معلوم نہیں ہے اور اسی لئے اس کی آزادی مستقلاً خطرے میں ہے۔

سب سے زیادہ حیرت تو مجھے ان ادیبوں پر ہوتی ہے جو اپنے آپ کو جدید بلکہ جدید تر کہتے ہیں اور وہ بعض صورتوں میں جدید ہیں بھی۔ مگر ان کا مسئلہ صرف ایک ہے اور وہ ہے تحفظِ ذات کا مسئلہ۔ وہ کہتے ہیں کہ جب دنیا کو آخر کار اپنی ہی مادی ترقی کے شعلے میں ٹھسہم ہو کر رہ جانا ہے تو ہم لے فے کے صرف اس مسئلے کے بارے میں سوچ سکتے ہیں۔ کہ ہم کیسے زندہ رہیں! اگر ہماری زندگی ایسی ہی بے بنیاد ہے تو پھر ان اخلاقی پابندیوں اور ان معاشرتی قیود کا کون سا جواز ہے! اور جب آخر سب کو راکھ ہونا ہے (قبروں میں مردوں کے میخروں کو بھی راکھ ہونا ہے) تو پھر زندگی کی اس مختصر مسیحا کو اندھا دھند کیوں نہ استعمال کیا جائے! اور پھر یہ محبت کیا چیز ہے! جنس کے سوا اس کا کوئی وجود کہاں ہے! یہ رشتے کیا بلا ہیں؟ یہ محض اتفاقات کے سوا کیا ہیں؟ یہ قانون کیا شے ہے؟ یہ محض تکلف ہے۔ سب کچھ محض تکلف ہے۔ سب کچھ محض بے معنی اور مجہول ہے۔ اگر یہاں کوئی حقیقت ہے تو وہ ہر شخص کی اپنی ذات ہے۔ اب ظاہر ہے کہ اتنے بڑے انسان کو اتنا مختصر کر دینے سے اس میں کٹھن یا دیت نام یا فلسطین یا جنوبی افریقہ یا رہوڈیشیا کا مسئلہ کیسے جگہ پا سکتا ہے؟ یہی ادیب ہمارے ادب اور تہذیب اور ثقافت کا مستقبل ہیں۔ اس لئے ان کی خدمت میں بطور خاص گزارش ہے کہ اگر آپ اپنی ذات کے مسئلے کے بارے میں بھی مغرب کے تعصبات سے بلند ہو کر سوچیں گے (اور یہ تعصبات پرانے استبدادوں نے ایک سوچے سمجھے منصوبے کے تحت مرتب کئے ہیں) تو آپ کو محسوس ہوگا کہ جب تک اہل کشمیر کو اظہار اور فیصلے کی آزادی حاصل نہیں ہوتی، جب تک دیت نام کے لوگ امریکہ کی مرضی کی بجائے اپنی مرضی سے اپنے لئے کچھ طے نہیں کرتے، جب تک فلسطین کے عرب صحرائے سینا میں ٹپے پڑے ہیں، جب تک جنوبی افریقہ اور رہوڈیشیا میں وہاں کے باشندوں کو ان کی سیاہ نامی کی سزا مل رہی ہے۔ آپ کی وہ ذات بھی نامکمل ہے جس کے عیش میں آپ اتنی شدت سے مبتلا ہیں۔ بس اتنی سی

بات ہے کہ فرض کیجئے آپ جو کچھ ہیں وہ نہ ہوتے بلکہ کشمیری ہوتے یا دیت نامی ہوتے یا
 فلسطینی ہوتے یا جنوبی افریقہ اور رپوڈیشیا کے حبشی ہوتے ہیں، تو کیا آپ جب بھی
 یہ ہمارا مسئلہ نہیں ہے؟ کی عیاشی کرنے پر قادر ہوتے؟

(اکتوبر ۱۹۶۶ء)

ہم الفاظ کے تعصبات میں مبتلا ہیں،

شعرو فن کے علمبردار بھی اپنی روشن ضمیری اور روشن خیالی کے باوجود اسلوبِ ظہار کے سلسلے میں بعض ایسے تعصبات میں مبتلا ہوتے ہیں جن کا کوئی بھی جواز ممکن نہیں ہوتا۔ ان میں سے ایک تعصب زبان کے بعض الفاظ کے استعمال سے متعلق ہے۔ شعر، افسانہ، تنقید و تحقیق اور صحافت وغیرہ کے لئے بیشتر الفاظ تو قدرتی طور پر مشترک ہوتے ہی ہیں مگر بعض ایسے الفاظ بھی ہیں جنہیں ان الگ الگ شعبہ ہائے تحریر کے لئے جیسے مخصوص کر دیا گیا ہے۔ اور ایک شعبے کے کسی لفظ کا داخلہ دوسرے شعبہ میں عملاً ممنوع اور قابلِ اعتراض اور غیر فصیح قرار دیا جا چکا ہے۔ یہ حد بندی، اظہار پر پابندی کی ایک غیر محسوس مگر بے حد دور رس صورت ہے اور بہتم یہ ہے کہ یہ پابندی کہیں باہر سے عائد نہیں ہوتی بلکہ خود اہل علم و فن اپنی مبالغہ آمیز احتیاط کے سبب اس پابندی کا سامان کرتے ہیں۔ اس پابندی سے جو فن سب سے زیادہ مجروح ہوتا ہے وہ فنِ شعر ہے اور یہی ہمارا آج کا موضوع ہے۔ اردو شاعری کے لئے تو یہ المیہ اس انتہا کو جا پہنچا ہے کہ غزل کے لئے الگ اور نظم کے لئے الگ ڈکشن مقرر ہے۔ اس قسم کے اعتراضات عموماً سنسنے میں آتے ہیں کہ

فلاں لفظ نظم میں تو کھپ سکتا ہے مگر غزل کی نرمی اور تراکت اس کی متحمل نہیں ہو سکتی۔
 میں سمجھتا ہوں کہ مولوی محمد حسین آزاد اور دوسرے تذکرہ نویسوں نے نظیر اکبر آبادی کو اس لئے
 لائق اعتنا نہیں سمجھا تھا کہ اس نے پہلی بار اردو شاعری کو الفاظ کے تعصبات سے پاک کرنا
 چاہا اور عملاً ثابت کر دیا کہ کوئی لفظ بجائے خود غیر شاعرانہ نہیں ہوتا، بلکہ اس کا بے ڈھب
 استعمال ہی اسے غیر شاعرانہ بناتا ہے۔ ہمارے ذہنوں پر منڈھے ہوئے قدامت اور روایت
 کے خول نہایت دبیز ہیں اس لئے ہم نے نہایت آہستہ آہستہ نظیر کو بھی شاعر تسلیم کرنے کا
 حوصلہ پیدا کیا مگر اس کے ساتھ ہی بعض الفاظ کے سلسلے میں نظم و غزل کی تفریق بھی پیدا کر
 لی۔ پھر جب اردو شاعری میں نظم نے بھی رواج پایا اور بعض شعرا ایک وقت نظم اور غزل
 کہنے لگے تو یہ تفریق مٹتی نظر آئی۔ اقبال کی نظم اور غزل کے الفاظ میں بانگ درا تک تو یہ
 تفریق ایک حد تک قائم ہے مگر بال جبریل اور ضرب کلیم میں یہ امتیاز ختم ہو گیا ہے۔ کوئی
 ایک لفظ بھی ایسا نہیں ہے جس کے سلسلے میں دوسرے سے کہا جاسکے کہ اقبال نے اسے
 صرف اپنی نظموں میں استعمال کیا ہے اور اپنی غزلوں کو اس سے محفوظ رکھا ہے۔ اقبال نے
 اردو شاعری کی مردوجہ ڈکشن کو بھی ایک سرے سے بدل دیا۔ مگر اس نے جو نئی ڈکشن استعمال کی
 وہ بیشتر فارسی شاعری کی ڈکشن تھی اور اس کے ان ڈکشن کے اس انقلاب میں خالص اور مردوجہ
 کی ٹھیٹھ اردو کو بہت کم بار حاصل ہوا۔ اس کے باوجود اقبال کا یہی اقدام بے حد اہم ہے
 کہ اس نے شاعری کی مردوجہ ڈکشن سے یکسر مختلف ڈکشن میں بھی اعلیٰ درجے کی شاعری کرنا
 ممکن بنا دیا۔ جو شش پر بھی فارسیت کا بہت گہرا اثر تھا اور یہ اثر اب تک قائم ہے مگر اس
 کی نظموں میں ایسے الفاظ بھی بھر پور انداز میں استعمال ہوئے جنہیں خالصتہً اردو کے الفاظ
 کہا جاسکتا ہے۔ مشکل صرف یہ ہے کہ جو شش غزل نہیں کہتا اور کہتا بھی ہے تو اس کا عنوان
 مقرر کر کے اسے نظم کی صورت میں پیش کر دیتا ہے۔ اور مستم یہ ہے کہ غزل ہی لفظ کے
 تعصب کی سب سے زیادہ شکار ہے اور جب تک اس صنف شعر کو اس تعصب سے چھٹکار

نہیں دلایا جاتا، ہم اس الزام سے بری الذمہ نہیں ہو سکتے کہ ہم نے بعض الفاظ کو اچھوت
 قرار دے رکھا ہے، حالانکہ زبانوں میں ذات پات نہیں چلتی اور کوئی لفظ برہمن اور کوئی
 شہور نہیں ہوتا۔

دورِ حاضر میں جو شعراء غزل بھی کہتے ہیں اور نظم بھی، ان کے کلام میں غزل و نظم کے
 الگ الگ الفاظ کی قید ختم ہو گئی ہے۔ وہ جس ڈکشن میں غزل کہتے ہیں اسی میں نظم بھی کہتے ہیں
 اور یہ اس لحاظ سے نہایت خوشگوار اقدام ہے کہ اس طرح غزل گو شعرا اپنے ارد گرد اٹھی
 ہوئی تفصیلوں سے باہر بھی جھانکنے لگے ہیں۔ فیض کی مثال لیجئے کہ اس کی نظم اور غزل کا لہجہ صد
 فیصد ایک جیسا ہے۔ نظم کے لئے وہ جو الفاظ منتخب کرتا ہے انہی کو غزل میں بھی استعمال
 کرتا ہے اور یوں اس کے ہاں اردو شاعری کے یہ دو اصناف دو الگ الگ خانوں میں بٹے
 ہوئے نہیں ہیں۔ البتہ فیض کی شاعری کی زبان وہی ہے جسے کلاسیکی اردو غزل کے بہترین
 الفاظ اور بہترین ترکیبوں کا پتھر کھا جا سکتا ہے۔ روزمرہ استعمال میں آنے والے عام بول چال
 کے الفاظ استعمال کرنے کا حوصلہ فیض نے بھی نہیں کیا۔ گزشتہ چند برس سے اس کی شاعری
 کی ڈکشن میں ایک تبدیلی رونما ہو رہی ہے مگر اسے بیدید فارسی کا اثر سمجھ لیجئے۔ یہ ڈکشن، م راشد
 کی اس ڈکشن کے مشابہ ہے جو اس نے اپنے قیامِ تہران کے دنوں میں اختیار کی اور اس کے
 ہاں ایسی صورت پیدا ہو گئی جیسے کوئی ایران نژاد شاعر اردو میں شاعری کر رہا ہے۔ فیض اس حد تک
 تو نہیں گیا اور میرے خیال میں اس حد تک جانے گا بھی نہیں کیونکہ وہ اپنے سامعین اور ان کی زبان
 سے بے خبر نہیں ہے مگر بہر حال اس کی ڈکشن میں تبدیلی خالص اردو کے بعض الفاظ کو تعصبات کی
 حکم بندوں سے خلاصی نہیں دلا سکی۔ اس ضمن میں معر شاعروں میں سے صرف فراق کو یہ امتیاز حاصل
 ہے کہ بنیادی طور پر ایک غزل نگار ہونے کے باوجود وہ الفاظ کے تعصب میں مبتلا نہیں ہے۔
 بعض ٹھیکٹ اردو الفاظ کو اپنی غزل میں اس خوبصورتی سے استعمال کر جاتا ہے کہ حیرت ہوتی
 ہے کہ یہ الفاظ جو شروع ہی سے اردو میں رائج تھے ہمارے قدیم بڑے بڑے غزل نگاروں کے

نزدیک غیر شاعرانہ اور غیر فصیح کیسے قرار پائے گئے۔ اس نے اردو غزل کو ہندوستان کی دھرتی کی پیداوار ثابت کرنے کے لئے بعض ہندی الفاظ کو بھی اپنی غزلوں میں رواج دیا ہے مگر ہم پاکستانیوں کے لئے یہ الفاظ ہمیشہ اجنبی رہیں گے۔ بہر صورت غزل میں ٹھیٹ اردو الفاظ کے استعمال کا سہرا قرآن کے سر بندھتا ہے اور اسی کی جرأت رنداز نے اردو شاعروں کو یہ سوچنے پر مجبور کر دیا ہے کہ آخر بعض الفاظ سے متعلق ہم تعصب میں مبتلا کیوں رہیں جب کہ نئے مفہام کے لئے ہمیں نئے الفاظ کی اشد ضرورت ہے اور جب یہ الفاظ قرآن کی طرح سلیقے سے غزل میں کھپائے جاسکتے ہیں تو ہم قدیم ہندیا جدید ایران کے دروازے کیوں کھٹکھٹاتے پھریں۔

نوجوان شاعروں میں سے جن جرأت مندوں نے اس روایت کو آگے بڑھانا چاہا انہیں بعض حلقوں کی طرف سے مسلسل تنقید کا ہدف بنایا جا رہا ہے کہ اردو میں بعض الفاظ "شاعری خارج" اور بعض "غزل خارج" ہیں اور ایسے الفاظ کا استعمال غیر فصیح ہے اور بد ذوقی کی دلیل ہے۔ میں سمجھتا ہوں کہ یہ اندازِ نظر نہایت کوتاہ اندیشانہ ہے۔ اردو زبان ابھی ویسے بھی اپنی وسیع نہیں کہ شاعر کے ذہن میں کوئی خیال پیدا ہو تو اسے اظہار کا قالب مہیا کرنے کے لئے مترادف الفاظ کے پسے قطار اندر قطار کھڑے ہو جائیں۔ شعر کسنا ویسے ہی نہایت کڑا مرہلہ ہے لیکن اردو زبان میں شعر کسنا اور بھی مشکل کام ہے، کیونکہ خود ہم نے شعر کی حد تک اس زبان کو وسیع ہونے سے روک رکھا ہے۔ ایک مصرعِ ترکی خاطر تن شاعری میں سیروں لہوِ شیرا اسی لئے خشک ہوتا ہے کہ ہمارے پاس اظہار کے لئے وافر الفاظ نہیں ہوتے۔ نتیجتاً ہمیں کئی پیارے پیارے خیالوں اور جذبوں کا گلا گھونٹنا پڑتا ہے اور اگر ہم اظہار پر بھند ہو جائیں تو اقبال اور جوش اور راشد کی طرح ہم فارسی سے کمک لاتے ہیں اور اردو کے بعض حروفِ جار یا بعض ضمائر یا بعض افعال استعمال کر کے ہم سمجھتے ہیں کہ ہم نے اردو شاعری کی ہے۔ اگر ہم بعض الفاظ سے متعلق تعصبات میں مبتلا نہ ہوں تو ہماری یہ مشکل حل ہو سکتی ہے مگر ایک اور مشکل یہ ہے کہ جس نے بھی ٹھیٹ اردو کے بعض الفاظ کو شاعری میں استعمال کرنے کی جرأت کی،

ہدفِ طعن ٹھہرا۔ ہم غالب کا یہ مصرع بڑے شوق کے ساتھ اور ماتھے پر کوئی شکن لائے بغیر سنتے ہیں کہ ”پینس سے گزرتے ہیں جو کوچے سے ہمارے“ لیکن اگر ہم پینس کی جگہ ”ٹانگے“ یا ”موتڑ“ کا لفظ استعمال کر دیں تو یہ باقاعدہ ایک لطیف بن جاتا ہے۔ در اور دروازہ اور در پچھ ہماری غزل میں بار بار استعمال ہوتا ہے لیکن اگر کسی شعر میں کھڑکی کا لفظ آجائے تو چیز میں دیکھتے سے تعلق رکھتی ہیں۔ ہمیں ”مسند“ کا لفظ بہت پسند ہے مگر غزل میں کرسی یا صوفیہ کا لفظ آجائے تو ایسی غزل کہنے والا ایک دم ہماری نظروں سے گر جاتا ہے۔ سرو صنوبر کی جگہ اگر ہم نیم اور شیشم استعمال کریں اور جلد و جیموں کی بجائے اگر جہلم اور پدما کا ذکر لے آئیں تو الفاظ کی ”منوسمرتی“ مرتب کرنے والوں کو بڑی تکلیف ہوتی ہے۔ حالانکہ اگر ہمیں اپنی زبان کو ہمیشہ زندہ رکھنا ہے اور اسے زمانے کے نئے تقاضوں کے دوش بدوش رواں دیکھنا ہے تو ہمیں بعض الفاظ کے سلسلے میں اپنے تعصبات کو ختم کرنا ہوگا۔ اور اگر ہم ایسا نہیں کریں گے تو پھر کراچی کے بعض اصحاب کی اس قسم کی تجویزیں سنجیدگی سے زیر غور لانی جانی چاہئیں کہ ہمیں اردو اور بنگالی اور دوسری بولیوں کا جھگڑا ختم کرنے کے لئے ان سب زبانوں کو تھپوڑ کر عوالبی یا فارسی زبان اختیار کر لینی چاہئے جیسے زبان بھی کرتے کی قسم کی کوئی چیز ہوتی ہے کہ اتارا اور ایک طرف ڈال دیا۔

مگر ایسے الفاظ کئے استعمال کے لئے جو اردو غزل کے لئے اجنبی ہیں یا اجنبی قرار دیئے جاتے ہیں، سلیقہ لازمی ہے ویسے تو شاعری ہے ہی سلیقہ مندی لیکن بعض صورتوں میں جب شاعر ”انتقامی“ کا روانی پر اتر آتا ہے تو وہ ”اجنبی“ الفاظ کو بے ڈھنگے اور بے ڈھب انداز میں استعمال کرنے سے بھی نہیں چوکتا اور اس کا نتیجہ یہ نکلتا ہے کہ الفاظ کا تعصب بڑھتا ہے۔ اس کا ایک اور نقصان یہ ہوتا ہے کہ لوگ ان الفاظ ہی سے بدظن ہو جاتے ہیں۔ حالانکہ جیسا کہ میں نے پہلے عرض کیا ہے کوئی بھی لفظ بذاتِ خود پاک یا پلید نہیں ہے۔ اصل چیز تو اس کا استعمال ہے۔ شمع، پرداز، گل، ہیل، مشق، وصل وغیرہ کے الفاظ غالب

نے استعمال کئے ہیں تو پڑکین نے بھی استعمال کئے ہیں۔ سو ان الفاظ کی عظمت یا پستی ان کے استعمال میں مضمر ہے اور اگر ہمیں اردو شاعری اور خاص طور سے اردو غزل کے ارد گرد سے الفاظ کے تعصبات کی تفصیلی گرائی ہیں تو ہمیں "اجنبی" الفاظ کے استعمال میں غصے اور جوش انتقام کی بجائے سلیقے اور قرینے اور بلند ذوقی کا مظاہرہ کرنا ہوگا۔ ہمیں ان الفاظ کو اپنی غزل کی ڈکشن کا ایک ناگزیر حصہ بنا دینا ہوگا۔ جیسے غالب نے اپنے دور میں اور اقبال نے اپنے دور میں اور ذوق نے اپنے دور میں اس ڈکشن میں اضافے کئے اور آج یہ اضافے ہماری شاعری کی زبان کا سرمایہ ہیں۔ ہر دور میں ہر بڑے شاعر نے اپنے اظہار کے راستے میں جب کوئی رکاوٹ محسوس کی تو اس نے اپنی زبان کے بظاہر اجنبی الفاظ کو بے تکلفی اور خوش ذوقی سے اپنے شعروں میں کھپانے میں کوئی تھجک محسوس نہ کی۔ یوں ہماری شاعری اور بطور خاص ہماری غزل زمانے کے ساتھ آگے بڑھنے کے قابل ہو سکی۔ آج بھی اس بے تھجکی اور اسی خوش ذوقی کی ضرورت ہے۔ صرف اس صورت میں ہم غزل کی سی دلا دیز صنف کو عجائب گھر کی ایک چیز بن جانے سے بچا سکیں گے۔ بعض جدید شعراء نے میر و مرزا کی زبان میں غزل کہنے کی بھی کوشش کی ہے۔ ظاہر ہے اس کی بنیادی (لاشوری) وجہ بھی غزل کی میسر ڈکشن سے بغاوت ہے مگر یہ ہمارے ذوق انتخاب کا کوئی جاندار ثبوت نہیں ہے۔ ہمیں ماضی کو ساتھ لے کر حال کی راہ سے مستقبل کی طرف جانا ہے نہ کہ حال سے بھی فرار اختیار کرنا ہے اور مستقبل کی طرف سے بھی آنکھیں بند کر سینی ہیں۔ ہمیں جرأت یقیناً کرنی چاہیے مگر جرأت صرف توڑ پھوڑ کا نام نہیں ہے۔ جرأت میں تو تمیز و ارتقا کے مفہوم بھی پوشیدہ ہوتے ہیں۔

پاکستان کا قومی کلچر

ہمارا قومی کلچر کیا ہے؟

ایک روز جب میں نے ایک پڑھے لکھے بزرگ سے گفتگو کرتے ہوئے کہا تھا کہ ہم میں سے تو کسی کو یہ بھی معلوم نہیں کہ ہمارا قومی کلچر کیا ہے تو بزرگ بے صوف خاصے خفا ہو گئے تھے۔ اور میں ان کے خفا ہوتے سے خوش ہوا تھا کہ ممکن ہے گرامر می کے اس عالم میں وہ ہمارے قومی کلچر کی نشان دہی فرمادیں۔ مگر افسوس کہ ایک اعلیٰ پائے کے دانشور ہونے کے باوجود وہ صرف خفا ہی ہوتے رہے۔ اس دوران انہوں نے پتے کی صرف ایک بات کی۔ انہوں نے فرمایا: "بھلا یہ کیسے ممکن ہے کہ کسی قوم کو یہی معلوم نہ ہو کہ اس کا قومی کلچر کیا ہے اور اگر کوئی ایسی قوم اس دنیا میں موجود ہے تو اسے اپنے قومی کلچر کے خدوخال فوراً معین کر لینے چاہئیں ورنہ اس کی قومی حیثیت ہی خطرے میں پڑ جائے گی۔" بہر حال وہ یہ بتاتے بغیر کہ ہمارا قومی کلچر کیا ہے، بصد رہے کہ ہمارا ایک قومی کلچر ہے۔ وہ بزرگ تھے میں ان کا تعاقب کرنے کی جسارت نہ کر سکا اور یہ جسارت شاید اس لئے بھی نہ کر سکا کہ اگر وہ پٹ کر مجھ ہی سے پوچھ بیٹھے کہ ہمارا قومی کلچر کیا ہے! تو میں انہیں کیا جواب دوں گا۔

خدا نخواستہ میرا مقصد یہ نہیں کہ ہمارا قومی کلچر سرے سے ہے ہی نہیں۔ معلومہ تاریخ

سے پہلے بھی، جسے لوگ زمانہ قبل تہذیب بھی کہہ دیتے ہیں، انسانی گروہوں کے اپنے اپنے کلچر جوتے تھے۔ آخر اس دور میں بھی تو زندہ رہنے کا ایک خاص ڈھب ہوتا تھا اور کلچر طبعی حیات ہی کا تو دوسرا نام ہے۔ پھر یہ کیسے ممکن ہے کہ بیسویں صدی عیسوی کے نصف آخر میں جب انسان نے کائنات پر غور کرنے کی منزلوں سے آگے نکل کر کائنات میں سفر کرنے کا آغاز کر دیا ہے، ایک خود شناسی اور باشعور اور بہادر قوم کسی قومی کلچر سے محروم ہو۔ سو پاکستانی قوم کا بھی ایک قومی کلچر یقیناً ہے۔ شکل صرف یہ ہے کہ ہم میں سے ہر شخص اس قومی کلچر کی اپنی تشریح کرتا ہے اور ایک تعریف دوسری تعریف سے اکثر و بیشتر سراسر مختلف ہوتی ہے۔ ہمارے بڑے بڑے دینی اور تعلیمی علماء، بڑے بڑے شعراء و ادباء، بڑے بڑے مصلحین اور سیاستین گزشتہ اٹھارہ برس میں متعدد بار قومی کلچر پر اظہار رائے فرما چکے ہیں۔ اس کے باوجود اگر اس کلچر کی ہیئت ابہام کی شکار ہے تو اس کا صاف مطلب یہ ہے کہ ہم میں سے کوئی بھی اپنے قومی کلچر سے متعلق یا تو واضح نہیں ہے یا ذاتی تعصبات کا شکار ہے۔ اس سبب سے ہمارے ہاں کلچرل بے نظمی (میں اسے بد نظمی نہیں کہوں گا) پھیلی ہوئی ہے۔ کلچر کے بعض مظاہر اگر ایک گروہ کے نزدیک کشتی ہیں تو دوسرے گروہ کے خیال میں کلچر کی زندگی اور توانائی کا ثبوت ہیں۔ اسی طرح پہلے گروہ کی رائے میں ہمارے قومی کلچر کی جو خصوصیات ہیں وہ دوسرے گروہ کی نظر میں اس ترقی یافتہ اور سائنسی دور اور خلا نوردی کے زمانے میں ناقابل قبول اور اس لئے سوختنی ہیں۔ دو گروہوں کا ذکر میں نے محض اپنی بات سمجھانے کے لئے کیا ہے۔ درتہ کلچر کے بارے میں تو یہاں فرد بہ فرد اختلاف ہے۔ بظاہر ایسی بات پڑھنا اور سُننا بھی ہیئت تکلیف دہ ہے مگر اس حقیقت کے ثبوت مہیا ہو سکتے ہیں۔ مثال کے طور پر اگر کوئی ادارہ پاکستان کے قومی کلچر کے موضوع پر ایک عالم دین، ایک سائنس دان، یونیورسٹی کے ایک استاد، ایک شاعر، ایک سیاست دان، گلبرگ کی ایک بیگم، مصری شاہ کی ایک خاتون، گورنمنٹ کالج کے ایک طالب علم، اور کسی میم خانے کے ایک منصرم کو مضمون لکھنے یا تقریر کرنے کی دعوت دے تو موجودہ حالات میں یہ سوال ہی پیدا نہیں ہوتا کہ ان میں سے کسی کے خیالات کسی دوسرے کے خیالات

پر نسلت ہو جائیں۔ زیادہ سے زیادہ پانچ فیصد تک تو اتفاق رائے ممکن ہے مگر باقی پچانوے فیصد
 پر اختلاف ہی کی کار فرمائی ہوگی۔ اس صورت حال کو کلچرل بے تقسی کے سوا اور کیا نام دیا جاسکتا ہے
 قومی کلچر نہ تو کوئی ایسی جہت ہے جسے بازار میں حشر دیا جاسکے اور نہ کوئی ایسا علم ہے جسے
 کسی دانش گاہ سے حاصل کر کے عام کیا جاسکے۔ قومی کلچر تو اس قوم کے ہر فرد کے رگ و پے میں
 جاری دساری ہوتا ہے۔ وہ اسی کلچر کی روشنی میں اٹھتا بیٹھتا، کھاتا پیتا، سوچتا، فکر کرتا، محبت اور
 نفرت کرتا، ارادے باندھتا اور انگلیں پیدا کرتا، تجربوں میں سے گزرتا اور آدرشوں کو اختیار
 کرتا، گاتا اور تصویریں بناتا، شعر کہتا اور مابعد الطبیعیات کو ادراک کی گرفت میں لاتا، کائنات
 کو تسخیر کرتا اور زندگی کو زندہ رہنے کے لائق بناتا ہے۔ قومی کلچر میں جو یہ وسعت اور گہرائی ہے،
 یہ صدیوں کے انسانی رشتوں اور سوچوں اور امنگوں کی تخلیق ہے۔ اس کا مطلب یہ ہوا کہ قومی کلچر
 کی طرف ہماری صحیح رہنمائی قومی تاریخ کرتی ہے اور قومی تاریخ کسی خاص صدی کے کسی خاص سنہ
 کے کسی خاص دن سے شروع نہیں ہوا کرتی۔ تاریخ کا آغاز تو ہمیشہ ماضی کی دھند اور مزید دھند اور
 پھر مزید دھند میں ڈب بٹا چلا جاتا ہے۔ یوں کسی بھی قوم کی تاریخ صرف چند برس یا صرف چند صدیوں
 پر پھیلی ہوئی نہیں ہوتی۔ قومی کلچر قومی تاریخ سے بڑی شدت کے ساتھ وابستہ ہوتا ہے۔ قومی تاریخ
 اس جزائیاتی خطے کی تاریخ ہوتی ہے جس میں یہ قوم بستے ہے۔ سو قومی کلچر بھی اسی مٹی کی پیداوار
 ہوتا ہے جسے خاکِ پاکِ وطن کہتے ہیں۔ اس نقطہ نظر سے دیکھا جائے تو ہمارا کلچر اس خطے ارض
 کی معلومہ تاریخ جتنا پرانا ہے۔ البتہ ساتھ ہی اس نکتے سے صرف نظر نہیں کرنا چاہیے کہ کلچر کسی
 ہمیشہ کے لئے مقرر اور مضبوط لائحہ عمل کا نام نہیں ہے۔ کلچر انسانی ذہن کی طرح نامیاتی ہے۔
 یہ مسلسل بدلتا اور سنورتا اور ارتقا پذیر رہتا ہے اور جب کوئی کلچر بظاہر مر جاتا ہے تو وہ دراصل مرتا
 نہیں ہے بلکہ اس کی بعض زندہ رہنے والی خصوصیات دوسرے کلچر میں نفوذ کر جاتی ہیں یا پھر اس
 کی بعض قدروں کی صورت بدل جاتی ہے اور یہ سب تبدیلی انسانی ذہن کی ترقی کے تابع ہے۔
 انسان جو صنّاع بھی ہے، تخلیق بھی کرتا ہے اور خوب سے خوب تر کی طرف بھی اپنا سفر جاری رکھتا ہے

جب کوئی مورخ پاکستان کی تاریخ کا آغاز موجودہ ڈو یا ہٹریپ سے کرتا ہے تو بعض عناصر کو یہ جہارت بہت ناگوار گزرتی ہے۔ محض اس لئے کہ موجودہ ڈو یا ہٹریپ کی تہذیب تو بت پرستوں کی تہذیب تھی اس لئے ہمارا ان سے کیا رشتہ! اپنی تاریخ اور اپنے کلچر کے سلسلے میں یہ نہایت درجہ جذباتی طرز عمل ہے۔ جب موجودہ ڈو اور ہٹریپ کی تہذیب سے ہم اپنی تاریخ اور کلچر کا آغاز کرتے ہیں تو اس کا مطلب خدا نخواستہ یہ نہیں ہوتا کہ ہمیں بت پرستی عزیز ہے یا ہم اپنے ماضی قریب کی تاریخ اور اپنے موجودہ کلچر سے بدظن ہیں! اس کا مفہوم تو صرف یہ ہوتا ہے کہ ہم کہاں ہیں اور کہاں کجاں سفر کرتے ہوئے کہاں پہنچے ہیں۔ وہ قدیم تہذیبیں اپنی بعض خصوصیات کو مستقبل کے حوالے کر کے ختم ہو گئیں۔ موجودہ ڈو سے اپنی تاریخ کا آغاز کرنے کے یہ معنی کیسے ہوئے کہ ہمیں موجودہ ڈو کے سے شہر بنانے کا شوق ہے اور ایسے ہی ظروف استعمال کرنے کی آرزو ہے اور ایسے ہی بت تراشنے کی امنگ ہے۔ ویدک اور برہمنی اور بودھی کلچر (اور شاید بیچ میں یونانی کلچر بھی) آئے اور بعض آثار کو مستقبل کے حوالے کر کے چلے گئے۔ پھر اس خطہ زمین میں عرب وارد ہوئے۔ اس کے بعد افغان آئے۔ پھر مغل آئے۔ پھر انگریز آئے اور اب انشاء اللہ تعالیٰ قیامت تک یہاں پاکستانی ہی حکمران رہیں گے مگر ہم اتنے بہت سے کلچروں کو آخر کس عقلی دلیل سے نظر انداز کر سکتے ہیں اور اگر انہیں نظر انداز ہی کرنا ضروری ٹھہرتا ہے تو پھر آخر کیا سبب ہے کہ ہم جس انداز میں یہاں پاکستان کے اندر رہتے بے تہ ہیں اور ہمارا جو قومی طرز حیات ہے وہ اہل مصر یا اہل شام یا اہل ترکیہ یا اہل ایران یا اہل افغانستان یا اہل انڈونیشیا کا سا طرز حیات نہیں ہے۔ یہ اہل ہندوستان کا سا طرز حیات بھی نہیں ہے۔ یہ خالصتاً پاکستانیوں کا اپنا طرز حیات ہے اور یہ طرز حیات ہمیں ہمارے دین اور ہمارے عقائد کے علاوہ ہماری تاریخ اور ہمارے جغرافیائی حالات نے بھی دیا ہے۔ یقیناً ہم سب مسلمان ہیں اور یقیناً ہمیں مسلمان ہونے پر فخر ہے۔ یقیناً ہمارے قومی کلچر کی صورت پذیری میں غالب کردار ہمارے مذہب کا ہے۔ یقیناً جب ہم لا الہ الا اللہ کہتے ہیں تو ذہنوں کے سب بت پاش پاش ہو جاتے ہیں اور

(ما سوا اللہ) دنیا کی ہر قوت ہمارے سجدے سے ہمیشہ ہمیشہ کے لئے مجرّم ہو جاتی ہے یقیناً ہمارے قومی کلچر کی تشکیل میں ہماری اس خدائے واحد کی پرستش اور خدا کے سوا کسی کے سامنے سر نہ جھکانے کے جذبہ محترم کو بڑا دخل حاصل ہے لیکن ہمیں اتنا حقیقت پسند تو ہونا ہی پڑے گا کہ ہمارا لباس عربی لباس سے مختلف ہے کیونکہ ہمارے ہاں اس شدت کی گرمی نہیں پڑتی اور ہمیں ام کلثوم سے زیادہ نور جہاں کا انداز ترنم بھلا لگتا ہے کیونکہ پاکستانی نئے اور پاکستانی دھن اور پاکستانی سُر میں پاکستانی جذبات کو پاکستانی زبان میں ادا کرتی ہے۔ آخر کلچر کے ان مظاہر کے اختلاف کا اعتراف کرتے ہیں ہمارا کون سا عقیدہ مزاحم ہے اور اگر کوئی عقیدہ مزاحم نہیں تو ہم اپنی تاریخ سے ڈرتے کیوں ہیں ؟

قومی تاریخ اور اس طرح قومی کلچر کی تاریخ کا معاملہ طے ہو جائے تو قومی کلچر کی وضاحت میں بہت سی آسانیاں پیدا ہو سکتی ہیں اور اسے جلد سے جلد طے ہونا چاہیے، ورنہ قومی کلچر کے باطنی یا روحانی مظاہر یعنی شعر و ادب اور مصوری و موسیقی نیز دیگر فنون لطیفہ کا مستقبل مخدوش رہے گا۔ اس خدشے کی وجہ یہ ہے کہ ہمارے معاشرے میں فنون کو گناہ اور فنکار کو گنہگار سمجھا جانے لگا ہے، یہ درست ہے کہ وہ لوگ جنہیں فنکاری کا دعویٰ ہوتا ہے، سب کے سب فنکار نہیں ہوتے اور وہ چیزیں جو فن کے نام پر تخلیق کی جاتی ہیں، سب کی سب فن نہیں ہوتیں مگر فنون میں حسن و قبح کا مرحلہ بھی تو اُس وقت آتا ہے جب فنون کے سلسلے میں ہمارا طرز عمل بالکل واضح ہو۔ اسی کو گونگا نتیجہ ہے کہ ہمارے فنی معیار ابتری کے شکار ہیں۔ جب فنی معیاروں میں ابتری پھیلتی ہے تو فنی تخلیقات پر نہایت ناگوار اثر پڑتا ہے اور جب فنی تخلیقات کے معیار گر جاتے ہیں تو یہ اس خطرے کی نشانی ہوتی ہے کہ ہم اپنے کلچر اور اپنی تہذیب کے سلسلے میں واضح نہیں ہیں۔ ہم بھی نہیں جانتے کہ ہماری قوم کیا سوچ رہی ہے اور اس کی روحانی ضرورتیں کیا ہیں۔ یوں خوبصورتی اور بھدا پن آپس میں گڈ مڈ ہو جاتے ہیں اور قوم کی حسن امتیاز گنڈ

ہو جاتی ہے۔ خدا نہ کرے ہم پر ایسا ساخنہ گزرے لیکن اپنے کلچر کے سلسلے میں ہمارا صنعت بلے
 خدا تشریحات تک ہے۔ اس معاملے میں حقیقت پسندی اور جرات مندی سے کام لینا چاہیے۔
 حقیقت پسندی سے یوں کہ ہم اپنی تاریخ کی تعیین کر لیں اور جرات مندی سے یوں کہ اس
 کا اظہار کر دیں اور اپنے بڑوں سے بڑے ادب کے ساتھ گزارش کریں کہ کلچر کی اہمیت کو
 پہچانئے۔ جس قوم کو اپنے کلچر کا شعور نہ ہو، وہ روحانی طور پر منتشر رہے گی۔ قوم کی انفرادیت
 اس کے انفرادی کلچر میں پوشیدہ ہوتی ہے اور قومی انفرادیت کے مکمل اور غیر مبہم شعور
 کے بغیر قومی یک جہتی اور ہم آہنگی کا خواب تعبیر کو ترستا رہ جاتا ہے۔ جیسا کہ پہلے عرض
 کیا جا چکا ہے، ہمارا قومی کلچر موجود ہے مگر اس کے خدا حال دھندلانے ہوئے ہیں۔ اس
 کلچر کو اپنے تہذیبی بڑوں کی 'منظوری' درکار ہے۔ یہ منظوری فوراً ملنی چاہیے کیونکہ قومی
 تعمیر و ارتقا کے سفر میں ہم زیادہ دیر تک ایک جگہ پڑاؤ ڈالے بیٹھے نہیں رہ سکتے۔ البتہ اس
 پہلو سے ہمیں قطعی واضح ہونا چاہیے کہ ہمارا جو بھی کلچر ہے وہ پاکستانی کلچر ہے۔
 عرب اور ایرانی اور ہندی کلچروں سے مختلف ہمارا اپنا انفرادی پاکستانی کلچر!۔

(مارچ ۱۹۶۶ء)

حسُن و جمال کا مفہوم محدود نہیں

پچھلے دنوں ایک محفل میں قومی کلچر پر بحث ہو رہی تھی۔ ظاہر ہے کہ جہاں کلچر کے موضوع پر بات ہو رہی ہو وہاں احساسِ جمال اور آرائشِ جمال کا ذکر لازماً آئے گا۔ سو آیا اور بار بار آیا۔ اس پر اس محفل کے ایک بزرگ نے جوش میں آکر کہا کہ آج ہم تاریخ کے جس دور میں سے گزر رہے ہیں، وہ اس امر کا متقاضی ہے کہ ہماری تمام تر توجہ فنِ حرب کی طرف ہو اور یہ آرائشِ جمال کا زمانہ نہیں ہے اور مسلمانوں کے کلچر میں تو مردانگی ہے۔ وغیرہ وغیرہ۔ صاف ظاہر ہے کہ یہ صاحبِ خلوص نیت کے باوجود کلچر کے مختلف مظاہر کے باہمی رشتوں سے نا آشنا تھے۔ ان کا خیال یہ تھا کہ حسن و جمال پر صرف عورت ذات کا حصار ہے اور مردانگی ایک ایسی صفت ہے جسے حسُن چھو بھی نہیں گیا ہے اور کسی قوم کے فنِ حرب اور اس کے فنِ جمال آرائی میں کوئی دور دراز کا بھی تعلق نہیں ہے۔ شاعر نے ایسے ہی کسی موقع پر کہا تھا

سخن شناس نہ دلبرا خطا میں جا ست

آرائشِ جمال صرف آرائشِ زلف و رخسار تک محدود نہیں ہے یہ زندگی کے ہر شعبے اور ہر شعبے کی ہر تفصیل اور اس تفصیل کے ہر جز میں حسن و تناسب پیدا کرنے کا نام ہے۔ جب

آرائشِ جمال کی اصطلاح قومی کلچر کے حوالے سے استعمال ہوتی ہے تو اس میں عورت کے حُسن کے علاوہ اخلاق کا، رسم و رواج کا، حتیٰ کہ مزاج پر سی تک کا حُسن، نیز شہر کا، باغ کا، شہر کا، مٹی کا، بلکہ کسی دکان کے سامنے پور ڈیمک کا حُسن بھی شامل ہوتا ہے۔ جب باغ جناح کے ایک دلنواز گوشے کو "گلستانِ فاطمہ" کا نام دیا گیا تھا تو اس کی پیشانی پر یہ الفاظ اتنے بھونڈے پن سے لکھوائے گئے تھے کہ پطرس کا سا ہنسنے ہنسانے والا ادیب بھی اپنے ایک مضمون "کراچی کے ایک دوست کے نام" میں اس جمالِ کُشی پر رد دیا تھا۔ اور جب وہ فنِ خطاطی میں مسلمانوں کے کمالات کے تذکرے کے ساتھ "گلستانِ فاطمہ" کی کریمہ کتابت کا ذکر کر رہا تھا تو دراصل وہ آرائشِ جمال کی متدر کو زندہ کر رہا تھا، اور اہل وطن میں وہ خوشگوار ذہنی کیفیت پیدا کرنے کی کوشش کر رہا تھا جو زندگی کے ہر شعبے میں حسن و تناسب کی متلاشی رہتی ہے اور جب اس کی جمال پرستی کی حس تشنہ رہتی ہے تو وہ بھونڈے پن اور بد صورتی کے خلاف چیخ اٹھتی ہے اور یہ بڑی اصلاحی چیخ ہوتی ہے۔ زندہ قوموں میں یہی احساسِ حُسن اور یہی آرائشِ جمال کا جذبہ ان کی سیاست اور معاشرت پر بھی حاوی رہتا ہے۔ سیاست تاریخ کا کوئی موڑ بھونڈے پن سے کاشتی ہے تو قوم کو اسپاہی صدر پہنچتا ہے جیسے کسی خوش ذوق انسان کے سامنے کسی شعر کو غلط پڑھ دیا جائے یا جیسے کسی گانے والے کی نے میں ذرا سی لغزش آئے اور سننے والوں کے دلوں پر ایک ضرب سی پڑے۔ اسی طرح معاشرت میں جب ہم بے حد امیر اور بے حد غریب آدمی کا موازنہ کرتے ہیں تو ہمیں یہ محسوس ہوتا ہے جیسے کوئی شخص گھر میں بٹھے بہترین لباس پہن کر شہر پر آجائے اور تب لوگ کھینیں کہ وہ تو پاؤں سے ننگا ہے یا اس کے کوٹ میں چونڈ لگا ہے یا اس کی قمیص کے بٹن غائب ہیں سو یہ بولناک طبقاتی تفاوت بھی بد صورتی ہی کی ایک صورت ہے اور جب کوئی شخص اس بھونڈے پن کے خلاف پلٹا اٹھتا ہے تو دراصل وہ احساسِ جمال کا اور آرائشِ جمال کا یعنی توازن و تناسب کا مطالبہ کر رہا ہوتا ہے۔

ہماری تہذیبی زندگی کا یہ بہت بڑا المیہ ہے کہ ہم نے بعض الفاظ و اصطلاحات کے

وسیع معانی کو بے حد محدود کر دیا ہے۔ اور پھر انہیں انہی محدود معانی میں اتنے تو اتار سے استعمال
 کیا ہے کہ ان کے اصلی مفہام قطعاً طور سے پس منظر میں چلے گئے ہیں۔ حسن و جمال اور احساس
 جمال اور آرائش جمال کے تو اس انتہا تک معنی بدل گئے ہیں کہ یہ الفاظ بے معنی سے ہو کر رہ گئے
 ہیں۔ حد یہ ہے کہ گھروں میں کوئی حُسن کا لفظ استعمال کر بیٹھے تو بزرگوں کی تیوریاں چڑھ جاتی
 ہیں کہ یہ بُری صحبت کا اثر ہے۔ اسی طرح جمالیات کا تذکرہ بھی خلافِ تہذیب ہے جبکہ جمالیات
 ہی تو جانِ تہذیب ہے۔ اس اندازِ نظر کے اسباب بے شمار ہیں۔ چند اسباب تاریخی ہیں، چند
 سیاسی ہیں، چند تعلیمی ہیں اور چند اس تنگ نظری اور حوصلہ پسندی سے متعلق ہیں جس نے
 مذہب اور فنونِ لطیفہ کو ایک دوسرے کی ضد قرار دے رکھا ہے اور جو زندگی کی تمام نعمتوں
 کو، چاہے یہ نعمتیاں انسان کو خیر کی طرف ہی کیوں مائل نہ کریں، دیوار میں زندہ چنوا دینے کے
 لئے شور مچا رہی ہے۔ جس معاشرے میں حُسن کا نام لینا ہی جرمِ بھڑے وہاں تو ازن و تناسب
 کی تلاش بے سود ثابت ہوتی ہے اور جو معاشرہ ان صفات سے محروم ہو اسے زندہ قوم
 کا معاشرہ قرار نہیں دیا جاسکتا۔ سو احساسِ جمال تو کسی قوم کے تہذیبی ارتقا کی واحد کسوٹی
 ہے مگر ہمارے ہاں احساسِ حُسن اور آرائشِ جمال کا صرف یہ مفہوم لیا جاتا ہے کہ عورت لب
 شک کس رنگ کی لگائے، بھویں کس انداز سے بنائے، بال کیسے سنوارے، لباس کیسا پہنے
 یا برقعے کو زیادہ سے زیادہ فیشن ایبل کس طرح بنائے۔ حُسن و جمال کو یوں صرف عورت کی ظاہری
 آرائش و زیبائش میں محدود کر دینے ہی سے یہ الفاظ "غیر پارلیمانی" قرار دینے جا چکے ہیں اور
 کسی کو اتنی بھی فرصت نہیں کہ وہ کسی شعر پر نہیں تو ان مقدس الفاظ پر ہی غور کر لے کہ اللہ جمیل
 و مجیب الجمال! اذان کے صوتی حسن اور قرآن مجید کی قرأت کے حسن پر ہی اگر تامل فرمایا جائے تو حُسن
 کے گرد محدود معانی کا جو نول چڑھا دیا گیا ہے وہ چٹخ کر رہ جائے۔ جس قوم کے مذہبی فرائض
 میں بھی صفاتِ اور نفاست یعنی تناسب و توازن کو پیشِ نظر رکھنے کی تلقین کی گئی ہے اسی قوم کو
 اگر حسن و جمال کے الفاظ سنتے ہی بدک اُٹھنے کی عادت پڑ گئی ہے تو یہ کوئی معمولی حادثہ نہیں

ہے، ایک تہذیبی المیہ ہے اور سیاسی، تہذیبی اور فنی ہر مفاہم میں اس المیے کا شعور معنی جلد پیدا ہوا تھا ہی قوم کے مستقبل کے لئے بہتر ہے، اور یاد رکھنا چاہیے کہ ہمارا مستقبل ہماری آج کی سوچوں اور کارگزاریوں کے نتائج ہی کا دوسرا نام ہے۔ زمانہ حال میں جب ہم کوئی بات یا کام کر رہے ہوتے ہیں تو دراصل ہم اپنے مستقبل کی تعمیر میں ایک نئی اینٹ جمادہ ہوتے ہیں۔

جب بھی فن، ادب، تہذیب، کلچر اور معاشرت کی بحثوں میں جہاں، احساس جہاں، آرائش جہاں کا ذکر آتا ہے تو یار لوگ فوراً اقبال کا وہ مشہور شعر پڑھنے لگتے ہیں جو دراصل عیاشی کے خلاف ہے مگر جسے حسن و جمال کے تمام مظاہر کے خلاف استعمال کیا جانے لگا ہے۔ شعر یہ ہے۔

میں تجھ کو بتاتا ہوں نقتدیر اُمم کیا ہے

شمشیر و سناں اول، طاؤس و رباب آخر،

ظاہر ہے کہ جب اقبال یہ شعر کہہ رہے تھے تو ان کے ذہن میں دوسری قوموں کے عروج و زوال کے علاوہ خود مسلمانوں کی تاریخ بھی ہوگی اور برصغیر میں اسلامی اقتدار کے زوال کا اصل سبب یہی ہے کہ مسلمانوں نے "شمشیر و سناں" کو طاق پر رکھ دیا اور صرف "طاؤس و رباب" کے ہو کر رہ گئے۔ اس شعر کو سمجھنے کے لئے اگر ہم مغلوں کے دور زوال کے تاجداروں کے حالات پیش نظر رکھیں تو بہت سی الجھنیں دور ہو جائیں گی۔ ساتھ ہی اسی زمانے کے آس پاس برصغیر میں پکھری دوسری اسلامی ریاستوں کے حکمرانوں کے مشاغل کا بھی مطالعہ کیجئے تو "طاؤس و رباب" کا حقیقی مفہوم آپ کے سامنے آجائے گا۔ ان لوگوں میں سے کئی ایک نے اپنے درباروں کو عیاشی کے اڈوں میں بدل لیا تھا اور عیاشی محض شاہد شراب تک ہی محدود نہیں ہوتی۔ جس نوآب نے سید انشاء کے سے ذہن شاعر کو روزانہ ایک نیا لطیفہ سنانے پر مامور کر رکھا تھا وہ بھی ایک لحاظ سے عیاشی ہی میں مبتلا تھا۔ طاؤس و رباب کی اس غلامی نے کتنی قوموں کا بیڑا غرق کیا۔ اس کی تفصیل میں جانے کی ضرورت نہیں۔ میرا مقصد محض یہ تھا کہ اقبال نے اپنے اس شعر میں حسن و جمال کو زندگی سے خارج کر دینے کی تلقین نہیں کی بلکہ حسن کو خیر کی بجائے شر میں

بدل ڈالنے کی نذمت کی ہے۔ اور میں 'طاؤس درباب' کی اس غلامی کو حُسن نہیں بلکہ انتہائی بھونڈا پن اور جمال گُشتی متدار دیتا ہوں۔ بعیاشی میں نہ توازن ہوتا ہے نہ تناسب۔ اس لئے حُسن و جمال کے ساتھ اس کا کوئی رشتہ نہیں ہے اور اسی لئے اقبال کا یہ شعر نہ حُسن کی تہذیبی متدر پر خطِ تفسیح کھینچ رہا ہے اور نہ جمالیات کو خود آگاہ قوموں کی زندگی میں سے خارج کر رہا ہے۔ وہ تو حُسن و جمال کے غلط استعمال بلکہ استحصال کے خلاف ایک صدائے احتجاج ہے اور اگر یہ نہیں تو پھر ہم مسلمان حکمرانوں کی قدر دانی فنون پر کیوں فخر کرتے ہیں اور ان شاعروں اور مغنیوں اور مصوروں اور نقاشوں کے نام ہمیں کیوں ازبر ہیں جنہوں نے اسلامی درباروں کی مہمت افزائیوں کی وجہ سے اسلامی اور عالمی تہذیبی سرمائے میں غیر فانی اضافے کئے؛ کم سے کم اس زمانے میں تو ہمیں محمد شاہ (زنگیلے) اور واجد علی شاہ (جان عالم پیا) کے درباروں - اور آج کی موسیقی کا لفرنسوں اور ثقافتی اجتماعوں میں امتیاز کرنا چاہیے اور 'طاؤس درباب' کے الفاظ کو ان کے صبر لغوی معنوں ہی سے نہیں بچانا چاہیے کہ اس طرح تو اقبال کے 'عشق' اور خودی کے مفہیم بھی خطرے میں پڑ سکتے ہیں۔

مجھے قدم قدم پر محسوس ہوتا ہے کہ ہم بعض ذہنی مجبور یوں یا دقتی مصلحتوں کے باعث اپنے تہذیبی مظاہر کے ساتھ دشمنی پر اتر آئے ہیں۔ اگر ہمارا یہ شغل جاری ہو تو وہ وقت کچھ زیادہ دور نہیں جب ہم خوبصورتی ہی سے 'الرجب' ہو جائیں گے۔ یہ خوبصورتی انسانی بدن کی ہو، مناظر فطرت کی ہو، تہذیبی قدروں کی ہو یا معاشرتی رکھ رکھاؤ کی۔ خدا نہ کرے کہ کوئی ایسا دن بھی آجائے جب حُسن ہمارے نظام زندگی میں سے مکمل طور پر خارج ہو چکا ہو اور ہمارے مزاج میں پتھر اور کانٹے اور ریت اور اولے بھر جائیں۔ ہم زندگی اور اس کی رہنمائیوں اور اس کی خوبصورتیوں سے پیار کرتے والی قوم ہیں۔ اس لئے مجھے یقین ہے کہ ایسا منحوس لمحہ ہماری تاریخ میں کبھی وارد نہیں ہو سکتا۔ لیکن بعض افراد ہم کے ذہنی رجحانات سے معلوم ہوتا ہے کہ وہ اسی لمحے کے عشق میں مبتلا ہیں اور اپنی کبھی نفسیاتی مائیگی کو پوری قوم کے ذہن پر مسلط کرنے کے درپے ہیں۔ ان لوگوں کو جو اپنی تہذیب کو متوازن

اور متناسب دیکھنا چاہتے ہیں اپنی پوری قوت سے اس مبالغہ آمیز رجحان کا مقابلہ کرنا چاہیے اور قومی زندگی کے ہر شعبے میں احساسِ حُسن اور آرائشِ جمال کی قدروں کو عام کرنے کی بھرپور کوشش کرنی چاہیے۔ اس تحریک کا پہلا مرحلہ وہی ہے جس کی طرف میں شروع ہی میں اشارہ کر چکا ہوں۔ یعنی حُسن و جمال کے حقیقی اور وسیع تر مفہوم کو لوگوں میں عام کرنا اور ان کے محدود و محصور معانی کے خول کو چھٹکانا۔ یہ میں اس لئے عرض کر رہا ہوں کہ سچ بولنا بھی حُسن ہے، سنی نوع انسان سے ہمدردی کرنا بھی حُسن ہے، فراخ دلی بھی حُسن ہے۔ غرض ہر نیکی حُسن ہے۔ ہر صداقت حُسن ہے۔ ہر حقیقت حُسن ہے۔ حُسن کے مفہوم کو محدود کر کے ہم ان تمام نیکیوں، تمام صداقتوں اور تمام حقیقتوں پر بھی مَن مانے خول چڑھالیں گے اور اپنے مستقبل کو ایک چمکنے میں کس دیں گے۔

(جون ۱۹۶۶ء)

ہماری تہذیبی انفرادیت نمایاں نہیں

ہم ایک تقریب کے سلسلے میں اعلیٰ درجے کے ایک ہوٹل میں بیٹھے چائے کا انتظار کر رہے تھے جب ایک بزرگ دانشور نے ہوٹل کے اس کمرے کے دروازوں اور کھڑکیوں پر ٹکے ہونے پر دوں کی طرف اشارہ کرتے ہوئے کہا: "ان پردوں کے نقش و نگار ہماری تہذیب کی نمائندگی نہیں کرتے۔ یہ مغرب سے آئے ہیں۔ ان کی نوعیت صلیبی ہے۔ ان پردوں کا کپڑا تو پاکستانی ہے اور ان کا ڈیزائن ہمیں پاکستان میں سوچا گیا ہے مگر جو کچھ تیار ہوا ہے، جو کچھ اس وقت ہمیں دکھائی دے رہا ہے، وہ پاکستانی نہیں ہے، انگلستانی ہے؟"

پھر باتیں ہونے لگیں کہ یہ "انگلستان" ہمارے ذہنوں میں سے کب نکلے گا۔ اس کا اب تک ہمارے لاشعور تک پرستہ کیوں قائم ہے اور ہم آزاد ہونے کے بیس برس بعد بھی اپنے تہذیبی وجود کا سراغ کیوں نہیں پاسکتے۔

مگر کیا ہم نے اپنے تہذیبی وجود کی تلاش شروع بھی کی ہے یا ابھی الحال محض نعرہ بازی پر گزارا وقت کر رہے ہیں؟ حقیقت یہ ہے کہ قومی تہذیبی انفرادیت کو نمایاں کرنے کی اب تک کوئی سنجیدہ کوشش نہیں کی گئی۔ ہم یہ تو جانتے ہیں کہ ہم ایک منفرد تہذیب کے وارث ہیں مگر شاید صرف

اس حد تک جانتے ہیں کہ یہ انفرادیت پاکستان کی بنیادوں میں شامل ہے۔ ہم نے پاکستان اسی لئے
 تو حاصل کیا تھا کہ ہم ایک منفرد نظریہ حیات، ایک منفرد تہذیب رکھتے ہیں مگر ہم نے اپنی انفرادیت
 پر سے وہ بجا ہٹانے کی باقاعدہ تحریک شروع نہیں کی جو سلطنتِ مغلیہ کے زوال کی آخری دو صدیوں
 اور غیر ملکی سامراج کے اقتدار کی ایک صدی کے دوران ہماری تہذیب پر اترتا رہا اور اس کی
 صورت مسخ کرتا رہا۔ قومی وجود میں قومی تہذیب کی حیثیت وہی ہوتی ہے جو انسانی جسم میں چہرے
 کی ہے۔ ہم لوگوں کو صرف ان کے چہروں ہی سے پہچانتے ہیں۔ اگر ہماری قومی تہذیب کے خدو خال
 نمایاں نہیں ہیں تو ہماری پہچان مشکل ہے۔ اور ایک آزاد ملک کی حیثیت سے ہماری یہ خواہش ہوتی
 چاہیے کہ ہم دنیا بھر کی آزاد قوموں کی برادری میں الگ پہچانے جاسکیں۔ ہمارے "قومی چہرے"
 کے نقوش نہ "میک اپ" کے شرمندہ احسان ہوں اور نہ ایسے بگڑے ہوئے ہوں کہ ہمارے
 اصل خطوط ان کے عقب میں چھپے بیٹھے ہوں۔ ہم ایک سیدھی سادی اور بے تکلف اور
 حقیقت پسند قوم ہیں اور ہمیں تصنع سے نفرت ہے۔ تہذیبی لحاظ سے ہم جو کچھ بھی ہیں، اس
 پر ہمیں فخر ہے۔ پھر ہم اب تک کھل کر سامنے کیوں نہیں آتے اور ہم نے اس شخص کا سا انداز کیوں
 اختیار کر رکھا ہے جو سر پر اٹا ہیٹ پہنے جا رہا تھا اور اس سے کسی ستم ظریف نے پوچھا تھا کہ،
 حضور، آپ آ رہے ہیں یا جا رہے ہیں؟

یہ حقیقت تو سب کو تسلیم ہوگی کہ مواصلات کی بے پناہ ترقی تہذیبوں کو ایک دوسرے سے
 متاثر ہونے کے عمل میں سے گزار رہی ہے۔ تہذیبیں اس ترقی یافتہ زمانے سے پہلے بھی متاثر
 کرتی اور متاثر ہوتی رہی ہیں۔ مگر اس دور میں یہ عمل اتنا سست رفتا رہا تھا کہ یہ اثر آفرینی
 غیر محسوس ہوتی تھی۔ اس کی مثال کلی کے ٹپکنے اور غنچے کے کھلنے کی سی ہوتی تھی یا اس
 سائے کی سی جو دھوپ ڈھلنے کے ساتھ ساتھ بڑھتا رہتا ہے مگر ہمیں اس کی یہ حرکت جو
 کبھی نہیں ڈرتی، کبھی دکھانی نہیں دیتی۔ آج کی صورت حال اس کے بالکل برعکس ہے۔ آج کے
 زمانے میں جب فصلیں بھی مصنوعی طریقوں سے اگائی اور پکائی جانے لگی ہیں اور انسانی تپے تک

ٹیوں میں پیدا ہونے لگے ہیں، انسانی ذہن بھی نت نئی تبدیلیوں سے دوچار ہے۔ اور یہ تبدیلیاں
 چپکے سے نہیں آتیں، باقاعدہ دھماکے کے ساتھ آتی ہیں۔ سو تہذیبوں کی اس باہمی اثر آفرینی سے
 ڈرنا نہیں چاہیے۔ البتہ ہر تہذیب کو خود اعتمادی کی قوت سے ضرور بہرہ ور ہونا چاہیے۔ وہ دوسری
 تہذیبوں کے اچھے اثرات یقیناً قبول کرے لیکن اپنی انفرادیت کا غم بلند رکھے۔ جو تہذیب
 کسی دوسری تہذیب کے مقابلے میں احساس کمتری میں مبتلا ہوگئی، اسے ہمیشہ کے لئے ہٹ جانے
 سے کوئی طاقت نہیں بچا سکتی۔ سو اپنی تہذیبی انفرادیت کو نمایاں کرنے کا یہ مقصد نہیں ہے کہ
 قوم اپنے گرد ایک حصار تعمیر کر لے اور دوسری تہذیبوں سے اس کے رشتے ختم ہو جائیں۔ مقصد محض
 یہ ہے کہ اس میں اتنی تنوع مندی ہو کہ وہ اگر کسی تہذیب سے کچھ حاصل کرتی ہے تو اسے کچھ دے
 بھی سکے۔ تہذیبی خود اعتمادی کی یہ شان صرف اس طرح حاصل ہو سکتی ہے کہ ہماری تہذیبی انفرادیت
 نمایاں ہو اور ہماری نئی نسل کو معلوم ہو کہ ہم کس تہذیب کے وارث ہیں اور اس تہذیب میں کیا کیا
 خوبیاں اور دلائلیں ہیں۔

ہم اپنے بڑے بڑے شہروں میں نئی عمارتوں پر ایک نظر ڈالیں تو ایک لمحے کو اس شہر
 میں مبتلا ہو جاتے ہیں کہ ہم پاکستان سے کہیں دور نکل آئے ہیں۔ ماضی میں ہماری تہذیب نے
 عمارت سازی کے فن میں جو اضافے کئے ہیں اور جن ندرتوں کو رواج دیا ہے ان کی ایک دنیا
 معترف ہے، مگر کم سے کم مغربی پاکستان کے کسی بڑے شہر میں تو مجھے ایسی کوئی نئی عمارت نظر
 نہیں آئی جس میں پاکستانی تہذیب کی ایک منحنی سی جھلکی ہی نظر آجائے۔ یہ عمارتیں نیویارک میں تو
 یقیناً بھلی لگتی ہوں گی کہ امریکی تہذیب نے اسی صورت میں اپنی انفرادیت کے اظہار کو پسند کیا،
 مگر پاکستان میں ایسی عمارتوں کا جواز سوائے اس کے کیا ہو سکتا ہے کہ ہم اپنی تہذیب کے معاملے
 میں احساس کمتری کے شکار ہیں۔ جگہ کی کمی کے باوجود رہائش کی گنجائش کی فراوانی کے لئے
 ہم اپنے تہذیبی ماضی سے بھی استفادہ کر سکتے تھے۔ اس کا ناندہ یہ ہوتا کہ ہمارے شہروں
 کے سینے پر کلکریٹ اور فولاد کے وہ ڈھانچے نہ ابھرتے جو دور سے بڑے بڑے نابوت معلوم ہوتے

ہیں اور ان کے گرد سمینٹ کی جالیوں کا زرہ بکتر چڑھا دیا گیا ہے جیسے وہ باہر سے کسی شدید
 خطرے کی زد میں ہیں۔ عمارت سازی میں سب سے بڑا دخل اس خط ارض کے موسم کا ہوتا ہے جہاں
 عمارت بنانی جا رہی ہو مگر گرم ملک کے رہنے والے برناتی ممالک کی سی عمارتیں بنانے لگے ہیں
 اور اس کی وجہ یہ نہیں ہے تو اور کیا ہے کہ برناتی ملکوں والے گورے ہوتے ہیں اور آجکل دنیا بھر کی
 تندیوں کی زمام اقتدار گوروں کے ہاتھوں میں ہے۔ یہ درست ہے کہ ان بڑی بڑی ڈبے نامہ عمارتوں
 کے کسی گوشے میں چند مٹرا ہیں بھی کھڑی کر دی جاتی ہیں اور چند گنبد بھی ابھار دیئے جاتے ہیں مگر
 اس سے عمارت سازوں کا مقصد یہ ہوتا ہے کہ پاکستانی تہذیب کی بھی ذرا سی اشک ثنوی ہو
 جائے اور غیر ملکوں کو یہ جتہ بطور عجب گھردکھایا جاسکے!

ہم نے اپنی بعض ذہنی کمزوریوں کے باعث تہذیب کے نام پر اپنے اوپر جو تہذیبی طغوبہ
 مسلط کر رکھا ہے وہ ہمیں بحیثیت ایک مفرد قوم، کہیں نہیں لے جاسکے گا۔ یہ ہمارے تہذیبی ابہام
 ہی کا کیا دھرا ہے کہ آج ہندوستان کے بعض انسانیت دوست برصغیر کی مشترک تہذیب کا
 نعرہ بلند کر رہے ہیں اور اس اشتراک کے حوالے سے ہماری علیحدوں تک کی نفی کر
 ڈالتے ہیں۔ نہ جانے وہ اپنے اس تہذیبی اشتراک کا پیغام اپنے دوسرے پڑوسیوں۔ چین، برما،
 اور سیلون کو کیوں نہیں بھیجتے، صرف پاکستان ہی پر ان کی نظر کرم بار بار کیوں پڑتی ہے۔
 جس کا وجود ہی اس کی الگ تہذیبی انفرادیت پر قائم ہے۔ دراصل انھیں اس کا حوصلہ اس لئے
 ہوتا ہے کہ خود ہم اپنی تہذیبی انفرادیت کے سلسلے میں شدید سہل انگاری کے شکار ہو گئے ہیں۔
 میں یہ سطور ایک تخلیقی قلم کار کی حیثیت سے لکھ رہا ہوں اور اس قسم کی سب تحریروں میں میرا کل سرمایہ
 میرا احساس ہوتا ہے، یا پھر میرا یہ فخر کہ میں پاکستانی ہوں اور ایک ایسی بہادر قوم کا فرد ہوں
 جسے اپنی آزادی سے عشق ہے۔ ظاہر ہے کہ میں تہذیب کی تاریخ کا عالم نہیں ہوں اور مجھے یہ بھی
 معلوم ہے کہ اس ملک میں ایسے عالموں کی کوئی کمی نہیں جو خالص معروضی انداز میں اپنے تہذیبی ماضی
 کا مطالعہ اور تجزیہ کر کے اور اسے دورِ حاضرہ کی تہذیبی اثر آفرینی کے پس منظر میں جانچ کر ہمارے

لئے ایک طرز حیات تجویز کر سکتے ہیں جو ہمیں اس ترقی یافتہ دنیا کا شہری بنانے کے ساتھ ساتھ پاکستان بھی بنائے۔ دنیا کا یہ حصہ جو پاکستان کہلاتا ہے کتنی ہی صدیوں سے آباد ہے۔ جہاں انسان بستا ہے وہاں تہذیب بھی صورت پذیر ہوتی ہے۔ یوں ہم ایک طویل اور قابل فخر تہذیبی مہم کے وارث ہیں۔ آخر ہمیں اس ماضی کو کھنگالنے سے کیا چیز روک رہی ہے۔ ہم اچھے سے اچھا لباس پہن کر گھروں میں سے نکلتے ہیں تاکہ ہماری انفرادیت نمایاں رہے۔ پھر ہم اپنی قومی تہذیبی انفرادیت کے معاملے میں اتنے بے حس کیوں ہیں؟

• ہماری تہذیب • اور • پاکستانی تہذیب • کے فرقے تو بہت سننے میں آتے ہیں مگر شکل یہ ہے کہ خود یہ فرقے بند کرنے والے بھی اپنے تہذیبی ضد و خال کے معاملہ میں واضح نہیں ہیں۔ وہ بعض اصول و قواعد بھی پیش کرتے ہیں مگر ان کی نظر اس حقیقت پر نہیں ہوتی کہ انسان تہذیبی لحاظ سے ہمیشہ اگے بڑھتا ہے۔ وہ اپنی قوت یقیناً ماضی کی تہذیبی روایتوں سے حاصل کرتا ہے مگر کوئی بھی تہذیب کبھی اپنے ماضی کی تہذیب سے عین میں منطبق نہیں ہو سکتی۔ اگر کسی تہذیب کی ایک صدی، اس کی دوسری صدی پر اپنی تمام جزئیات سمیت "فٹ" بیٹھتی ہے تو تعجب ہے۔ یہ تہذیب مرکبوں نہیں گئی کیوں کہ یہ "انطباق" تو تہذیب کے عالم نزع پر دلالت کرتا ہے۔ سو تہذیب کے عالموں کا فرض ہے کہ وہ قوم کے تہذیبی ضد و خال نمایاں کرنے بیٹھیں تو یہ کام بے حد وسیع العقلی سے کریں اور تعصبات کو راہ نہ پانے دیں۔ بلاشبہ مذہب کسی تہذیب کی تشکیل میں نہایت نمایاں کردار ادا کرتا ہے مگر یہ بھی طے ہے کہ اس میں ہر ملک کی آب و ہوا اور اس کی تاریخ کا بھی اہم حصہ ہوتا ہے یہی وجہ ہے کہ تاریخ یا کسی تہذیب انڈونیشیا کی تہذیب سے قطعی مختلف ہے اور لیبیا کی تہذیب پاکستان کی تہذیب سے صرف چند بنیادی عقائد کی حد تک مماثل ہے ورنہ ان میں بہت بڑا فرق ہے۔ بعض لوگوں کا خیال ہے کہ مغرب کی تہذیب کو عیسائی تہذیب کہنا چاہیے حالانکہ یہ غلط ہے۔ امریکہ اور برطانیہ اور فرانس اور اطالیہ سب عیسائی ہیں مگر ان کی تہذیبی انفرادیتیں اتنی نمایاں ہیں کہ انہیں ہم مشرقی بھی نہایت آسانی سے الگ الگ پہچان سکتے ہیں۔ جیسا کہ میں پہلے عرض کر چکا ہوں یہ تہذیبیں ہی ان کے قومی چہرے ہیں اور انہی سے ان کا تعارف ممکن ہے۔

پاکستانی تہذیب کی صورت پذیری

یہ بات ایک لحاظ سے اچھی بھی ہے اور بُری بھی، کہ ہم لوگ اب تک پاکستانی تہذیب اور کلچر کے نقوش کو کما حقہ واضح نہیں کر پائے۔ یہ بات بُری تو اس لئے ہے کہ کوئی بھی قوم تہذیبی اہم کی کیفیت میں تہذیبی طور پر آگے نہیں بڑھ سکتی، اور اچھی اس لئے ہے کہ ہم اس مسئلے پر مسلسل بحث کر رہے ہیں اور اس بحث کے پس منظر میں ہم سب کا یہ عزم نمایاں ہے کہ ہمیں اپنے تہذیبی خطوط طے کر لینے چاہئیں اور ایک بنیاد پر متفق ہونے کے بعد اس پر ایک عالیشان عمارت تعمیر کرنی چاہیے۔ کسی کا کہنا ہے کہ جب بہت سے لوگ کسی مسئلے پر بحث کئے بغیر متفق ہو جاتے ہیں تو وہ سب سادہ لوح ہوتے ہیں۔ بجز اللہ ہم نے اس سادہ لوحی کا کوئی مظاہرہ نہیں کیا بلکہ پاکستان کے ذی شعور اور ذمہ دار شہریوں کی حیثیت میں ہم نے پاکستانی تہذیب سے متعلق مختلف نظریات کا جائزہ لیا ہے۔ انہیں تو لا اور پرکھا ہے اور اگرچہ اس دوران بعض ذہن غلط فیصلوں کے شکار بھی ہوئے ہیں مگر بحیثیت مجموعی ہم نے ایک مثبت بحث میں اپنا اپنا حصہ ادا کیا ہے۔ کچھ سمجھا ہے کچھ سمجھایا ہے۔ اور اب ہم نے اس منزل میں قدم رکھا ہے جب ہم سب کو نہیں تو ہماری اکثریت کو پاکستانی تہذیب کے خدو خال واضح طور پر دکھائی دینے لگے

ہیں۔ وہ دن کچھ ایسا دور نہیں جب ہم پاکستانی تہذیب اور کلچر کے بارے میں کچھ کہنے یا لکھنے بیٹھیں گے تو ممکن ہے، اس کی جزئیات و تفصیل کے معاملے میں ہم ایک دوسرے سے اختلاف کریں مگر پاکستانی تہذیب کا خاکہ ہم سب کے ذہنوں میں طے ہوگا۔

جب تحریک پاکستان نے زور پکڑا تھا تو اگرچہ قیام پاکستان کے متعدد جوازوں میں سے ہم ایک یہ جواز بھی پیش کرتے تھے کہ ہم ایک مختلف تہذیب کے حامل ہیں اور ہم اپنی ملکیت میں اپنی تہذیبی روایات کے مطابق زندگی بسر کرنا بلکہ زندگی کو زیادہ پُر آسائش اور خوبصورت بنانا چاہتے ہیں، مگر ہم میں سے کسی نے بھی اس تہذیب کے نعوش کو واضح نہ کیا۔ دراصل پاکستان کے مخالفین کا سب سے بڑا اعتراض یہ تھا کہ یہ ملک معاشی اور اقتصادی لحاظ سے پتہ نہیں سکے گی۔ بیشتر بیان اسی موضوع پر جاری ہوئے اور بیشتر کتابیں اسی شبہ کے ثبوت تیار کرنے کے لئے لکھی گئیں۔ نتیجتاً ہم نے بھی اپنا پورا زور اسی اعتراض کو غلط ثابت کرنے پر صرف کیا اور معترضین کو بتایا کہ پاکستان ہر لحاظ سے خود کفیل ملک ہوگا، خود کفالت کے اس دعوے کو عملاً ثابت کیا جا چکا ہے اور اگر اس کے جواب میں پاکستانی درآمدات کی فہرست پیش کی جائے تو روشن کیا جا سکتا ہے کہ آخر وہ کون سا ملک ہے جو کسی نہ کسی معاملے میں کسی دوسرے ملک سے کچھ نہ کچھ درآمد کرنے پر مجبور نہیں ہے بحیثیت مجموعی ہم نے اپنی بہت سی کمیاں پوری کر لی ہیں اور ہماری درآمدات کی فہرست تیزی سے مختصر ہوئی جا رہی ہے۔ بہر حال بہار سے دانشوروں نے جو زور پاکستان کے اقتصادی جواز پر صرف کیا، اس سے آدھا بھی اگر وہ پاکستانی تہذیب کی انفرادیت کو واضح کرنے پر صرف کرتے، تو ہم اس تہذیبی ابہام سے اتنی مدت تک دوچار نہ رہتے کہ آج بھی ہم میں سے کوئی اپنی تہذیب کو اس اعتماد کے ساتھ دوسروں سے متعارف نہیں کر سکتا، کہ اس کے نقطہ نظر سے پاکستان کے دانشوروں کی اکثریت متفق ہو۔ مثبت انداز کی بحث و تمحیص کی برکت سے ہم نے کسی نتیجے تک پہنچنے کی فضا ضرور قائم کر لی ہے مگر ابھی ہماری راہ میں بعض تعصبات، بعض بے معنی تصورات اور بعض اپنے ہی ذہن کے تخلیق کئے ہوئے خون

حامل ہیں۔ روج عصر کا بے رحم ہاتھ انہیں آہستہ آہستہ یقیناً ہموار کر دے گا مگر ہم چاہیں تو روج عصر کی رفتار کو تیز کر سکتے ہیں اور اپنی تہذیبی انفرادیت کو اجاگر کرنے میں ہم نصف صدی کا طویل عرصہ ضائع نہیں کر سکتے۔ اس مسئلے کو قیام پاکستان کے بیس برس بعد تو بہر حال اور بہر صورت طے ہو جانا چاہیے تاکہ کم سے کم ہماری آئندہ نسل کو تو معلوم ہو کہ اس کی تہذیبی روایات کا نقطہ آغاز کیا ہے اور ہماری تہذیب کی وہ کون سی خصوصیات میں تجسّیں نمایاں تر کر کے ہم اپنی تہذیب کو بھی مزید صیقل کر سکیں اور عصر کے ان تقاضوں کو بھی پورا کریں جنہیں پورا کئے بغیر تہذیبیں منجمد ہو کر رہ جاتی ہیں اور اس کا رد ان ارتقار کی گرد کا ایک حصّہ بن جاتی ہیں جو کبھی ایک لمحے کو بھی نہیں رکا۔

ابھی پچھلے دنوں پاکستان کے ایک نامور دانشور نے راولپنڈی میں تقریر کرتے ہوئے پاکستانی کلچر کے بارے میں بھی اظہار خیال کیا اور فرمایا کہ ہمارا کلچر امریکی کلچر کی طرح بہت سے کلچروں سے مل کر بنا ہے۔ اس ضمن میں انہوں نے ہمارے کلچر میں برطانوی کلچر کے اصنافوں کا بھی ذکر کیا اور ہماری نئی عمارتوں کے علاوہ ہمارے سی ایس پی انسروں تک ابھی اسی غیر ملکی کلچر کے وہ مظاہر قرار دیا جو اب ہمارے کلچر کا ایک ناگزیر حصّہ بن چکے ہیں۔ پھر جب ہم اپنے کلچر میں اس کردار کا اعتراف بڑی فراخ دلی سے کرتے ہیں جو انگریز نے ہم پر مسلط ہو کر ادا کیا تو نہ جانے ہمیں اس خطہ ارض کی معلومہ تاریخ سے اپنے کلچر کا آغاز کرنے سے کیوں شرم آتی ہے، جو آج پاکستان کہلاتا ہے اور جو پاکستان کہلانے سے پہلے ویرانہ تھا بلکہ یہاں کتنی ہی تہذیبیں ابھریں بھیلیں، رکیں اور خاک ہو گئیں۔ پھر جب تہذیبیں مرنے لگی ہیں تو اپنی بعض نشانیوں ضرور چھوڑ جاتی ہیں۔ انسانوں کی طرح جو مر جاتے ہیں مگر اپنی اولاد کے روپ میں زندہ رہتے ہیں۔ ان تہذیبوں پر نئے عناصر اثر انداز ہوتے ہیں۔ پھر یہ عناصر پانے ہو کر جدید تر عناصر کی زد میں آجاتے ہیں۔ یوں بننے بگڑنے کا سلسلہ جاری رہتا ہے۔ اس کا نتیجہ یہ ہے کہ آج کسی بھی ملک کی تہذیب کو بے لچھے اس میں اس ملک کی قدیم ترین تہذیب کی جھلکیاں ضرور

موجود ہوں گی۔ دیاسلانی ایک چسپرائج کو جلا کر خود بچھ جاتی ہے مگر چرائج کی نو میں وہ اپنے وجود کا اعلان کرتی رہتی ہے۔ گزشتہ سال مجھے موہن جو دڑو جانے کا اتفاق ہوا۔ وہاں کے کھنڈروں اور پھر وہاں کے عجائب گھر کو دیکھنے کے بعد جب میں واپس لاڑکانہ کی طرف روانہ ہوا تو میں نے دیکھا کہ وہ ہزاروں سال پہلے کی بیل گاڑی جس کے منوں نے وہاں محفوظ تھے، آج بھی لاڑکانہ اور موہن جو دڑو کے علاقوں میں پھیلی ہوئی پختہ ٹرکوں پر رنگتی پھر رہی ہے۔ اس علاقے میں کبھی کیسی تہذیبیں آئیں اور گزر گئیں۔ انھوں نے یقیناً بعض اصفانے کئے، بعض روایتیں بدلیں، بعض تصورات کو منسلب کیا، مگر ہر تہذیب یہاں اپنا کوئی نہ کوئی نقش ثبت کرتی چلی گئی۔ آباد موہن جو دڑو کی بیل گاڑی آج کھنڈروں میں جو دڑو کے آس پاس بھی چلی رہی ہے اور اسے مسلمان کسان چلاتے ہیں۔ اس سختی سے مثال کو پیش نظر رکھ کر اگر ہم اپنے کلچر کے مختلف مظاہر کا جائزہ لیں تو بہت دلچسپ انکشافات ہوں گے۔ مثال کے طور پر آج ہم شکار یا پا جا سے، گرتے، شیردانی اور قزاقی ٹوپی کو اپنا قومی لباس کہتے ہیں اور اسے منفرد پاکستانی تہذیب کا مظہر قرار دیتے ہیں۔ اب اس لباس کی ایک ایک شق کی تاریخ کو کھنگالنے تو بعض صورتوں میں تو ان کا تعلق ہلاکو خاں اور اس کے لشکریوں کے لباس تک سے پیدا ہو جائے گا۔ تو کیا ہم ان میں سے کسی کو محض اس لئے رو کر دیں کہ یہ تو ان منوں کی تہذیب کی نشانیوں میں جنہوں نے بغداد کی اینٹ سے اینٹ بجادی تھی؟ یقیناً یہ نقطہ نظر تہذیبی انتشار کا نقطہ نظر ہے۔ چنانچہ ہمیں دیکھنا تو صرف یہ چاہیے کہ وہ کون سا کلچر اور کون سی تہذیب ہے جسے ہم پاکستانی کہ سکیں اور جو بعض صورتوں میں منفرد ہو۔ اس کلچر اور تہذیب کی مختلف شقوں کی تاریخ کو اگر ہم نے محض اس لئے رو کرنا شروع کر دیا کہ یہ تو دو تین ہزار سال پہلے کی تہذیبوں سے یہاں تک منتقل ہوئی ہیں، تو پھر یاد رکھیے کہ ہمارے لئے اس سے بڑا کوئی تہذیبی حادثہ ہو ہی نہیں سکتا۔

پاکستانی تہذیب کا عنوان یقیناً تہذیب کا اسلامی تصور ہی ہے۔ یہ حقیقت مفکرین اور دانشوروں کے ہر کتب فکر کو قبول کر لینا چاہیے اور مزید کچھ مدت تک کسی خود فریبی میں مبتلا

رہ کر پاکستان کی انفرادی تہذیب کے مسئلے کو ابہام کے سپرد نہیں کئے رہنا چاہئے۔ البتہ
 اس حقیقت سے وابستہ ایک اور حقیقت سے آنکھیں چرانا بھی دانائی اور دور اندیشی نہیں
 ہے اور وہ حقیقت یہ ہے کہ ہر تہذیب میں اسی مٹی کی بوباس ضرور آجاتی ہے جہاں وہ تہذیب
 پیدا ہوئی، پھیلی، پنی اور بدلی ہے۔ یہی وجہ ہے کہ جتنے بھی اسلامی ممالک اس وقت کوہِ صحری
 پر موجود ہیں، ان کی تہذیبیں اگر بعض بنیادی امور میں مماثل ہیں تو بعض تفصیل میں مختلف بھی
 ہیں۔ اسلامی ممالک کی تہذیبی مماثلتیں اگر تہذیب کے اسلامی تصور کی پیداوار ہیں تو ان
 تہذیبوں کے اختلافات ان ملکوں کی ہزاروں برس کی تاریخ، وہاں کے خاص معاشرے، خاص
 معیشتی رشتوں، خاص آب و ہوا اور خاص مٹی کی تخلیق ہیں۔ اگر ہماری شیردانی کو سکھوں نے
 بھی اپنے قومی لباس میں شامل کر رکھا ہے اور اگر ہم اپنی شیردانی دوسرے اسلامی ملکوں کو
 نہیں پہنا سکتے تو اس میں نگہرانے کی کوئی بات ہے نہ شرمندہ ہونے کی اور نہ طیش میں آنے
 کی۔ اگر ہندوستانی کلچر کے بعض پہلو ہمارے کلچر کی بعض شقوں سے مماثل ہیں تو اس کی وجہ یہ
 بھی تو ہو سکتی ہے کہ ہم سب عربوں اور سچھانوں اور مغلوں اور انگریزوں کے کلچروں سے یکساں طور
 پر متاثر ہوتے رہے ہیں۔ غور کیجئے تو ان دونوں تہذیبوں کے مماثل پہلو صرف وہی ہیں جو مسلمانوں
 کے در اقدار میں برصغیر کے عمومی کلچر کا حصہ بنے۔ ہمیں تو اس پر فخر کرنا چاہئے۔ چنانچہ جن عناصر کو
 ہندوستانی دانشوروں کے اس نعرے میں بڑی صداقت نظر آتی ہے کہ ہماری تہذیب تو بنیادی
 طور پر ایک ہے، انہوں نے دراصل اپنی تہذیبی انفرادیت اور اپنے وجود کے تاریخی جواز کا
 بغور مطالعہ نہیں فرمایا۔ تہذیبوں کے درمیان بعض مماثلتیں کہاں نہیں ہیں مگر ہندوستانی دانشوروں
 کی طرف سے یہ جو واحد تہذیب کا نعرہ مسلسل بلند ہو رہا ہے، وہ فی الحقیقت ایک خطرناک سیاسی
 نعرہ ہے۔ جو اصحاب اس نعرے سے متاثر ہوتے ہیں، وہ (مجھے یقین ہے) غیر شعوری طور پر متاثر
 ہوتے ہیں اور یوں کامل بے خبری میں ہندوستانی سیاست کے آگے کار بننے میں۔ عدم وابستگی
 سے اگر مسئلے کے بارے میں سوچا جائے تو صاف ظاہر ہے کہ برصغیر میں جو شدید تہذیبی اختلاف ہیں

کے مسلمانوں اور غیر مسلموں میں رہا ہے اس کی مثال کسی حد تک صرف امریکہ کی گوری اور کالی آبادی کے تیزی اختلاف ہی میں مل سکتی ہے، ورنہ مثال کے طور پر عرب ممالک میں جو عیسائی آباد ہیں، وہ کاملۃً عرب تہذیب کا ایک حصہ ہیں۔ دراصل صدیوں کے یکجا رہنے سہنے کے باوجود برصغیر کے مسلمانوں اور غیر مسلموں کے درمیان تیزی وحدت پیدا ہی نہیں ہو سکی اور مسلمانوں نے اسی لئے اپنی تہذیبی انفرادیت کو زندہ رکھنے اور تانبندہ کرنے کے لئے اپنی الگ مملکت قائم کر لی۔ اور یاد رکھیے کہ تہذیبی اختلاف کا یہ مطلب ہرگز نہیں ہے کہ جس ملک کی بھی تہذیب ہماری تہذیب کے ساتھ کامل طور پر ہم آہنگ نہ ہو، وہ ہمارا دشمن ہے۔ ہم ایک منفرد تہذیب کے مالک ہو کر بھی دوسری قوموں کا احترام اور ان کی تہذیبی انفرادیتوں کا اعتراف کر سکتے ہیں۔ تہذیبیں تو ایک وسیع باغ میں پھولوں کی مثال ہیں کہ ان کے رنگ، ان کی صورتیں، ان کی خوشبوئیں الگ الگ ہیں، مگر ان سب کے مجموعے کا نام باغ ہے۔ سو جب میں یہ کہتا ہوں کہ پاکستان ایک الگ اور منفرد تہذیب رکھتا ہے تو اس کا یہ مطلب ہرگز نہیں ہے کہ وہ دوسری تہذیبوں سے نفرت کرتا ہے۔ تہذیب تو ہمیں تہذیبوں سے محبت کرنا سکھاتی ہے۔ میں تو یہ تک کہنے کو تیار ہوں کہ تہذیب کا مفہوم محبت، امن اور خیر سگالی ہے بشرطیکہ دوسری تہذیبوں کے نزدیک بھی تہذیب کا یہی مفہوم ہو۔ میں سمجھتا ہوں کہ اپنی تہذیب کی صورت پذیری کے عمل کو تیز کرنا اس لئے بھی ضروری ہے کہ ہمارے اس تہذیبی گمگو کے عالم سے ہمارے بدخواہ یوں فائدہ نہ اٹھا سکیں کہ آنکھوں میں آنسو لاکر وہ تہذیبی وحدت کے رنگ رنگ کے عباد سے اڑا دیں اور ہم ان عبادوں کی بقلوں کے نظارے میں اتنے محو ہوں کہ یہ تک نہ دیکھیں کہ ہم کس مٹی پر کھڑے ہیں اور ہمارے آس پاس سے جو لوگ گزر رہے ہیں وہ کیا سوچتے ہیں اور کیا کرتے ہیں اور کیا کچھ کرنا چاہتے ہیں۔ اور کیا آپ نے اس ماہر نجوم کے بارے میں نہیں سنا جو ہمہ وقت آسمان کی طرف دیکھتا رہتا تھا اور ایک بار حسبِ عادت ستاروں کی گردش کا مطالعہ کرتا جا رہا تھا کہ اسے ٹھوکر لگی تھی اور وہ کنوئیں میں گر کر مر گیا تھا۔ ؟

پاکستانی تہذیب کے بارے میں بعض غلط فہمیاں

”ادارہ معارف اسلامی (کراچی) کی طرف سے ایک رسالہ ”چراغِ راہ“ کے نام سے شائع ہوتا ہے۔ اس کی ادارت ایک مجلس کے سپرد ہے جس کے رکن جناب خورشید احمد جناب مصباح الاسلام جناب احمد انس اور جناب ممتاز احمد ہیں۔ جماعت اسلامی کے ساتھ ادارہ معارف اسلامی اور ماہنامہ ”چراغِ راہ“ اور اراکین مجلس ادارت کا تعلق بالکل واضح ہے اور اس پر کسی کو اعتراض نہیں ہونا چاہیے۔ ہر جماعت کو حق حاصل ہے کہ وہ سیاست کے علاوہ علم و دانش کے معاملے میں بھی لوگوں کو اپنا ہم خیال بنائے مگر عدل اور توازن شرط ہے، اور ”چراغِ راہ“ کے تازہ شمارے (اپریل ۱۹۶۸ء) میں جناب ممتاز احمد نے ”نظریہ پاکستان اور ہمارے دانشور“ کے عنوان سے جو مقالہ لکھا ہے، اس میں انھوں نے کم سے کم مجھ سے اور پاکستانی تہذیب کے متعلق میرے واضح تقریبات سے شدید بیہ انصافی کی ہے۔

جناب ممتاز احمد ایک نوجوان دانشور ہیں اور مجھے ان سے تعارف کی سرت بھی حاصل ہے مجھے علم ہے کہ انھیں ادب و دانش سے گہری لگن ہے مگر انھوں نے اپنے متذکرہ مقالے میں جہاں میرا ذکر فرمایا ہے، وہاں اپنی کمال بے خبری اور مطالعے کی شدید کمی کا مظاہرہ

کیا ہے۔ انہیں معلوم ہی نہیں کہ میں نے پاکستانی تہذیب کے بارے میں اب تک کیا کچھ لکھا ہے اور میرے نظریات کا ماحصل کیا ہے۔ حد یہ ہے کہ انھوں نے مونہجو ڈرو کی بیل گاڑی سے متعلق میری جس تحریر کا حوالہ دیا ہے، اس کے بارے میں یہ تک بتانا گوارا نہیں کیا کہ یہ "امروز" میں شائع ہو چکی ہے۔ انھوں نے اس ضمن میں صرف "کہیں لکھی تھی" کہنے پر اکتفا کیا ہے۔ اس سے معلوم ہوتا ہے کہ اس ذیل میں موصوف کا مطالعہ سرسری ہے۔ اس کا ایک اور ثبوت یہ بھی فراہم ہوتا ہے کہ وہ لکھتے ہیں :

"مونہجو ڈرو کے میوزیم میں انہیں بیل گاڑی کا نمونہ نظر آیا اور پھر وہی بیل گاڑی پنجاب

کے دیہات کی کچی پٹی سڑکوں پر رنگیتی نظر آئی۔"

حالانکہ "پاکستانی تہذیب کی صورت پذیری" کے عنوان سے میں نے "امروز" کی

۱۷ دسمبر ۱۹۶۷ء کی ہفت روزہ اشاعت میں یہ لکھا تھا کہ :

"داں (مونہجو ڈرو) کے کھنڈروں اور پھرداں کے عجائب گھر کو دیکھنے کے

بعد جب میں واپس لاڑکانہ کی طرف روانہ ہوا تو میں نے دیکھا کہ وہ ہزاروں سال

پہلے کی بیل گاڑی جس کے نونے داں محفوظ تھے، آج بھی لاڑکانہ اور مونہجو ڈرو

کے علاقوں میں پھیلی ہوئی پختہ سڑکوں پر رنگیتی پھر رہی ہے۔"

اور قارئین کو یہ بتانے کی تو ضرورت نہیں کہ لاڑکانہ اور مونہجو ڈرو "پنجاب کے دیہات"

نہیں ہیں۔ بظاہر یہ معمولی سی فروگزاشت ہے مگر مجھے صرف یہ واضح کرتا ہے کہ جناب ممتاز احمد

نے ایک اہم مسئلے پر کتنی رواداری میں بحث فرمائی ہے۔ جب کوئی ادیب یا عالم کسی پر اعتراض کرنے

چلے تو اس کا فرض ہو جاتا ہے کہ وہ ایک ایک لفظ کا صحیح حوالہ دے تاکہ اس کی دیانت کسی بھی

مرسلے پر ہوتی نہ ہونے پائے۔ اس انداز تحریر سے تو یہ مترشح ہے کہ جناب ممتاز احمد نے محترم

جسٹس منیر، جناب ریڈ اے سلیری، جناب غلام احمد پرویز، جناب ضعیف رامے، جناب فیض احمد فیض،

ڈاکٹر اشتیاق حسن قریشی اور ڈاکٹر وزیر آغا کے نظریات کا ذکر کرتے ہوئے سوچا کہ ایک شخص احمد ندیم

قاسمی نام کا بھی ہے جو جماعت اسلامی کے طرز عمل کی نکتہ چینی کرتا رہتا ہے اس لئے لگے ہاتھوں
اس پر بھی اعتراض جڑتے جاؤ کیونکہ وہ بھی موہن جو ڈرڈ کا نام اکثر تیار رہتا ہے۔

اس صحبت میں مجھے نہ جسٹس منیر اور سلیری صاحب کے نظریات سے بحث ہے جو جناب
ممتاز احمد کے ارشاد کے مطابق اپنی تائید میں دستور یہ میں قائد اعظم کی مشہور تقریر کا حوالہ دیتے
ہیں، نہ پرویز صاحب کے نظریہ "مرکز ملت" سے، نہ فیض صاحب کے علاقائی تقاضوں کے
نظریے سے، نہ ڈاکٹر اشتیاق حسین قریشی کی طرف سے "پاکستان کی جغرافیائی اہمیت پر ضرورت
سے زیادہ زور" دینے سے اور نہ ڈاکٹر وزیر آغا کی دھرتی پوجا اور بھینس کو پاکستانی کلچر کی علامت
قرار دینے سے۔ اس وقت میرے پیش نظر صرف اپنے نقطہ نظر کی وضاحت ہے جسے جناب ممتاز
نے بعض ایسے نظریات کے ساتھ ترکیب کر دیا ہے جن سے مجھے بنیادی اختلاف ہے۔ انہوں
نے ان اشیاء کی ایک فہرست مرتب کی ہے جو وزیر آغا صاحب کے نزدیک دادی سندھ
کے قدیم معاشرے اور آج کے پاک تانی معاشرے میں مشترک ہیں۔ یہ اشیاء ہیں۔ بیل گاڑی،
باریش آدمی، گلیاں، گندم، جو، کپاس، دو بیل (پطرس واسے دو بیل نہیں)، تہ بند، المغوزہ،
مٹی کے برتن، گانے اور پھر سب سے بڑھ کر بھینس۔ کم و بیش اس طرح کی بات احمد ندیم
قاسمی صاحب نے بھی کہیں لکھی تھی۔ موہن جو ڈرڈ کے میوزیم میں انہیں بیل گاڑی کا نمونہ نظر آیا اور پھر
وہی بیل گاڑی پنجاب کے دیہات کی کچی پٹی سڑکوں پر رنگیتی نظر آئی تو انہوں نے بھی اس سے یہی
نتیجہ نکالا تھا کہ موہن جو ڈرڈ کا کلچر اور ہمارا کلچر ایک ہی ہے اور ابھی تک ہمارا رشتہ موہن جو ڈرڈ
سے قائم و دائم ہے۔ پھر لکھا ہے۔ "وزیر آغا صاحب اور قاسمی صاحب نے مشترک
اشیاء کی جو فہرست پیش کی ہے، اسے تو ہم قبول کر لیتے ہیں لیکن سوال یہ ہے کہ.....
(ان اشیاء)..... کا اشتراک کوئی معنوی اور باطنی ربط بھی رکھتا ہے یا نہیں؟ ثقافتی
روایات کی تزییل لوٹوں، بیل گاڑیوں اور بھینسوں کی سطح پر نہیں، فکری اور باطنی سطح پر ہوتی
ہے۔ لیکن یہ وہ سوال ہے جسے وزیر آغا صاحب بھی زیر بحث نہیں لاتے اور نہ ہی قاسمی صاحب

اس پر توجہ دیتے ہیں —

جہاں تک "قاسمی صاحب" کا تعلق ہے، اُن کا موقف یہ ہے کہ جناب ممتاز احمد صاحب نے اس مسئلے پر "اُن کی بحث کی طرف کوئی توجہ ہی نہیں دی، جبکہ اسی مضمون میں، جس کی عبارت کا غلط خلاصہ انھوں نے درج فرمایا ہے، میں نے لکھا ہے کہ :

» پاکستانی تہذیب کا عنوان یقیناً تہذیب کا اسلامی تصور ہے یہ حقیقت

منکرین اور دانشوروں کے ہر کتب فکر کو قبول کر لیتی چاہیے اور مزید کچھ مدت

تک کسی خود فریبی میں مبتلا رہ کر پاکستان کی انفرادی تہذیب کے مسئلے کو ابہام کے سپرد نہیں کئے رہنا چاہیے۔ البتہ اس حقیقت سے وابستہ ایک اور حقیقت

سے آنکھیں پھراننا بھی دانائی اور دراندیشی نہیں ہے اور وہ حقیقت یہ ہے

کہ ہر تہذیب میں اس مٹی کی بوباس ضرور آجاتی ہے جہاں وہ تہذیب پیدا

ہوئی، پھیلی، پنپی اور بدلی ہے۔ یہی وجہ ہے کہ جتنے بھی اسلامی ممالک اس

وقت کوہ ارض پر موجود ہیں ان کی تہذیبیں اگر بعض امور میں مماثل ہیں تو بعض

تفصیل میں مختلف بھی ہیں۔ اسلامی ممالک کی تہذیبی مماثلتیں اگر تہذیب

کے اسلامی تصور کی پیداوار ہیں تو ان تہذیبوں کے اختلافات ان ملکوں

کی ہزاروں برس کی تاریخ، وہاں کے خاص معاشرے، خاص معیشتی رشتوں،

خاص آب و ہوا اور خاص مٹی کی تخلیق ہیں — جن عناصر کو ہندوستانی دانشوروں

کے اس نعرے میں بڑی صداقت نظر آتی ہے کہ ہماری تہذیب تو بنیادی طور پر

ایک ہے، انھوں نے دراصل اپنی تہذیبی انفرادیت اور اپنے وجود کے تاریخی

جواز کا بغور مطالعہ نہیں فرمایا۔ تہذیبوں کے درمیان بعض مماثلتیں کہاں نہیں ہیں

— صاف ظاہر ہے کہ برصغیر میں جو شدید تہذیبی اختلاف یہاں کے مسلمانوں

اور غیر مسلموں میں دہا ہے اس کی مثال صرف کسی حد تک امریکہ کی گوری اور کالی

آبادی کے تہذیبی اختلاف ہی میں مل سکتی ہے ورنہ مثال کے طور پر عرب
 ممالک میں جو عیسائی آباد ہیں، وہ کا ملۃ عرب تہذیب کا ایک حصہ ہیں۔ دراصل
 صدیوں کے یحیٰ بن سہن کے باوجود برصغیر کے مسلمانوں اور غیر مسلموں کے درمیان
 تہذیبی وحدت پیدا ہی نہیں ہو سکی اور مسلمانوں نے اسی لئے اپنی تہذیبی انفرادیت
 کو زندہ رکھنے اور تابندہ کرنے کے لئے اپنی الگ مملکت قائم کر لی۔ —“
 مضمون کو غور سے نہ پڑھنے کا نتیجہ ہے کہ جناب ممتاز احمد نے مجھ سے منسوب کر کے "لا تقرب
 الصلاة" کے الفاظ تو دہرا دیئے مگر "وانتم سکارا" کے الفاظ ان کے ذہن سے اتر گئے۔ میں
 یہ نہیں کہوں گا کہ مصلحتاً اتر گئے۔ صرف یہ "زمن" کرنا مقصود ہے کہ علمی مسائل پر درواری میں بحثیں کرنا خود
 بحث کرنے والے کے لئے بھی مضر رہتا ہے اور اس کے نقطہ نظر کے لئے بھی۔

۱۰ مارچ ۱۹۶۷ء کو "امروز" ہی میں میرا ایک مضمون "ہماری تہذیبی انفرادیت نیا نہیں"
 کے عنوان سے شائع ہوا تھا۔ اس کے آخری حصے کا ایک اقتباس پیش کرتا ہوں:
 "اس ملک میں ایسے عالموں کی کوئی کمی نہیں جو خاص معروضی انداز میں اپنے
 تہذیبی ماضی کا مطالعہ اور تجزیہ کر کے اور اسے دورِ حاضر کی تہذیبی اثر آفرینی کے
 پس منظر میں جانچ کر بہارے لئے ایک ایسا طرز حیات تجویز کر سکتے ہیں جو ہمیں اس
 ترقی یافتہ دنیا کا شہری بنانے کے ساتھ ساتھ پاک تانی بھی بنائے۔" ہماری
 تہذیب "اور" پاک تانی تہذیب "کے نعرے تو بہت سننے میں آتے ہیں مگر مشکل یہ
 ہے کہ خود یہ نعرے بلند کرنے والے بھی اپنے تہذیبی ضد و خال کے معاملے میں واضح
 نہیں ہیں۔ وہ بعض اصول و قواعد بھی پیش کرتے ہیں مگر ان کی نظر اس حقیقت پر نہیں
 ہوتی کہ انسان تہذیبی لحاظ سے ہمیشہ آگے بڑھتا ہے۔ وہ اپنی قوت یقیناً ماضی کی تہذیبی
 روایتوں سے حاصل کرتا ہے مگر کوئی بھی تہذیب کبھی اپنے ماضی کی تہذیب پر عین مین
 منطبق نہیں ہو سکتی۔ اگر کسی تہذیب کی ایک صدی، اس کی دوسری صدی پر اپنی تمام تجربات

سیت 'فٹ میٹھی' ہے تو تعجب ہے، یہ تہذیب رکھیں نہیں گئی کیونکہ یہ انطباق تو تہذیب کے عالم نزع پر دلالت کرتا ہے۔ سو تہذیب کے عالموں کا انہنس ہے کہ وہ قوم کے تہذیبی حدود و خال نمایاں کرنے میں جھٹھیں تو یہ کام بے حد وسیع قلبی سے کریں اور تعصبات کو راہ نہ چانے دیں۔ بلاشبہ مذہب کسی تہذیب کی تشکیل میں نہایت نمایاں کردار ادا کرتا ہے مگر یہ بھی طے ہے کہ اس میں ہر ملک کی آب و ہوا اور اس کی تاریخ کا بھی اہم حصہ ہوتا ہے۔ یہی وجہ ہے کہ ناٹجیریا کی تہذیب انڈونیشیا کی تہذیب سے قطعی مختلف ہے اور لیبیا کی تہذیب پاکستان کی تہذیب سے صرف چند بنیادی عقائد کی حد تک مماثل ہے ورنہ ان میں بہت بڑا اختلاف ہے۔

۱۵ اکتوبر ۱۹۶۷ء کے "امروز" میں راقم الحروف نے ایک امریکی ماہر ڈاکٹر پال ایف زیڈ وائل کی ایک تقریر کو موضوع بحث بنایا تھا۔ انھوں نے راولپنڈی کی ایک تقریب میں "ترقی پذیر ملکوں کو متنبہ کیا کہ وہ سائنس اور ٹیکنالوجی کے میدان میں اُس وقت تک آگے نہیں بڑھ سکتے جب تک وہ اپنی ثقافت کو ترک نہیں کرتے یعنی ثقافت سے متعلق اپنے موجودہ تصورات کو ترک نہیں کر دیتے اور مغربی انداز نظر نہیں اپناتے۔ جناب ممتاز احمد اگر اس امریکی ماہر کی دریدہ دہنی پر ایک مقالہ رقم فرماتے تو بہت نیک کام کرتے مگر انھوں نے اس امریکی بزرگ کو معاف فرما کر جسٹس منیر اور ڈاکٹر اشتیاق حسین کی خبر لینے کی ٹھانی۔ اسی ذہنیت کا تجزیہ کرتے ہوئے میں نے اسی مضمون میں لکھا تھا کہ :

"ڈاکٹر وائل کی اس تقریر کی رپورٹ پاکستان کے سب اخباروں میں شائع ہوئی مگر حیرت ہے کہ کسی نے اس کا لکھا حقہ فوش نہیں لیا۔ یہ ایک عجیب بات ہے کہ جب کوئی شخص ارضِ پاکستان کی تاریخ و موہن جو درو سے قبل کے زمانے سے شروع کرتا ہے تو ہم سب بے قرار ہو جاتے ہیں کہ یہ کیا کفر بک رہا ہے، مگر جب مغرب کا ایک دانشور ہماری ثقافت کو بیسویں صدی کے تقاضوں کی نفی قرار دے ڈالتا ہے تو ہم چپ سا دھ لیتے ہیں۔"

میں نے اسی مضمون میں یہ بھی عرض کیا تھا کہ :

” مغرب سے آنے والے یہ نقاد اس حقیقت سے بے خبر ہیں یا بے خبر رہنا چاہتے ہیں کہ پاکستان کی بنیاد ہی اہل پاکستان کی تہذیبی اور ثقافتی انفرادیت ہے ہم نے اپنے عقائد، اپنی تہذیب اور اپنے ثقافتی تصورات کے مطابق اپنی زندگیوں کو ڈھالنے کے لئے یہ خطہ زمین حاصل کیا ہے چنانچہ جب ڈاکٹر افضل کے سے مغربی دانشور ہمیں اپنے ثقافتی تصورات کو ترک کر دینے کا مشورہ دیتے ہیں تو اس طرح وہ ہمارے وجود کی بنیاد پر ضرب لگانے کے مرکب ہوتے ہیں۔ “

اور اب آخر میں جناب ممتاز احمد کی خدمت میں مونسجو ڈو کے بارے میں بھی کچھ عرض کرنا چاہیے کہ بات وہیں سے چلی ہے ممتاز احمد کی رائے میں ” اصل چیز یہ ہے کہ ہم اپنے ”مشراہ“ ارضی کو DISOWN کر دیں یعنی مونسجو ڈو وغیرہ کا ذکر ہی نہ کریں اور ان قدیم تہذیبوں پر چار حرف بھیجیں۔ “ چند ہی روز پہلے روزنامہ ”جنگ“ کی ۷ اپریل کی اشاعت میں (میری نظر سے ”چراغِ راہ“ کے متذکرہ شمارے گزرنے سے ہفتہ بھر پہلے) میں نے اس موضوع پر جو کچھ لکھا ہے وہ ذیل میں نقل کرتا ہوں :

” پاکستان میں آج تک ہم نے مونسجو ڈو کی ”تقدیس“ کا لغزہ کسی سے نہیں سنا۔ جب کوئی دانشور یہ کہتا ہے کہ ارضِ پاکستان کی معلومہ تاریخ کا لفظ آغاز مونسجو ڈو اور ہٹ پر وغیرہ ہیں تو اس کا مطلب یہ قطعی نہیں ہوتا کہ ان آثارِ قدیمہ کے قدیم باشندے ہی دراصل ہمارے ہیرو تھے۔ رہے پاکستان کے اساسی نظریات، تو کوئی مونسجو ڈو، کوئی ہٹ پر، کوئی ٹیکسلا ان کی اہمیت میں رتی بھر کمی نہیں کر سکتا۔ حقیقت پسندانہ طریقہ یہ ہے کہ ہم اپنے علاقے کی قدیم تاریخ کو وسیع العقلمندی سے متبول کریں اور تاریخ کے سب ادوار میں سے گزر کر جب اگست ۱۹۴۷ء تک آئیں تو دو ٹوک انداز میں اعلان کریں کہ یہاں سے ہماری جدید تاریخ کا نیا باب

کھلا اور وہ قوم، جو اب اس سرزمین پر بستی ہے، یہ نظریات رکھتی ہے۔ اس کے
یہ عقائد ہیں اور ان مقاصد کو سامنے رکھ کر آگے بڑھ رہی ہے۔ جو پنچو ڈرو سے الگ بننا
تو ایسا ہی ہے جیسے کوئی صاحب ریڈیو سننے سے صرف اس لئے انکار کر دیں کہ یہ
ریڈیو سیٹ تو ماسکو میں تیار ہوا ہے۔ جہاں اشتراکی حکمران ہیں ! ۴

مجھے امید ہے کہ جناب ممتاز احمد پاکستانی تہذیب سے متعلق میرے نظریات
کے بارے میں کچھ کہتے ہوئے آئندہ بے انصافی نہیں فرمائیں گے، کیونکہ میں نے خاصی تفصیل
وضوح کر دی ہے۔ قارئین سے میں بطور خاص معذرت خواہ ہوں کہ انہیں میری ہی لکھی ہوئی بعض
تیس دوبارہ پڑھنا پڑیں۔

(اپریل ۱۹۶۸ء)

ہم قومی کلچر کے ساتھ کیا سلوک کر رہے ہیں!

قوم کا ہر فرد، دن رات کے آٹھ پہروں میں جو کچھ کرتا ہے، وہ اس کے کلچر کا اظہار ہوتا ہے۔ اس صورت میں یہ پوچھنا کہ ہمارا کلچر کیا ہے، سورج کی طرف دیکھ کر اس قسم کا سوال پوچھنے کے مترادف ہے کہ سورج کہاں ہے۔ بعض براعظموں میں آج بھی انسانوں کے ایسے گروہ بستے ہیں جن کے روز و شب کے مطالعے سے ہم پتھر اور دھات کے زمانوں کے انسان کے روز و شب کا مشاہدہ کر سکتے ہیں، مگر یہ لوگ بھی کلچر سے محروم نہیں۔ کچھ کسی گروہ، کسی طبقے، کسی قوم کے مخصوص طرز زندگی کے سوا اور کیا ہے۔ تو پھر ان غیر ترقی یافتہ قبائل کا بھی ایک کلچر ہے۔ کلچر سے کوئی گروہ، کوئی قوم محروم نہیں ہے۔ یہ جو مغرب میں "بے کلچر کلچر" کی گفتگو ہو رہی ہے تو یہ گفتگو بھی مغرب کے ان گروہوں کے نئے کلچر ہی کا اظہار ہے۔ وہ جب معاشرے کو "بے کلچر" بنانے کی خواہش کا اظہار کرتے ہیں تو دراصل ایک مختلف کلچر کی تخلیق کا مطالبہ کر رہے ہوتے ہیں، مگر مستقبل سے متعلق یقین سے اور زندگی سے متعلق اعتماد سے محروم ہوتے ہیں اس لئے وضاحت سے نہیں بتا سکتے کہ انہیں کس قسم کا کلچر مطلوب ہے، چنانچہ وہ اپنے اس ذہنی ابھام کو "بے کلچر کلچر" کا منہ نام دے کر سمجھتے ہیں کہ وہ مردہ کلچر سے چھٹکارا حاصل کرنے میں کوشاں ہیں۔ وہ یہ نہیں جانتے

کہ بیسے کرہ ہوا، سورج کے گرد گردش کرنے والے کرہ ارض کا ساتھ دیتا ہے، اسی طرح انسان مرد جب کلچر سے کتنا بھی دور نکل جائے، کلچر اس کا بچپان نہیں چھوڑے گا۔ بیانی کی تحریک چلانے والوں اور بیسیوں نے بھی کلچر سے بھاگ کر کلچر سے خلاصی نہیں پائی۔ وہ ایک کلچر کے چنگل سے نکل کر دوسرے کلچر کے چنگل میں جا پھنسے ہیں اور کوئی دن جاتا ہے جب وہ اس نئے کلچر سے بھی بدل برداشت ہوا کر کسی نئی سمت کو نکل جائیں گے اور وہاں ایک اور کلچر انھیں اپنی گرفت میں لے گا۔ انسانی زندگی ہی اس کے کلچر کا منبع ہے اور زندہ انسان کلچرل انسان ہے۔

انسان گذشتہ کتنی صدیوں کے تجربوں، مرحلوں اور آزمائشوں کے بعد اس قابل ضرور ہو ^{چکا} ہے کہ وہ اعلیٰ کلچر اور پست کلچر کے درمیان حد امتیاز قائم کر سکے۔ مختلف قوموں کے مختلف کلچروں کی رو سے کلچر کی بلندی اور پستی کی حیثیت اضافی ہو جاتی ہے۔ مثلاً ہم اپنی جس کلچرل خصوصیت کو اپنے لئے قابل فخر سمجھتے ہیں، اسی کو کوئی دوسری قوم اپنے کلچرل معیاروں کی رو سے پست کلچر کی نشانی قرار دے سکتی ہے۔ بعینہ کسی دوسری قوم کا کوئی کلچرل امتیاز ہمارے نزدیک کلچر کے زوال کا ثبوت ہو سکتا ہے۔ چنانچہ جب تک ایک عالمی کلچر کے خدو خال واضح نہیں ہوتے اور یہ خواب، جسے بعض انسان صدیوں سے دیکھتے چلے آ رہے ہیں، شرمندہ تعبیر نہیں ہوتا، ہر شخص اپنے قومی کلچر ہی کو اعلیٰ کلچر کا معیار قرار دے گا۔ اس طرح ساری بحث پاکستانی کلچر کی بحث میں سمٹ آتی ہے۔ اب پہلا سوال یہ پیدا ہوتا ہے کہ کیا پاکستان کا کوئی کلچر ہے؟ میں یہ عرض کروں گا کہ جی ہاں، ہے۔ اگر کوئی کہتا ہے کہ نہیں ہے تو وہ اس طرح مسلمانوں کی پوری ایک صدی کی تحریک آزادی کی نفی کا مترکب ہو گا۔ ہم نے اپنے اسی کلچرل امتیاز کی بنا پر تو اپنی الگ مملکت قائم کی ہے اور اس امتیاز کی حیثیت محض جذباتی یا سیاسی نہیں ہے۔ یہ کسی مملکت کی پیداوار نہیں ہے۔ اس امتیاز کے پیچھے تاریخ اپنے واقعات کی صورت میں ثبوتوں کے انبار لے کھڑی ہے۔ پھر جب ہم نے اپنی الگ مملکت قائم کرنی ہے تو نہ جانے اس سوال کے پیدا ہونے کا امکان کہاں ہے، اور اس کا جواب کیا ہے کہ پاکستان کا کوئی قومی کلچر ہے ہی نہیں

اور اس لئے ہمیں اپنا قومی کلچر پیدا کرنا چاہیے۔ کلچر پیدا نہیں ہوتے جس طرح تمدنیں پیدا نہیں کی جاتیں۔ یہ تو عقائد اور تاریخی واقعات اور جغرافیائی حالات اور مختلف کلچروں کے تضادم سے پیدا ہوتے والے اثرات کا کھیل ہے۔ سو پاکستان کے لئے شعوری طور پر ایک قومی کلچر پیدا کرنے کی خاطر نہ کوئی کانفرنس بلانے کی ضرورت ہے اور نہ دانشوروں کی کسی کمیٹی کی تشکیل کی۔ کلچر موجود ہے اور اس کے وجود کا احساس پیدا کرنے کے لئے بصارت سے زیادہ بصیرت کی ضرورت ہے۔ پھر جب ہماری بصیرت ہم پر واضح کر دے کہ بحالات موجودہ ہمارے قومی کلچر کے خدو خال یہ ہیں تو البتہ یہ ممکن ہے کہ ہم اس قومی کلچر کو بہرہ گیر اور ہمہ اثر بنانے کے لئے اپنے علاقائی کلچروں سے استفادہ کریں اور اپنے کلچر کی ان خصوصیات کو نمایاں کریں جو ہمیں پنجابی، بنگالی، سندھی، سچھان اور بلوچ ہونے کے باوجود ہم سب کو عزیز اور محبوب ہوں۔ اگر ہم پنجابی، سندھی اور سچھان وغیرہ ہیں تو اس میں کوئی قباحت نہیں ہے بشرطیکہ ہمیں زیادہ فخر اس بات پر ہو کہ ہم پاکستانی ہیں۔ پاکستانی ہونے پر فخر کرنے کے لئے ہمیں اپنے دلوں اور دماغوں میں سے بعض نقصبات کو نکال دینا ہو گا اور ان نقصبات کو صرف یہ یقین دیا جاسکتا ہے کہ ہم ایک قوم ہیں۔ ہم ایک منفرد کلچر رکھنے کی وجہ سے ایک قوم ہیں اور اس منفرد کلچر کی فلاں فلاں نمایاں خصوصیات ایسی ہیں جو بنگالی، پنجابی، سندھی، سچھان اور بلوچ کو ایک ہی قوم کے اعضاء بناتی ہیں۔

قوم کے واحد کلچر کی غیر موجودگی کا نظریہ پیش کرنے والے کہتے ہیں کہ ہمارے ہاں ایک تو سرمایہ دارانہ کلچر ہے، ایک کلچر کوں کا کلچر ہے، ایک مزدوروں کا کلچر ہے اور ایک کسانوں کا کلچر ہے۔ اس کے علاوہ ایک کلچر ان لوگوں کا ہے جنہوں نے مشرقی علوم پڑھے ہیں اور مغربی علوم سے نا آشنا ہیں، اور ایک ان کا جو صرف مغربی علوم سے آشنا ہیں اور مشرقی علوم کو فرسودہ اور بوسیدہ علوم قرار دیتے ہیں۔ مگر سوال یہ ہے کہ کیا اتنے بہت سے کلچر کرہ ارض پر صرف پاکستانی قوم میں موجود ہیں؟ کیا امریکہ اور برطانیہ اور فرانس میں اور ادر مشرق میں

ہندوستان اور جاپان میں "کلچروں" کا یہی تنوع موجود نہیں ہے؛ روس اور چین کے سوشلسٹ معاشرے میں بھی کیا اس نوعیت کے ایک سے زیادہ "کلچروں" کی موجودگی سے انکار کیا جاسکتا ہے؛ اس صورت میں تو یہ ثابت ہوتا ہے کہ پاکستان کی طرح دنیا کے کسی بھی ملک کا کوئی واحد کلچر نہیں ہے۔ مگر ہم سب جانتے ہیں کہ یہ غلط ہے۔ امریکہ، برطانیہ، فرانس، ہندوستان، جاپان، روس اور چین کو اپنے اپنے قومی کلچروں پر فخر ہے۔ پھر آخر ہم لوگ کس خطرناک احساس کمتری میں مبتلا ہیں کہ پاکستانی کلچر کی اصطلاح ہی ہمارے لئے قابل قبول نہیں ہے! کہیں یہ ذہنیت کسی دوسرے ملک کے سامراجی سزائم کی پیداوار تو نہیں ہے؛ یہ شبہ اس لئے پیدا ہوتا ہے کہ کوئی بھی باشعور اور بیدار ملک اپنے کلچر کے معاملے میں اس حد تک بے یقینی کا شکار نہیں ہو سکتا۔ پھر پاکستان کے سے فزائیدہ ملک کو تو سب سے زیادہ اس یقین کی ضرورت ہے کہ وہ ایک کلچرل انفرادیت رکھتا ہے۔ کیونکہ یہی انفرادیت اس کے وجود کا جواز ہے۔ رہی یہ بات کہ اس انفرادیت کے خدو خال کیا ہیں، تو یہی وہ مسئلہ ہے جس پر کلچر کے عالموں نے سزا ہی توجہ فرمائی ہے۔ حالانکہ ہمارے ہاں کلچر کے موضوع پر لکھتے یا بولتے ہوئے آغاز ہی اس انفرادیت کی تشریح سے ہونا چاہیے۔ میں صرف ایک شاعر، ادیب اور صحافی ہوں اور مجھے کلچر اور تہذیب کے مسائل پر عالمانہ شان سے لکھنے کا ڈھب نہیں آتا۔ میرا اثاثہ تو صرف میرا احساس اور میرا مشاہدہ ہے اور معاشرے کے موجودہ معیاروں کے مطابق یہ بہت معمولی اثاثہ ہے۔ چنانچہ علم کا غیر معمولی اثاثہ رکھنے والوں کا فرض ہے کہ اپنی پناہ گاہوں سے نکلیں اور جرات اور صداقت کے ساتھ اہل ملک کو بتائیں کہ اگر تم آزادی سے زندہ رہنا چاہتے ہو یعنی آزاد پاکستان کو زندہ رکھنا چاہتے ہو تو تمہیں اپنی قوم کے مشترک کلچرل خدو خال سے آگاہی حاصل ہونی چاہیے۔ اور وہ خدو خال یہ ہیں۔ اور اگر تم اس کلچرل وحدت کو قبول کرنے سے ہچکچاتے ہو تو اس کا مطلب صرف اور صرف یہ ہے کہ تم اپنے ملک اور اپنی قوم کے (خدا نخواستہ) کسی لرزہ خیز انجام کی طرف بڑھ رہے ہو۔

یہ ہماری غیر تربیت یافتہ اور خود غرض سیاست کا نتیجہ ہے کہ وہ ملک، جو مسلمان قوم کی کلچرل
انفرادیت کے تحفظ کے لئے قائم ہوا تھا، آج متعدد علاقائی اور جماعتی کلچروں کا فقار خانہ بنا ہوا ہے۔
سیاست بڑی چیز نہیں ہے۔ یہ ہر باشعور انسان کی ایک اہم ضرورت ہے مگر سیاست کے جو
معیار ہمارے سیاست دانوں نے قائم کئے ہیں، وہ دراصل منفی سیاست ہے اور یہ اسی منفی
سیاست کا کیا دھرا ہے کہ بجائے اس کے کہ ارباب سیاست ملک کی بقا اور استحکام اور
یہاں کے باشندوں کے آسودہ اور خوشحال مستقبل کے بارے میں کچھ سوچیں، آج کل ایک دوسرے
کو گالیاں دینے میں مصروف ہیں۔ وہ الزام تراشیوں کے سلسلے میں تو بڑی مضاخت و بلاغت کا ثبوت
دیتے ہیں مگر اپنے چھوٹے چھوٹے تعصبات کو بھول کر ایک دوسرے کو سینے سے لگا لینے کا خیال
انہیں سوچتا ہی نہیں۔ ہم نے اسلام کے نام پر یہ ملک حاصل کی مگر اب ہم اسلام کے نام
پر سیدھے سادے اور راسخ العقیدہ مسلمانوں کے خلاف فتوے جاری کرنے میں مصروف ہیں۔
اگر کسی نے طبقاتی تشیب و فزاز کو ختم کر کے اسلام کا منصفانہ اور عادلانہ نظام معیشت قائم
کرنے کا مطالبہ کیا تو ہنگامہ برپا ہو گیا کہ یہ تو ناشی مسلمان ہے، یہ تو دراصل سوشلسٹ ہے
کیونکہ سوشلزم بھی معیشتی عدل و انصاف کی بات کرتا ہے۔ سنا ہے اسلام کے عروج
کے آغاز میں، یورپ میں اگر کوئی شخص مسادات کا مطالبہ کرتا تھا تو لوگ سرگوشیاں کرنے لگتے
تھے کہ یہ خطرناک آدمی مسلمان معلوم ہوتا ہے۔ آج خود پاکستان کی اسلامی مملکت میں مسادات
کی بات کیجئے تو ایسے عناصر موجود ہیں جو سرگوشی کرنے کی بجائے نعرہ مارتے ہیں کہ یہ خطرناک
آدمی سوشلسٹ معلوم ہوتا ہے۔ اور یاد رکھیے کہ پاکستان کے قومی کلچر کا عنوان اسلام ہے۔ یوں
جب بعض دہی لوگ، جو خود کو اسلامی اصول و ضوابط پر ناوی سمجھتے ہیں، اسلام کی سراسر غلط
تعبیر کر کے اپنے گروگوں کو اسلامی عدل و مسادات کا مطالبہ کرنے والوں کی گوشمالی پر مامور فرماتے
ہیں اور وہ اس ضمن میں بڑے بڑے علمائے دین کو بھی نہیں بخشتے اور ان کے مضمک نام رکھتے
اور ان کا مستحضر اڑاتے ہیں، تو ان حالات میں اہل پاکستان کی کلچرل وحدت کو اتنا بڑا نقصان

پہنچتا ہے کہ کوئی غیر ملکی حملہ آور بھی اتنا نقصان نہیں پہنچا سکتا۔ جن لوگوں کو پاکستان کی بقا سے محبت ہے، ان کا فرض ہے کہ وہ اسلام کے ان بزرگم خود اجارہ داروں کے چھوٹے چھوٹے ہاشیے، قسم کے گرگوں کو تزیین سکھائیں اور ان کے منہ میں لگام دیں۔ بصورت دیگر یہ لوگ پاکستانی کلچر کو سب و شتم کے کلچر میں بدل ڈالیں گے۔

(نومبر ۱۹۶۹ء)

بیرونی ممالک میں پاکستان کا تصور

پچھلے دنوں پاکستان کونسل (لاہور) میں بیرونی ممالک میں پاکستان کا تصور کے موضوع پر ایک مذاکرہ منعقد ہوا۔ انظارِ خیال کے لئے جن لوگوں کو منتخب کیا گیا وہ علم و دانش کے مختلف شعبوں سے تعلق رکھتے تھے۔ ان میں سے دو اخبار نویس تھے، ایک ممتاز سفیر کی اہلیہ تھیں، ایک ادب کے نقاد اور اردو کے استاد تھے اور ایک ایب اور وکیل تھے۔ ان کے انظارِ رائے کے بعد حاضرین نے بھی اس مذاکرے میں حصہ لیا اور نتیجہ یہ برآمد ہوا کہ بیرونی ممالک میں پاکستان کے تصور سے ہم صرف اس صورت میں اعتماد سے کچھ کہنے کا حق رکھتے ہیں جب ہم جانتے ہوں کہ خود ہمارے ذہنوں میں پاکستان کا تصور کیا ہے۔ اور ہمارے ذہنوں میں پاکستان کا تصور کیا ہے، اس مسئلے کے متعلق یہ محفلِ علم و دانش کسی آخری فیصلے پر پہنچنے سے قاصر رہی۔

اگر سر سید احمد خاں سے لے کر تحریک پاکستان تک کی سیاسی اور اصلاحی اور ادبی تحریکوں، نیز قیام پاکستان کے بعد اب تک کی بیس برس کی قومی تاریخ کے باوجود ہم تصورِ پاکستان کے سلسلے میں ابہام کا شکار ہیں تو یہ ہمارے ذہنی انفاس کا بڑا دردناک ثبوت ہے۔ ممکن ہے میرے یہ الفاظ ہمارے دانشور طبقے کو بہت تلخ معلوم ہوں مگر یہ ایک حقیقت ہے کہ جو حضرات تصورِ پاکستان ہی کے سلسلے

میں واضح نہیں ہیں وہ قیام پاکستان کے سب سے بڑے اور ناقابل تردید اور اٹل جواز ہی کے سلسلے میں شے کے شکار ہیں۔ میں یہ تو قطعی نہیں کہوں گا کہ ایسے لوگوں کی پاکستان دوستی مشکوک ہے البتہ یہ ضرور عوض کروں گا کہ یہ لوگ شدید مہتمم کے احساس کستری کی زد میں ہیں اور انھیں یہ احساس گذشتہ دو سو برس کی غلامانہ ذہنیت کے مللہ ان غیر ملکی عناصر نے بخشا ہے جو ایک خود ساختہ بندی پر سے آزاد خیالی اور عقلیت پسندی کے اس دور میں، پاکستان کی مذہبی نوعیت کا مذاق اڑاتے ہیں اور ایسا کرتے ہوئے یہ نہیں سوچتے کہ وہ جس ٹیلے پر کھڑے تھے لگا رہے ہیں وہ ٹیلا آزادی اور عقل اور معقولیت کی نون آلود لاشوں کے انبار سے تعمیر ہوا ہے۔

میرا نقطہ نظر ہمیشہ یہ رہا ہے کہ مذہب بنیادی اور بدیہی طور پر خیر کی ایک قوت ہے۔ اگر کوئی طبقہ مذہب کا غلط مفہوم لیتا ہے، اسے غلط طور پر استعمال کرتا ہے اور اس سے غلط کام لیتا ہے تو اس میں مذہب کا کوئی مقصور نہیں ہے۔ انگور کھانے کے لئے ہوتا ہے لیکن اگر کوئی انگور سے شراب کشید کر کے اسے پیتا بھی ہے تو اس طرح انگور کی کاشت پر پابندی مانگ کرنے کا جو کماں سے پیدا ہوتا ہے؟ ہم مل کے پانچ چھ گز ٹکڑے سے پگڑی بناتے ہیں، اسے سر پر باندھتے ہیں اور اسے اپنی موت کی علامت قرار دیتے ہیں۔ مگر وہ لوگ بھی ہیں جو گلے میں اسی ٹکڑے کا پھندا ڈال کر، چھت سے لٹک پڑتے ہیں اور خود کشی کر لیتے ہیں۔ تو کیا غیر قدرتی موت کا سلسلہ بند کرنے کے لئے ہمیں مل کی صنعت کو ممنوع قرار دے ڈالنا چاہیے؟ سو مذہب میں کوئی برائی نہیں۔ مذہب تو انسان کو انسانیت سکھاتا ہے۔ وہ انسان کو ایک نظام اخلاق بخشتا ہے تاکہ وہ معاشرے کے ایک ذمہ دار فرد کی حیثیت سے اپنے اوپر چند پابندیاں مانگ کر لے۔ یہ وہ پابندیاں ہیں جن سے نیکی اور بہردی اور خدا ترسی جنم لیتی ہے اور انسان ایک دوسرے سے مل جل کر رہنے اور محبت کرنے اور قربانی دینے اور معاف کرنے کے سبق سیکھتے ہیں۔ مذہب کو یقیناً غلط طور پر بھی استعمال کیا گیا ہے مگر کیا یہ افتاد صرف مذہب پر پڑی ہے؟ کیا جمہوریت کا استعمال ہمیشہ صحیح ہوا ہے؟ کیا اشتراکیت کا ملی پہلو سب خطاؤں سے منزہ ہونے کا دعویٰ کر سکتا ہے؟ جب لوگوں کو

خدا کا وجود تسلیم نہ کرنے سے شرم نہیں آتی تو خدا کا وجود تسلیم کرنے میں شرم کی کون سی بات ہے ؟
 مگر مثلاً) اہل برطانیہ بیریڈن ملک جانے والے پاکستانیوں سے کہتے ہیں کہ اسلام سے قطع نظر
 کر کے پاکستان کا مقوم سمجھاؤ تو ان سے کہا جا سکتا ہے کہ پہلے آپ لندن کی جمہوریت اور عدل کی جہت
 کے تضاد کا مسئلہ تو حل کر دیجئے۔ اسی طرح اگر اہل امریکہ اپنے جیفزسن اور لنکن کے حوالے سے
 جمہوریت پرستی کا دعویٰ کریں تو انہیں ہیررشیا کی ایک تصویر اور دیت نام کے جنگل میں ایک تلی
 دیت نامی عورت کے سینے میں اترتی ہوئی امریکی سنگین کی تصویر دکھا دیجئے اور یہ گزارش کیجئے کہ ہیر
 ہے آپ جمہوریت سے قطع نظر کر کے امریکہ کے تصور کی وضاحت فرمائیے۔ ساری دنیا کے
 محنت کش، ایک ہر جاؤ، کا نعرہ لگانے والے اشتراکیوں کی محفل میں اگر یہ نعرہ سر کر دیا جائے
 کہ دنیا کے دو بڑے اشتراکی ملک، ایک ہر جاؤ، تو ایسی محفل میں آپ کا نمونہ کر رہ جانا یقینی
 ہے۔ پھر جب جمہوریت کے سے صحت مند تصور اور اشتراکیت کے سے جاندار نظریے کو بھی
 آج سراسر غلط بلکہ الٹ انداز میں استعمال کیا جا رہا ہے اور اس کے باوجود جمہوریت اور اشتراکیت
 کے فلسفوں کی بجائے ان فلسفوں کا غلط استعمال ہی مورد الزام ٹھہرتا ہے تو اسی طرح مذہب
 کے غلط استعمال کے باوجود اس حقیقت سے انکار ناممکن ہے کہ مذہب دراصل خیر و برکت
 کی قوت ہے اور اگر پاکستان کی بنیاد مذہب پر ہے، تو یہ چھیننے کی بات نہیں ہے، اطمینان
 اعتماد کی بات ہے۔ اور اگر غیر مالک میں جانے والے پاکستانی، مذہب کے ذکر پر چھینتے ہیں تو
 لاشعوری طور پر دراصل وہ اس بات پر چھینتے ہیں کہ انہوں نے مذہب کو رکوع و سجود سے آگے
 سمجھنے کی کوشش ہی نہیں کی۔

مذاکرے میں یہ بھی ذکر آیا کہ خود مسلمان ممالک کے بعض اہل دانش بھی پاکستان کی مذہبی
 نوعیت سے دل برداشتہ ہیں۔ وہ جب بھی کسی پاکستانی سے تصور پاکستان یا نظریہ پاکستان
 کا ذکر کرتے ہیں تو کہتے ہیں کہ مذہب سے قطع نظر کر کے بات کیجئے کہ پاکستان کا تصور کیا ہے۔
 یہ وہ لوگ ہیں جو نیشنلزم کی تحریک کو اس انتہا پر لے گئے ہیں جہاں سے ہٹو اور مسولینی کے فلسفوں

کا آغاز ہوتا ہے۔ اپنے وطن سے محبت اور اپنی قوم کی خصوصیات سے پیار لیتی قابل تعریف ہے۔ لیکن اس سے یہ کہاں لازم آتا ہے کہ دنیا کے ہر دوسرے ملک کے طور طریق سے نفرت نہ جائے۔ مشرق اوسط کے بعض مسلمان ملکوں میں عرب قوم پرستی کی تحریک بہت زوروں پر ہے۔ اسی لئے انہوں نے اپنی مذہبی خصوصیات کو ثانوی حیثیت دے رکھی ہے۔ وہ کہتے ہیں کہ عرب ملکوں میں رہنے والے مسلمان ہوں، چاہے عیسائی اور چاہے یہودی، وہ عرب قومیت کے رشتے میں پروئے ہوتے ہیں اور اگر ہم نسل کی بجائے مذہب کو اتحاد و اتفاق کا محور ٹھہرائیں تو عرب نسل کے غیر مسلم ہم سے بذطن ہو جائیں گے۔ مگر نسل کی بنیاد پر متحد ہونا بھی تو کوئی ایسی قابل تعریف بات نہیں ہے جب کہ اسلام میں نسل و رنگ کے امتیاز پر خطِ تنسیخ کھینچ دیا گیا ہے۔ پاکستان اگر مذہبی سیاست ہے تو اس کا یہ مطلب نہیں کہ اس میں بننے والے ہندوؤں، بدھوں، عیسائیوں اور دوسرے مذاہب کے پیروکاروں کی حیثیت غلاموں کی سی ہو جاتی ہے۔ انہیں دوسرے پاکستانی شہریوں سے حقوق حاصل ہیں اور انہیں اپنے مذہب کے مطابق زندگی بسر کرنے کی آزادی حاصل ہے۔ برسرِ ملکیتیں غیر مذہبی کملا کر خوش ہوتی ہیں مگر ملکیتوں میں کیسے ہندوؤں کے ہاتھوں مسلمان اور گھوڑے ذبح ہوتے ہیں اور کیسے گوری نسل کے ہاتھوں کال نسل کا صفایا کیا جاتا ہے۔ اور کیسے زبان سے سٹے پر ایک دوسرے کے سر کاٹ دیئے جاتے ہیں۔ سو جو مسلمان ممالک پاکستان کے مذہبی امور پر معترض ہیں، انہیں یہ بھی تو بتانا چاہیے کہ انہوں نے اس تصور سے آزاد ہو کر کون سے ہر دکھائے ہیں اور جمہوریت کی کتنی خدمت انجام دی ہے اور کتنے ملکوں کو اپنا ہم خیال بنایا ہے؟ وہ جاتی ہے مذہب کی مردجہ صورت کہ پاکستان کے مسلمانوں کے بے شمار فرقتے ہیں اور ہر فرقتے سے عقائد میں نمایاں فرق ہے اور بیشتر رہنمایان مذہب فردمات میں وقت ضائع کر رہے ہیں اور ہمیں اہل پاکستان کے بنیادی مسائل (روزگار، معاش، خوش حال زندگی) سے کوئی خاص تعلق نہیں، تو عموماً یہ ہے کہ میری ذاتی رائے کے مطابق جب ہم اسلام کو پاکستان کی بنیاد دیتے ہیں تو ہمارے پیش نظر وہ اسلام ہوتا ہے جس میں ایک بڑھیا کو بھی یہ حوصلہ اور حق حاصل

ہوتا ہے کہ وہ فاروقِ اعظمؓ کو برسرِ عام ٹوک دے، جس میں مملکت کا تصور بہترین فلاحی مملکت کا
 تصور ہے جس میں کوئی محتاج نہیں ہے، کوئی حقیر نہیں ہے، جس میں خیر اور توازن ہے، جس اور
 تناسب ہے اور جسے اجتہاد کی قوت بھی حاصل ہے تاکہ اسلام کے بنیادی عقائد کو پیش نظر
 رکھتے ہوئے ہر عصر کا ساتھ دیا جاسکے اور ایک لمحے کو بھی یہ محسوس نہ ہو کہ ہم محض مسلمان ہونے
 کی وجہ سے مادی ترقی کے میدان میں دنیا سے پیچھے رہے جا رہے ہیں۔ آج پاکستان میں اسلام
 کا یہ تو مند اور صحت بخش نظام رائج نہ سہی مگر اس سے پاکستان کی ترقی کا پہلو کہاں سے نکلتا،
 جبکہ صدیوں کے کھنڈروں پر ایک آن میں محل تعمیر نہیں ہو جاتے۔ پہلے طبہ صاف ہوتا ہے،
 اس کے بعد نئی بنیادیں رکھی جاتی ہیں، پھر نئی تعمیر کا سالہ جمع کیا جاتا ہے اور تب جا کر ایک
 نئی عمارت اُبھرتی ہے۔ سو اگر اہل پاکستان استقامت کی قوت سے بہرہ یاب ہیں تو آہستہ
 آہستہ وہ نظام قائم ہوتا چلا جائے گا، جس کا ذکر ہم فاروقِ اعظمؓ کے حوالے سے تاریخوں میں پڑھتے
 ہیں تو دم بخور رہ جاتے ہیں کہ کیا آج سے ساٹھے تیرہ سو برس پہلے ایسی فلاحی مملکت کا تصور بھی
 ممکن تھا جسے آج "یوٹوپیا" سمجھا جاتا ہے۔ پھر جب وہ نظام اُس وقت میں ممکن تھا تو آج بھی ممکن
 ہے۔ آپ اسے خالص اسلام کہ لیجئے، اسلامی سوشلزم کہ لیجئے، اشتراکیت جمع ذات کبریائی
 کہ لیجئے، کچھ بھی کہ لیجئے مگر پاکستان کا یہی بنیادی تصور ہے اور ہمارے ذہنوں میں اس
 تصور کو یوں واضح ہونا چاہیے کہ ہم مساوات اور جمہوریت کے علمبردار ہیں، ہم نسل و رنگ کی تمیز
 کے دشمن ہیں، ہم افلاس کو منشا سے دہی کہنے کی بجائے بعض معاشی رشتوں کی کارستانی قرار دیتے ہیں۔
 ہم دوسرے انسانوں سے نفرت نہیں کرتے کیونکہ یہ سب انسان اسی آدم کی اولاد میں سے ہیں جو
 مسجودِ ملائکہ ہے۔ ہم انہی مقاصد کے حصول کے لئے جدوجہد کر رہے ہیں اور ہماری نسلیں بھی اسی
 مقصد کے لئے جدوجہد کرتی رہیں گی۔ اگر آج ہم اس تصور کے عملی نمونے نہیں میں اور یوں بیڑنی دنیا میں اس تصور کو گزرتے
 پہنچانے کے بوجھ بنتے ہیں تو آخر وہ کون سا ملک ہے جو ان معنوں میں اپنے تصور کے ساتھ بدسلوکی
 نہیں کر رہا ہے پھر آخر کس کو حق حاصل ہے کہ وہ ہماری مملکت کی مذہبی نوعیت کا مذاق اڑائے اور یہ نہ سوچے کہ
 اس نے خود اپنی مملکت کی غیر مذہبی نوعیت کو اپنے کردار سے کتنی مضحکہ خیز بنا رکھا ہے۔ (۱ اپریل ۱۹۶۷ء)

سرسید کی تحریک کے خلاف تحریک چلانے والے

یہ جو آج کل سرسید احمد خاں اور ان کی تحریک کے خلاف بعض اخبارات و رسائل میں ایک دم بہت سے مضامین چھپنا شروع ہو گئے ہیں، تو یہ محض اتفاق نہیں ہے بلکہ سرسید کی مخالفت باقاعدہ ایک تحریک کے تحت شروع کی گئی ہے۔ اس تحریک کو چلانے والے ایک خاص نقطہ نظر رکھتے ہیں اور وہ نقطہ نظر یہ ہے کہ روشن خیالی کو ختم کر دیا جائے اور مسلمان عوام جن ادہام میں مبتلا تھے انہیں ان ادہام میں دوبارہ مبتلا کیا جائے۔ ظاہر ہے کہ ادہام کا عقیدے سے کوئی تعلق نہیں ہوتا۔ عقیدہ ایک قطعی واضح، غیر مبہم اور اٹل نقطہ نظر یا نظریہ حیات کا نام ہے اور ادہام کا آغاز وہاں سے ہوتا ہے جہاں انسان ماسوا اللہ سے مدد مانگنے لگتا ہے اور یوں اسلام کے بنیادی اصول کی خلاف ورزی کا مرتکب ہوتا ہے۔ مسلمان کے ذہن پر ادہام کا تسلط بعض خود فرض عناصر و مصلحتوں کے لئے بہت مضید ہے اور سرسید احمد خاں مسلمانوں کو حقیقت پسندی کا درس دینے والوں میں شمار ہوتے ہیں، اس لئے مخالفت کا اولین ہدف انہی کو بنایا گیا ہے۔ نتیجہ یہ ہے کہ جہاں وہاں سرسید کی تحریک اور اس کے نتائج کے خلاف ایک طوفان سا اٹھ کھڑا ہوا ہے۔ رستم یہ ہے کہ طوفان اٹھانے والے بیشتر وہ پڑھے لکھے افراد ہیں جو اتنا بھی سوچنا گوارا نہیں

کرتے کہ اگر سرسید انیسویں صدی کے نصفِ آخر میں اپنی اصلاحی تحریک زچلائے تو نہ صرف یہ کہ ان حضرات کا جدید تعلیم سے مسلح ہونا مشکوک تھا بلکہ ہم سب لوگوں کا — جو اپنے آپ کو مسلمان کہتے ہیں — غیرت مندانہ وجود تک مشکوک تھا۔

تصور کیجئے کہ ۱۸۵۷ء کی جنگِ آزادی میں مجاہدین کی شکست کے بعد برصغیر میں مسلمانوں کو کتنی خوفناک صورت حال کا سامنا کرنا پڑا تھا۔ انگریزوں کو معلوم تھا کہ اقتدار پر قابض ہونے والا جب تک اقتدار سے تازہ تازہ دستبردار ہونے والے دل و دماغ کو شدید مہتم کے احساسِ کمتری سے آلودہ نہیں کر دیتا، اس کا اقتدار خطرے کی زد میں رہتا ہے۔ چنانچہ انگریزوں نے مسلمانوں کی ان بچی بچی شخصیتوں کو، جن سے انھیں مسلمانوں کی مثبت رہنمائی کا خطرہ تھا، ایک ایک کر کے ختم کر ڈالا۔ ادھر متعصب ہندو عناصر کو اس جذبہ انتقام کے عملی اظہار کا موقع ملا تھا، جو ان کے سینے میں کئی صدیوں سے موجزن تھا۔ اسی لئے اس نے مسلمانوں کے خلاف غیر ملکی حاکم کے ساتھ کھلم کھلا گٹھ جوڑ کر لیا۔ اس گٹھ جوڑ کے نتیجے میں انگریزوں نے ہندوؤں کو نئی نئی مراعات دینا شروع کیں اور کچھ ایسی نفاذ پیدا کر دی جیسے برصغیر کی آبادی میں صرف ہندوؤں ہی کا طبقہ جدید تعلیم کو ہضم کر سکتا ہے اور کاروبار حکومت میں وہی انگریزوں کا معتد ثابت ہو سکتا ہے۔ اس پرستم یہ کہ مسلمان جو پہلے ہی اقتدار چھین جانے کے باعث سخت مایوسی اور شکستہ خاطر کے شکار تھے اور جنگِ آزادی کی ناکامی کی وجہ سے آزرہ تھے اور بے ہمتی کی زد میں آگئے تھے، بعض ایسے ہتھیار کے ہتھے چڑھ گئے جنہوں نے — شاید محض انگریزوں کی نفرت کی وجہ سے (اور نفرت کا یہ جذبہ بذاتہ یقیناً قابلِ قدر تھا) — منفی طرزِ عمل اختیار کیا اور جدید تعلیم اور جدید علوم کے خلاف اتنی بدظنی پھیلائی جیسے یہ علوم حاصل کرنے کے بعد مسلمان خدا نخواستہ مسلمان نہیں رہے گا۔ یہ کیفیت تھی جب سرسید نے اپنی تحریک شروع کی اور یہ عرض کرنے کی ضرورت نہیں کہ ایسے حالات میں یہ تحریک چلانا بڑے دل گردے کا کام تھا، جب نہ صرف حکومت وقت اس کی مخالف تھی بلکہ برصغیر کی اکثریت کو بھی مسلمانوں کی یہ تحریک خود آگاہی ایک آنکھ نہیں بجاتی تھی۔ اور اس

ہدستزاد یہ کہ سرسید کو اپنے ان ہم مذہبوں میں سے بھی بیشتر کی مخالفت کا سامنا تھا جنہیں شکست
 لے بلے میں سے اٹھا کر انہیں اپنے قدموں پر کھڑا کرنے کا جذبہ سرسید کی تمام اصلاحی سرگرمیوں
 کا محور تھا۔

اس سلسلے میں سرسید کو کیسی کیسی آزمائشوں میں سے گزرنا پڑا اور انہیں کس قیامت کی
 مزاحمتیں پیش آئیں، اس کا ذکر ایک ایسی حقیقت کی تکرار ہے جس کا علم ہم سب کو ہے —
 ان کو بھی جو سرسید کے احسان مند ہیں اور ان کو بھی جن پر آج پون صدی کے بعد یکا یک انگشتا
 برا ہے کہ سرسید نے تو مسلمانوں کا بیڑا غرق کر دیا۔ ان آزمائشوں میں پورا اترنے اور ان مزاحمتوں
 سے پنجہ آزما ہونے کے لئے سرسید کی سی جری اور مستقل مزاج شخصیت کی ضرورت تھی۔ سرسید
 کی جگہ کوئی اور، ذرا بھی کمزور شخصیت ہوتی جو مخالفت کے چار سمت سے اُڈتے ہوئے طوفانوں
 سے گھبرا کر گوشہ نشین ہو جاتی، تو آج برصغیر کے مسلمانوں کا مستقبل بالکل مختلف ہوتا اور وہ کسی
 بھی صورت میں قابل رشک نہ ہوتا۔ دراصل سرسید کا گناہ صرف یہ ہے کہ وہ مسلمانوں کے
 اجتماعی مسائل کے معاملے میں، معتدل مزاج اور ٹھنڈے دماغ کے آدمی تھے۔ وہ جانتے تھے
 (اور دنیا کا کون سا مورخ اس حقیقت سے بے خبر ہے) کہ مغلیہ اقتدار کے مکمل انتشار اور مکمل زوال
 اور اب مکمل خاتمے کے بعد مسلمانوں کا ابھی کچھ بچھڑے تک اتنا طاقتور اور اس حد تک متحد ہونا قریب قریب
 ناممکن ہے کہ وہ آگے بڑھیں اور انگریزوں سے اقتدار چھین لیں۔ اس وقت مسلمانوں کی حیثیت اس
 شخص کی سی تھی جس کے دل میں دشمن سے ٹپٹنے کا جذبہ تو بدستور موجود ہے مگر وہ زخموں سے
 اس حد تک چور ہے کہ ہاتھ تک نہیں ہلا سکتا۔ اس صورت میں سرسید کی سمجھ میں یہ بات آئی کہ انگریز
 کے ذہن میں مسلمانوں سے متعلق غلط فہمیوں کے جو انبار لگ گئے ہیں، انہیں ہٹایا نہیں جا سکتا تو کم
 کیا جائے، تاکہ تاریخ کے اس وقفے میں، جب انگریز کا اقتدار اپنی قوت کے اوج پر ہے، مسلمان
 برصغیر کے دوسرے طبقوں کے مقابلے میں اتنے پیچھے نہ رہ جائیں کہ جب غیر ملکی اقتدار میں کمزوری کے
 آثار پیدا ہوں تو دوسرے آگے بڑھ کر اقتدار پر قابض ہو جائیں اور مسلمان اپنی بے بسی کو اپنا مقدر سمجھ کر

چپ چاپ دکھتا رہ جاتے اور پھر صدیوں تک بے حسی کا شکار رہے۔ حق بات یہ ہے کہ سرسید نے تاریخ کے تقاضوں کو درج عصر کے ایک بیشال بناؤں کی طرح پہچانا اور ٹوٹے ہوئے، بکھرے ہوئے، زخموں سے اٹے ہوئے مسلمانوں کو ایسا سنبھالا دیا کہ اگر اسے یہ سنبھالنا نہ ملتا تو بقول شاعر:

ہم کہاں ہوتے، تم کہاں ہوتے !

سرسید کے خطبات کے ان حصوں کو پڑھ کر، جن میں انھوں نے انگریز حاکم کی مبالغہ آمیز تعریف کی ہے، مجھے بھی شدید تکلیف ہوتی ہے اور ہر اس شخص کو ہوتی ہوگی جسے اپنی سرزمین پر کسی بھی غیر ملکی قوت کے اقتدار سے نفرت ہے، مگر جب اس نفرت کا تجزیہ سرسید کے زمانے کے حالات کے حوالے سے کیا جائے تو اس کی صرف جذباتی اہمیت باقی رہ جاتی ہے، اور کیا سرسید کے نوزائیدہ مخالفین یقین سے کہہ سکتے ہیں کہ سرسید انگریزی اقتدار سے بہت خوش تھے اور وہ ملکہ وکٹوریہ کی غلامی کو اہل وطن کے لئے واقعی باعث برکت سمجھتے تھے؟ میرے نزدیک اسباب بجا دہندہ میں سرسید نے جہاں ایسی باتیں بھی کہی ہیں جن سے اختلاف ہو سکتا ہے، وہاں ان کے اس حوصلے کی داد دینے سے بھی تو بخل سے کام نہیں لینا چاہیے کہ مسلمانوں کی طرف داری کرتے ہوئے انھوں نے اتنے طاقتور اور خوفناک اور نئے نئے حاکم کو کھری کھری بھی سنائیں۔ آپ نے غیر ملکی حاکموں کی شان میں مرزا غالب کے مضامین بھی پڑھے ہوں گے میری نظر سے تو مولانا ظفر علی خاں تک کا لکھا ہوا اسی نوعیت کا ایک قضیہ بھی گزرا ہے۔ تو کیا اس وجہ سے ہمارے ادب اور سیاست کی یہ شخصیتیں قابلِ مذمت ٹھہرتی ہیں؟ ہر شخصیت اور ہر واقعہ کو اس کے زمانے اور اس زمانے کے حالات اور ماحول کے پس منظر میں پرکھنا چاہیے۔ اس اصول کے مطابق اگر سرسید کی تحریک کا جائزہ لیا جائے تو ہر غیر جانب دار اور غیر متعصب انسان کو تسلیم کرنا پڑے گا کہ احیائے ملت کی اس بے بدل شخصیت نے اپنے زمانے میں جو کچھ بھی کیا، وہ جذباتی لحاظ سے آنا صحیح نہ سہی مگر منطقی اور عقلی سطح پر سراسر درست تھا، اور اُس دور میں مسلمانوں کو جذبات سے زیادہ منطقی اور عقل کی ضرورت تھی۔ حالات کے غیر جذباتی تجزیے کی ضرورت تھی۔ زندگی کی ایک مثبت سمت معین کرنے کی ضرورت تھی۔ اور یہ

کلام سرسید نے اتنے سلیقے اور وقار سے کیا کہ مسلمانوں کے بدخواہ بھی دنگ رہ گئے۔

اس حقیقت سے شاید ہی کسی کو اختلاف ہو کہ ایک لحاظ سے پاکستان کا قیام بھی سرسید کی اصلاحی اور تعلیمی تحریک کا نقطہ کمال تھا۔ اگر سرسید سے کوئی گناہ بھی سرزد ہوا ہے تو ان کی تحریک کے اس باب واسطہ نتیجے کی بارش انوار میں اس گناہ کو دھل جانا چاہیے۔ مگر مشکل یہ ہے کہ سرسید کے نئے مخالفین کو سرسید سے اتنا بیر نہیں ہے جتنا سرسید کی پھیلائی ہوئی روش خیالی سے۔ وہ کہتے ہیں کہ سرسید نے مسلمانوں کی توجہ مذہب سے ہٹانے کی کوشش کی اور یوں مسلمانوں کی راسخ العقیدگی کو نقصان پہنچایا۔ میں بڑے ادب سے عرض کروں گا کہ یہ سرسید پر کھلا بہتان ہے اور اس کا صاف مفہوم یہ ہے کہ معترضین نے یا تو سرسید کو پڑھا ہی نہیں اور اگر پڑھا ہے تو بہت غصے سے پڑھا ہے، کچھ سمجھنے اور کچھ حاصل کرنے کے لئے نہیں پڑھا۔ اسی لئے وہ عدل نہیں کر کے اور اسی لئے وہ سرسید پر برس رہے ہیں کہ انھوں نے مسلمانوں کے ذہنوں کو نئے زمانے کے نئے تقاضوں سے ہم آہنگ کیوں کیا۔ اتنی عناصر نے باقاعدہ جماعتی سطح پر آجکل علامہ اقبال کو بھی اپنا تے بلکہ "اختیار کرنے" کی مہم چلا رکھی ہے، حالانکہ اقبال گزشتہ بیس برس میں ان کی تحریروں میں کچھ ایسا بار نہیں پاسکا تھا۔ ایسا معلوم ہوتا ہے کہ یکایک طے پایا ہے کہ سرسید کی مذمت کرو مگر روش خیالی کی مخالفت کے الزام سے بچنے کے لئے اقبال کو اپناؤ اور اس کے کلام کی تاویل کرو۔ مگر کیا ان سادہ لوحوں کو علم نہیں کہ سرسید اور حالی اور اقبال تو ایک ہی ٹری کے موٹی ہیں۔ وہ ایک ہی تحریک کے کردار ہیں اور یہ اسی تحریک کی برکت ہے کہ آج ہم آزاد اقوام کی محفل میں باوقار اور عزت مندانہ طور پر زندہ ہیں۔

(اکتوبر ۱۹۶۸ء)

ادیب اور عوامی مسائل

دانشور، عوام کے قریب آئیں،

جناب ممتاز حسن نے پاکستان کے دانشوروں سے اپیل کی ہے کہ وہ زندگی کے حقیقی مسائل سے پیچھے آ رہا ہونے کے لئے عوام کے قریب آئیں اور معاشرے کی ترقی کے لئے اپنا انفرادی کردار ادا کریں۔ انھوں نے اس امر پر اظہارِ افسوس کیا ہے کہ ملک کے دانشوروں میں (عوام سے) الگ تھلگ رہنے اور احساسِ برتری میں مبتلا ہونے کا رجحان پایا جاتا ہے۔ اور اس طرح وہ اپنے عوام اور اپنے معاشرے سے کٹ کر رہ گئے ہیں۔ انھوں نے دانشوروں کی ہوسِ زر اور دنیا داری کی بھی مذمت کی اور بتایا کہ اس طرح وہ معاشرے کی ترقی کی خاطر حصولِ علم کی روایات پر عمل پیرا نہیں رہے۔ جناب ممتاز حسن نے ان نکات کا اظہار دہاکے میں بنگالی اکیڈمی کے زیرِ اہتمام ایک منتخب اجتماع میں کیا۔ جہاں وہ معاشرے میں دانشوروں کے کردار کے موضوع پر تقریر کر رہے تھے۔

اس خبر میں 'منتخب اجتماع' کے الفاظ قابلِ غور ہیں۔ یعنی جس اجتماع میں دانشوروں کا کردار زیرِ بحث تھا اور جس میں اس قسم کے پاکیزہ خیالات کا اظہار کیا جا رہا تھا کہ دانشوروں کو عوام کے قریب آنا چاہیے، وہ عوامی اجتماع کی بجائے صرف منتخب اجتماع تھا اور قارئین

کو اندازہ ہوگا کہ منتخب اجتماع عموماً کس مخلوق پر مشتمل ہوا کرتا ہے۔ دراصل کلچر کی طرح دانشور بھی ایک نہایت بہم لفظ ہے۔ جس طرح کلچر میں حکومت کرنے اور شعر کہنے سے لے کر سلانی کرنا اور جوتا گاٹھنا بھی شامل سمجھا جاتا ہے اسی طرح دانشوروں میں بھی ہر وہ جان دار شامل ہے جو پڑھا لکھا ہو اور اگر پڑھا لکھا نہ ہو تو معاشرے میں ایک خاص مرتبہ و مقام کا مالک ضرور ہو۔ یوں دانشور کی تعریف میں شاعر اور صحافی، سیاسی رہنما اور وزیر، استاد اور وکیل، مل مالک اور بینک منیجر، سرکاری افسر اور جم خانہ کلب کا رکن، نوجوان ہر وہ شخص شامل ہے جو عوام کی سطح سے ذرا سا بلند ہو۔ حالانکہ دانشوری نہ عہدے کی برکت سے کسی پر پھٹ پڑتی ہے اور نہ یہ ضروری ہے کہ جس کے ہاتھ میں اعلیٰ تعلیم کی ڈگری ہو وہ دانشور بھی ہو۔ دانشوری تو ذہن رسا اور روشن خیالی کا نام ہے۔ اگر کوئی شخص اپنے دماغ سے سوچ نہیں سکتا اور فہم و ذکاوت سے بہت حد تک محروم ہے وہ پڑھا لکھا تو یقیناً ہو سکتا ہے مگر یہ قطعی ضروری نہیں کہ وہ دانشور بھی ہو۔ "کلچر" اور "اشلیجیوئل" کی طرح "انٹیلیجینسیا" بھی ایک مظلوم لفظ ہے۔ اور ایک اور لفظ "جنٹری" بھی جو ہمارے ہاں اگرچہ امراء و شرفاء کے معنوں میں استعمال ہوتا ہے مگر دراصل صرف امراء کیلئے مستعمل ہے، کیونکہ ہمارے معاشرے میں شرفاء وہی ہوتے ہیں جو امراء ہوتے ہیں۔ ستم یہ ہے کہ جنٹری کا لفظ انگلستان میں امراء و شرفاء سے نچلے طبقے کے لئے محض ازراہ حقارت استعمال ہوتا تھا۔ یہ وہ طبقہ ہے جسے ہمارے ہاں "ڈل کلاس" کہا جاتا ہے، مگر یہ ایک حقیقت ہے کہ ہماری "ڈل کلاس" جنٹری میں شامل نہیں سمجھی جاتی۔ اس جملہ معترضہ کی معذرت کے ساتھ عرض یہ کرنا ہے کہ جب دانشوروں کو عوام کے قریب آنے کا مشورہ عوام سے دور ہٹھ کر دیا جائے تو ہمیں سے دانشوروں کی عوام سے دوری کا زکھلنے لگتا ہے۔ ان معروضات کا یہ مفہوم نہیں ہے کہ جناب ممتاز حسن ڈھاکے پہنچے ہی گلی قے میں ڈھنڈورا پیٹتے کہ دانشوروں اور عوام کے رشتے اور رابطے پر تقریر سننے کے لئے جوق جوق جمع ہو جائے۔ ہم صرف یہ عرض کر رہے ہیں کہ بنگال اکیڈمی کے منصرم حضرات اگر ڈھاکے

کے تمام دانشوروں کو جمع کرنے کا اہتمام کر لیتے تو جب بھی یہ اجتماع جلسہ عام میں بدل سکتا —
 مگر مشکل یہ ہے کہ اسے پی پی کی اس نمبر میں "سیکٹ گیدزنگ" کا خصوصیت کے ساتھ ذکر ہے،
 جیسے یہ "گیدزنگ" اگر سیکٹ نہ ہوتی تو جناب ممتاز حسن کی تقریر کی اہمیت و افادیت کم ہو جاتی۔
 چند مہینے پہلے لاہور اور ملک کے دوسرے شہروں میں ارباب حکومت نے "دانشوروں کو مخاطب
 فرمایا تو جب بھی یہی ہوا کہ بیشتر دانشورا نے گھروں میں بے خبر بیٹھے رہے اور یہ حضرات کسی اور
 مخلوق کو مخاطب کر کے تشریف لے گئے۔ یہ "دانشور" کے صحیح مہنوم سے نا آشنا ہونے کا نتیجہ ہے
 مگر کیا ہماری تاریخ میں کوئی ایسا دور بھی گزرا ہے جب دانشوروں نے عوام کے قریب آنے کا
 اشارہ کیا ہو؟ جہاں تک ہماری نگاہ کام کرتی ہے دانشوروں سے ایسی "زدگذاشت" کبھی
 سرزد نہیں ہوئی۔ اس لئے کہ عوام سے کٹ کر ہی تو انہوں نے دانشور کمانے کا شرف حاصل کیا
 تھا۔ اگر ہمارے دانشور جناب ممتاز حسن کے مشورے پر عمل کرنے کی دھن میں عوام کے قریب آئیں گے
 تو ہم انہیں خبردار کئے دیتے ہیں کہ وہ دانشور کمانے کی عزت سے ہاتھ دھو بیٹھیں گے۔ اس لئے
 کہ کلچر اور دانش بھی ہمارے مروجہ نظام معیشت کی گرفت میں ہیں۔ آخر کیا سبب ہے کہ وہ شخص جو
 کل اپنی سادہ لوحی کی وجہ سے ضرب المثل کا درجہ رکھتا تھا، آج چند لاکھ کی "لاٹری" نکل آنے
 سے دانشوروں میں شمار ہونے لگتا ہے۔ جو شخص الف کو یے سے الگ نہ پہچان پاتا ہو، وہ اگر
 دانشوروں کا رہنما بن کر شیخ پر نمودار ہو تو اس کا صاف مطلب یہ ہے کہ اس کا بنک بلینس
 خاصا لمبا چوڑا ہے۔ سو بقول علامہ اقبال جب زرہی قاضی الحجابات ہو تو ہم اپنے معاشرے کے
 دانشوروں سے یہ توقع کیسے رکھ سکتے ہیں کہ وہ بے زروں کے قریب آئیں اور معاشرے کی ترقی
 کا موجب بنیں۔ رہا معاشرہ تو اس کی تعریف بھی طے نہیں ہے۔ اونچا طبقہ اپنی معاشرت ہی کو
 اصل معاشرت اور اپنے کلچر ہی کو حقیقی کلچر قرار دیتا ہے۔ پھر جب معاشرے کا تصور ہی اس حد
 تک محدود کر دیا گیا ہو تو معاشرے کی ترقی کا مفہوم ہی بدل جاتا ہے اور عوام سے قریب آنے کا
 مشورہ بھی ایک کھوکھلا نعرو بن کر رہ جاتا ہے۔ ہم جناب ممتاز حسن کو صحیح معنوں میں ایک دانشور

سمجھتے ہیں اس لئے ہم ان سے درخواست کریں گے کہ ملک کے دانشوروں کو عوام کے قریب آنے کا مشورہ دینے کے علاوہ ان ذرائع اور طریقوں کی طرف بھی اشارہ کریں جن کے دم سے دانشوروں کو یہ قرب حاصل ہو سکتا ہے۔ اس قرب کے بغیر معاشرہ بحیثیت مجموعی یقیناً ترقی نہیں کر سکتا، مگر دانشوروں کو عوام سے قریب آنے کے لئے بیشتر آزمائشوں میں سے گزرنا پڑے گا، اور جناب ممتاز حسن سے زیادہ کون جانتا ہوگا کہ عوام سے قریب تو الگ رہا، عوام کا نام لینے کے جرم میں بھی دانشوروں کو بعض اوقات پابند سلاسل ہونا پڑا ہے۔ ساتھ ہی عوام کا تذکرہ اونچے طبقوں میں سامانِ تضحیک بھی بن جاتا ہے جیسے عوام کی بات کرنا (بد تہذیبی زبہسی) عدم تہذیب کے مترادف ہو۔ جب تک یہ ذہنیت نہیں بدلتی اور اس ذہنیت کو بدلنے کے لئے جب تک ہمارا نظام معیشت نہیں بدلتا، دانشوروں کو عوام کے قریب آنے کا مشورہ دینا، اپنی افادیت کے باوجود کوئی نتیجہ مرتب نہیں کر سکے گا۔

عوام سے قریب آنے کا مطلب یقیناً یہ ہے کہ دانشور حضرات عوام کے مسائل کو سمجھیں، گو مسائل صرف کتاب میں پڑھنے سے سمجھ میں نہیں آجاتے۔ اس مقصد کے لئے دانشوروں کو عوام کی سطح پر اتر کر ان سے گھلنا ملنا بھی ہوگا اور یہی وہ مرحلہ ہے جہاں ہمارے بیشتر دانشور در حوصلہ ہار بیٹھیں گے۔ پھر جب جناب ممتاز حسن یہ کہتے ہیں کہ دانشور عوام کے قریب آئیں، تو اس کا مطلب صرف یہ نہیں ہے کہ دانشور انھیں اور ان کے مسائل کو سمجھیں، اس کا مطلب یہ بھی ہے کہ دانشور، عوام سے کچھ حاصل بھی کریں۔ اس لئے کہ عوام ہمارے دانشوروں کو بہت کچھ دے سکتے ہیں۔ ممتاز صاحب نے دانشوروں کے الگ تھلگ رہنے اور ان کے احساسِ برتری کی مذمت اسی لئے تو کی ہے کہ وہ معاشرے کو آگے بڑھانے کے لئے عوام کا تعاون حاصل کرنے کی کوشش نہیں کرتے۔ عوام ہمارے دانشوروں کو سوچ کی تازگی اور مصائب میں بھی رجائیت برقرار رکھنے کا حوصلہ دے سکتے ہیں۔ وہ انہیں بتا سکتے ہیں کہ انفرادی مفاد کو اجتماعی مفاد کے تابع رکھنا کتنی بڑی نیکی ہے۔ وہ ان پر واضح کر سکتے ہیں کہ اپنی دھرتی سے پیار کتنی بے ساختہ

چیز ہے اور اس ترقی یافتہ دور میں بھی زندگی کے بعض مظاہر کو ان کی صدیوں پرانی بعیت میں دیکھنا کتنا بڑا کمال ہے۔ عوام سے قریب آنے کا مفہوم یہ ہے، کہ دانشور اور عوام ایک سطح پر کھڑے ہو کر کسی قسم کے احساس برتری یا احساس کمتری کے بغیر قومی زندگی کی جزئیات کو اپنی گرفت میں لائیں اور جب وہ کوئی کام کریں یا کوئی بات کہیں تو اس میں پوری ملت کا دل دھڑکتا محسوس ہو۔ مگر پھر وہی سوال پیدا ہوتا ہے کہ یہ سب کچھ کیسے ممکن ہوگا۔ ہمارے دانشوروں کو تو اتنا بھی معلوم نہیں کہ ہماری بڑی فضلیں - گندم اور کپاس اور چاول - کس صورت و شکل کی ہوتی ہیں اور کس موسم میں بوئی اور کائی جاتی ہیں اور بوئی اور کٹائی کے درمیان کی میعاد میں عوام کیا کچھ کرتے اور کیا کچھ سوچتے ہیں۔ انھیں یہی معلوم نہیں کہ ایک مزدور اپنی تنگ کوشٹری میں، جس میں صرف ایک ڈیڑھ کھاٹ بچھ سکتی ہے، اپنے خاندان کے آٹھ دس نفوس کو کس طرح زندہ رکھتا ہے اور وہ اتنی رقم میں پورا ہینہ کیسے گزار لیتا ہے جتنی رقم میں ایک دانشور مال روڈ کے کسی ہوٹل میں اپنے کسی دوست کو چائے پلاتا ہے۔ یہ پھیری والا جو گلی گلی چھتیا پھر رہا ہے، یہ دکان دار جو اپنی ننھی سی دکان میں میٹھا پیسے پیسے دو دو پیسے کا سودا بیچ رہا ہے، یہ کلرک جو ادھیڑ عمر کے باوجود اپنی کھڑکھڑاتی ہوئی سائیکل کو ہوا کے مرنج کے مقابل چلا رہا ہے، یہ استاد جس کی شلوار میں پونڈ لگے ہیں، یہ سب اپنے بارے میں اور اپنے معاشرے کے بارے میں اور اپنے ملک اور قوم کے بارے میں کس زاویے سے سوچتے ہیں۔ ان سب نکات سے گہرا تعارف حاصل کرنے ہی سے دانشور اپنی دانش کا بھرا قائم رکھ سکتا ہے بصورت دیگر اس کی حیثیت ایک طمع شدہ زیور کی سے ہے جس کا ہونا نہ ہونا برابر ہے، البتہ وہ خود فریبی کے کام ضرور آسکتا ہے کہ دیکھا ہمارے ۱۰۰ روپے ہی دانشور پائے جاتے ہیں۔

عوامی مسائل سے بدکنے والے،

عوامی مسائل ہمارے اہل قلم کے ایک طبقے کے نزدیک ادبی مسائل نہیں ہیں۔ ان سے پوچھنے کو پھر ادبی مسائل کیا ہیں، تو جو جواب ملتا ہے، اس کا خلاصہ عموماً یہ ہوتا ہے کہ جو ادب بعض مسائل کو ذہن میں رکھ کر تخلیق کیا جاتا ہے، وہ ادب کم اور غلط و تعلقین زیادہ ہوتا ہے۔ پوچھا جائے کہ کیا کوئی ادیب خالی الذہن ہو کر بھی ادب تخلیق کر سکتا ہے؟ تو اگر جواب دینے والا خود خالی الذہن نہیں ہے تو اس سوال کا جواب نفی ہی میں دے گا۔ پھر جب یہ طے ہے کہ ادب تخلیق کرتے وقت ادیب کا ذہن نہ صرف خالی نہیں ہوتا بلکہ اس میں مسائل کی قیامت پاپہرتی ہے تو سوال پیدا ہوتا ہے کہ وہ مسائل کیا ہوتے ہیں۔ ہر ادیب جو کچھ بھی لکھتا ہے کسی نہ کسی مسئلے ہی کے بارے میں لکھتا ہے۔ فرض کیجئے ادیب کہتا ہے کہ میں تو صرف اپنی ذات کے مسائل کے بارے میں لکھتا ہوں، مگر کیا ملکی، قومی، معاشرتی اور عالمی مسائل سے کٹ کر بھی ادیب کی ذات کا کوئی قطعی انفرادی مسئلہ ہو سکتا ہے؟ ان مسائل سے کٹ کر تو ادیب کی ذات اور نتیجتاً اس کا ادب بے معنی ہو کر رہ جاتے ہیں۔ اگر وہ تنہا ہے تو وہ کون سے مسائل ہیں جنہوں نے اسے اس بھری دنیا میں تنہا چھوڑ دیا ہے؟ اگر وہ شکست خوردہ ہے تو وہ کون سے عناصر

ہیں جو اس کی انگلیوں اور تمناؤں کے مقابلے میں فتح یاب ہوئے؛ اگر وہ کلیت زدہ ہے تو اس کے یقینوں اور ایمانوں کو کن مسائل کی آندھیاں اڑائے گئی ہیں؛ چنانچہ ادیب ہزار تار کا لہرا ہو جائے، گوشہ نشینی اختیار کر لے، ذریعہ انسان سے نفرت کرنے لگے، وہ جب ادب تخلیق کرنے بیٹھے گا تو ان مسائل سے کتر کر کہیں نہیں جاسکے گا جنہوں نے اس کی شخصیت کو بنایا یا بگاڑا ہے۔ یوں جب کوئی ادیب مسائل کا لفظ سن کر چڑکتا ہے اور تضحیک کے انداز میں پوچھتا ہے کہ یہ مسائل کیا مخلوق ہوتی ہے، تو یقین کیجئے کہ اس طرح وہ ادیب یا تو آپ کو دھوکا دے رہا ہے یا اپنے آپ کو۔

دراصل ادیب، مسائل کا اعتراف کر کے ایک ذمہ داری قبول کرتا ہے اور ادیبوں کے ایک طبقے کو ذمہ داری کے لفظ سے کڈ ہے۔ ذمہ داری کو مٹ منٹ طلب کرتی ہے اور کوٹمنٹ کا معاملہ یہ ہے کہ اس سے ادیب کی غیر جانبداری ختم ہو جاتی ہے مگر سوال یہ ہے کہ "غیر جانبداری" کیا چیز ہے؟ ادیبوں سے قطع نظر کیجئے اور سوچئے کہ کیا دنیا میں کوئی ایک انسان بھی غیر جانبدار ہے؟ سب اپنے اپنے نظریات اور تعصبات کے اسیر ہیں، اور جو شخص کسی نظریے، کسی تعصب میں مبتلا ہو، وہ اپنے ہوش و حواس سے دست کش ہو چکا ہوتا ہے۔ پھر ادیب جو معاشرے کی حساس ترین مخلوق ہے غیر جانبدار کیسے رہ سکتا ہے؟ اگر وہ کہتا ہے کہ مجھے کوئی نظریہ نہیں چاہئے، تخلیق کا کوئی پروگرام نہیں چاہئے، ادب کا کوئی نسخہ نہیں چاہئے، میں صرف وہی لکھوں گا جو میں خود سوچتا ہوں، تو اس سے پوچھا جاسکتا ہے کہ آپ کیا سوچتے ہیں؟ آپ کی ذات کسی ایسے غار میں صورت پذیر نہیں ہوئی جہاں کسی انسان کا کبھی گذر تک نہ ہوا ہو۔ آپ ایک گھر کے فرد ہیں۔ آپ کی ذات پر اس گھر کے ماحول اور تربیت کے اثرات ہوں گے۔ آپ ایک معاشرے میں رہتے ہیں۔ اس معاشرے کی اچھی یا بری قدروں کے سانچوں میں سے آپ کی ذات چاہے آپ کی بے خبری میں گزری ہو مگر گزری ضرور ہوگی۔ آپ ایک ملک کے باشندے اور ایک قوم کے فرد ہیں۔ اس ملک کی تاریخ و تہذیب اور اس قوم

کے ۱۰۰ مقاصد نے آپ کی ذات کی تعمیر میں یقیناً حصہ لیا ہوگا۔ آپ اس کرہ ارض کی ایک جیتی جاگتی اکائی ہیں۔ یہاں جو کچھ ہو رہا ہے، جو کچھ سوچا جا رہا ہے، جو خوشگوار یا خطرناک امکانات پیدا ہو رہے ہیں، وہ آپ کے خیال و احساس کے حوالے سے آپ کی مخلوقوں میں بھی درآئیں گے اور آپ کی ذات پر اپنے سائے ڈالتے ہوئے گزر جائیں گے۔ یوں آپ کی ذات — کسی بھی ہوش مند انسان کی ذات — اچھوتی نہیں رہ سکتی۔ آپ بزم خود اپنی ذات کے اندر گھس کر مچھلیں گے تو جب بھی آپ کے آس پاس کی دنیا آپ کی ذات کی فصیوں پر سے آپ کے اندر جھانکتی رہے گی۔ آپ مسائل سے کترا کر نہیں نکل سکتے۔ آپ کوئی اور مخلوق ہوتے تو شاید ایسا کر لیتے مگر بحیثیت انسان ایسا کبھی نہیں کر سکیں گے۔

ہمارے ہاں کے ادیبوں کے اس طبقے کو مسائل، اور خاص طور پر عوامی مسائل سے چڑھے۔ اس کی وجہ شاید یہ ہے کہ عوامی مسائل ترقی پسند ادب کی تحریک کا محور تھے۔ اور ترقی پسند کہلانا انھیں اس لئے پسند نہیں کر یہ تو جانبدار کہلانا ہے اور جانبداری ان کی رائے میں ادب کا گلا گھونٹ دیتی ہے۔ یقیناً ترقی پسند ادیبوں سے بعض کوتاہیاں سرزد ہوتی رہی ہیں، مگر جو ادیب اس تحریک سے وابستہ نہیں تھے، کیا ان سے کوئی کوتاہی — ادبی دیانت اور فنی وقار کے سلسلے میں کوتاہی کبھی سرزد نہیں ہوئی؟ یا پھر ترقی پسند ادب سے الگ ہونے کی وجہ یہ بھی ہو سکتی ہے کہ یہ لوگ اپنے جاگیردار اور سرمایہ پرست معاشرے میں معتوب رہے ہیں اور کسی کا عتاب برداشت کرنے کے لئے بڑے دل گڑھے کی ضرورت ہوتی ہے۔ چنانچہ جب بھی کسی معقول قسم کے ادیب نے ترقی پسند ادب کے ذکر پر ناک بھوں چڑھائی ہے تو اس کی وجہ یہ ہوتی ہے کہ موصوف کو ترقی پسند ادیب کہلانے سے ڈر لگتا ہے ورنہ اندر سے وہ اس تحریک کی توانائی اور حسن وغیرہ کی قوتوں کے معترف ہیں۔ پھر مزے کی بات یہ ہے کہ یہ لوگ بھی اپنی بعض ادبی تخلیقات میں خالصتہ ادب کے ترقی پسند نقطہ نظر کے مطابق مسائل کا تجزیہ کرتے ہیں لیکن وہ ترقی پسند کہلانا اس

لئے گوارا نہیں کرتے کہ اس طرح فلاں اور فلاں اور فلاں کے خفا ہو جانے کا خدشہ ہے۔
 کبھی کبھی دنوں ایک ادیب نے کہا تھا کہ ہمیں کسی منضبط لائحہ عمل کے مطابق نہ لکھنے پر
 فخر ہے! یوں انہوں نے اپنے ایک منضبط لائحہ عمل کا راز فاش کر دیا تھا اور دوسرے
 افظوں میں یہ ارشاد فرمایا تھا کہ ہم ایسے ادیب ہیں جن کا کوئی پروگرام نہیں، کوئی منزل
 معین نہیں، کوئی رستہ مقرر نہیں۔ ہم صحرائے حیات میں بکھرے ہوئے چند مسافر ہیں اور
 محض چلنے کی خاطر چل رہے ہیں، یا ہمیں کوئی قوت اپنی مرضی کے مطابق چلا رہی ہے۔

— یہ بے منزلی بجائے خود ایک نظریہ، ایک طریق کار، ایک لائحہ عمل ہے۔ مگر اس لائحہ
 عمل کو منفی اور لامبانی تو اس صورت میں ثابت کیا جاسکتا ہے جب یار لوگوں کو یہ لائحہ عمل
 اختیار کرنے کا اعتراف ہو۔ مگر وہ یہ اعتراف کبھی نہیں کریں گے۔ اس لئے کہ لائحہ عمل کی بدنامی
 تو صرف ترقی پسند ادیبوں کے ہتھ میں آتی ہے۔

عوامی مسائل کو ادیب کا موضوع بنانے والوں پر غیر ملکی اور غیر اسلامی نظریات کے پرچار
 کا الزام بھی لگایا جاتا ہے۔ مسائل سے کترانے کی یہ ایک بزدلانہ کوشش ہے۔ اگر ایک ادیب
 خودی زندگی کے ایک پہلو کا تجزیہ کرتا ہے، مثلاً وہ اس حقیقت کا اعلان کرتا ہے کہ محنت کش کو
 اس کی محنت کا قطعی فیہ منصفانہ بلکہ ظالمانہ معاوضہ ملتا ہے، اور وہ اس صداقت کا بھی اعلان کرتا
 ہے کہ جس کی محنت سے کھیت لملکتے ہیں اور کارخانے چلتے ہیں اور عمارتیں بلند ہوتی ہیں اور
 مسافر سبزہ زاروں میں بدلتے ہیں اور کوسہاروں کے سینے شق ہوتے ہیں، اسے اپنی محنت کا
 منصفانہ اور معقول معاوضہ ملنا چاہیے اور اسے حکومت کے کاروبار میں شریک کرنا چاہئے۔
 تو کیا یہ کوئی غیر ملکی نظریہ ٹھونسے والا معاملہ ہے؟ کیا ہمارا مصلح نظر انصاف اور دیانت نہیں ہے؟
 کیا ہمارا عقیدہ اس انصاف کی راہ میں کسی قسم کی کوئی رکاوٹ ثابت ہوتا ہے؟ پھر آخر یہ
 کیا راز ہے کہ ادھر کوئی محنت کش کی حق رسی کا مطالبہ کرتا ہے اور اس پر دنیا جان کی غلامی
 اٹھیل دی جاتی ہے؟ یہ صدی تجزیوں کے علاوہ تجزیوں کی بھی صدی ہے اور یہ راز اب راز

نہیں رہا کہ جو لوگ محنت کش کی حق رسی کو غیر ملکی نظریہ قرار دیتے ہیں وہ یا تو (۱) محنت کا استحصال کرنے والوں کے زر خرید ہیں، یا (۲) کسی ایسے سامراجی ادارے کے زیر اثر ہیں جو محنت کش کی حق رسی میں اپنی دولت و ثروت اور اس کی وجہ سے اپنے وقار و جاہت کی موت دیکھتا ہے یا پھر ایک وجہ یہ ہو سکتی ہے کہ (۳) محنت کش کی حق رسی کی مخالفت کرنے والے جاہل ہیں اور نہیں جانتے کہ وہ کیا کہ رہے ہیں اور اپنے ملک کی ترقی اور اپنی قوم کی خوشحالی کے راستے میں کیا کیا بند باندھ رہے ہیں، مگر انھیں جاہل بھی تو نہیں کہا جاسکتا کہ وہ بکار خویش بہت ہوشیار ہیں اور اعلان پر اعلان کرتے ہیں کہ انسان کا جو صرف پیٹ سے عبارت نہیں ہے اور اگر وہ پیٹ کی خاطر روح کو نظر انداز کرے گا تو انسانیت کے منصب سے گر جائے گا۔ حالانکہ اگر ہمارے ملک کا ایک ایک فرد خوش حال اور آسودہ ہو تو اس قوم کی روحانی قوتیں شل نہیں ہو جائیں گی، روح اتنی بے مایہ اور بے بس نہیں ہوتی کہ مادی آسودگی سے اس پر مدنی چھا جائے۔ اس کے برعکس حقیقت تو یہ ہے کہ پیٹ بھرا ہو تو روح نئی قوتوں سے ہلکا ہوتی ہے۔ اور شکم سیری کم سے کم ہمارے مذہب میں تو قطعی کوئی گناہ نہیں ہے۔

اب اگر کوئی ادیب محنت کی اس عظمت اور پھر اس عظمت کے ظالمازا استحصال کو اپنے شعور ادب کا موضوع بناتا ہے تو وہ اپنی انسانیت اور اپنے فنی منصب کے ساتھ انصاف کرتا ہے۔ اور اگر کوئی اور ادیب اس ادیب کو با مقصد اور نظریے سے لڑے ہوئے ادب کی تختیوں کا مجرم گردانتا ہے تو صاف ظاہر ہے کہ وہ ایسا کر کے (غیر شعوری طور پر سہی) اس طبقے کا ساتھ دیتا ہے جو استحصال پسندوں کا دوست ہے اور سامراجی قوتوں کا و ظلیفہ خوار ہے۔ اگر محنت کشوں کے مسائل پر لکھنا جانب داری ہے تو ان مسائل پر لکھنے کی مخالفت بھی تو جانب داری ہے، اور یہ جانب داری بے حد خطرناک ہے اور گناہ کی حد تک مردود ہے۔ ادیب صداقت کا متلاشی ہے اور یہ صداقت — انصاف ہے، دیانت ہے، ہم احتیاج ہے، بے داغ آزادی ہے، ذرا نڈل ہے، انسانیت کا احترام ہے۔ یہ وہی صداقت ہے جس کی طرف قرآن پاک نے ان چند بیخ انفا

میں اشارہ کیا ہے کہ تم میں بڑا وہی ہے جو متقی ہے۔ اور تقویٰ انصاف اور دیانت اور حق
 رسی کے سوا اور کیا ہوتا ہے! پھر جب ہم سب ادیب صداقت ہی کے متلاشی ہیں تو ہم میں سے
 بعض بھلا ان مسائل سے کیوں بدکیں جن کا حل صداقت کی طرف اٹھنے والا سب سے لمبا قدم ہے۔
 حاشا میں یہ نہیں کہتا کہ سب اہل قلم ایک ہی موضوع پر ایک ہی انداز میں لکھیں۔ ادیبوں پر
 اس قسم کی پابندی چاہے سوشلسٹ معاشرے میں ہو، چاہے "جمہوری" یعنی سرمایہ دار معاشرے
 میں، میرے نزدیک قابلِ نفرت ہے۔ میں سمجھتا ہوں ہمیں صداقت کی طرف اپنا سفر جاری رکھنے
 کے لئے اپنی اپنی پسندیدہ راہوں پر گامزن رہنا چاہیے مگر ہمیں یہ ضرور معلوم ہو کہ ہم سب صداقت
 کے پرستار اور متلاشی ہیں۔ اور آج کے حالات میں صداقت کی طرف جانے والی ایک بہت
 وسیع شاہراہ عوامی مسائل ہی میں سے ہو کر گزرتی ہے۔ ترقی پسند ادیب کھلانے سے اگر آپ ڈرتے
 ہیں تو چلئے حقیقت پسند کھلیجئے، چلئے کسی قسم کا کوئی لیبل قبول نہ کیجئے مگر اپنے عصر کے ساتھ،
 اپنے ملک اور اپنی قوم کے ساتھ، اپنے معاشرے اور اپنی تہذیب کے ساتھ۔ اور ان سب
 کے حوالے سے اس ملک کی غالب اکثریت کے مسائل کے ساتھ انصاف ضرور کیجئے اور مستقبل کی
 بنسلوں کو یہ کہنے کا موقع فراہم نہ کیجئے کہ ہمارے اسلاف کتنے سنگ دل تھے اور وہ اپنے منصب
 سے کتنے بے خبر تھے۔

کچھ لوگ فن کے بارے میں

کہہ ارض پر کسی ایسی قوم، قبیلے یا گروہ کا تصور بھی نہیں کیا جاسکتا جو لوگ کسانوں، لوگ گلیتوں، لوگ ناچوں، لوگ لطیفوں اور لوگ پسلیوں سے محروم ہو۔ تہذیب کے جدید معنوں کے مطابق بھی کوئی قوم بے حد ترقی یافتہ ہو یا بہت پس ماندہ، اس کی معیشت صنعتی ہو یا قبائلی لوگ فن بہر حال اس کے کلچر کا ایک ناگزیر حصہ ہوتے ہیں۔ بس اتنا فرق ہے کہ بے حد صنعتی قوموں میں لوگ فن آہستہ آہستہ ختم ہوتے جا رہے ہیں۔ اخباریں، رسالوں، کتابوں، ریڈیو، ٹیلی ویژن اور ہوائی سفر نے گروہی انفرادیتوں کو ختم کر کے انسانی ذہن کے لئے ایک ہی سانچا گھڑ لینے کا رجحان پیدا کر دیا ہے اور یوں وہ لوگ فن مر رہا ہے جو انسانی ذہن کی تنوع پسندی کی پیداوار ہے۔ یوں تو پوری دنیا کے مقدر میں آخر کار صنعتی ہونا لکھا ہے اور اس طرح لوگ فن کا مستقبل خاصا تاریک نظر آنے لگا ہے، لیکن وہ قومیں جو بیک وقت زرعی اور صنعتی معیشت میں سے گزر رہی ہیں، انتہائی ترقی یافتہ ممالک میں لوگ فن کے زوال سے سبقت حاصل کر سکتی ہیں۔ اور ایسے حالات پیدا کر سکتی ہیں کہ اگر لوگ فن میں نئے نئے اضافے نہیں ہو سکتے تو کم سے کم لوگ فن کی ان خصوصیات کو زوال نہ آنے جو ان کے ہاں آج بھی زندہ ہیں۔

لوک فن اس شعر و ادب اور رقص و موسیقی کا نام ہے جسے کتابی فن کے مقابلے میں بانی
 فن کہنا زیادہ مناسب ہوگا۔ یہ لائبریریوں کی بجائے لوگوں کے سینوں میں محفوظ ہوتا ہے۔ ہر نسل
 یہ فن دوسری نسل کو منتقل کرتی چلی آتی ہے۔ اس سلسلہ عمل میں، اس میں اضافے بھی ہوتے رہتے
 ہیں اور تبدیلیاں بھی۔ یہ اضافے اور تبدیلیاں یوں رونما ہوتی ہیں کہ نئے حالات، نئے واقعات
 نئی مسرتوں اور نئی محرمیوں کے زیر اثر لوگ اظہارِ جذبات کی نئی راہیں تلاش کر لیتے ہیں۔ یا پھر
 کسی گیت یا کہانی کا کوئی حصہ نئے ذہنوں کو بے رس محسوس ہوتا ہے تو کوئی اس حصے کو نظر انداز
 کر کے اپنی طرف سے کچھ اضافہ کر دیتا ہے اور یوں ٹوٹی ہوئی کڑیوں کو ملا دیتا ہے۔ مثال کے
 طور پر کسی پرانی لوک کہانی کو سمجھے جسے کسی کتاب میں محفوظ کر لیا گیا ہو۔ پھر اس کہانی کا مقابلہ
 اسی کہانی کی مردوجہ صورت سے کیجئے تو معلوم ہوگا کہ اب اس کہانی میں بس اور ریل بھی گھس
 آئی ہے اور اب شہزادے، دیوؤں کے جنگل میں پھنس کر اندھیرے غاروں میں پڑے نہیں رہ
 جاتے بلکہ اب وہ شرکوں پر روڑی کوٹتے ہیں اور ریوے سٹیشنوں پر قلبیوں کا کام کرتے ہیں اور
 شہزادیاں ان کے انتظار میں ٹرانزسٹریو سٹی ہیں۔ چند مہینے پہلے میں نے اپنے گاؤں کی
 چوہال پر ایک پیشہ ور داستان گو سے ایک لوک کہانی سنی جس میں شہزادہ سات سمندر
 کے سفر کی شرط پوری کرنے کے لئے لاہور پہنچ کر ہوائی جہاز میں مٹیہ جاتا ہے اور اسے خود ہی
 سمندر کی طرف اڑا لے جاتا ہے۔ لوک فن میں یہ اضافے اور تبدیلیاں ناگزیر ہیں مگر جہاں تک اس
 کی روح کا تعلق ہے وہ ان اضافوں کے باوجود قائم رہتی ہے۔ اس لئے کہ نامعلوم کو معلوم کرنے
 کا جذبہ، نظم کو متلوب کرنے کا جذبہ، آلام روزگار سے قطع نظر کر کے زندگی اور اس کے مظاہر
 سے سرسری اخذ کرنے کا جذبہ، کارخانہ قدرت کے قلم اور بعض اوقات غیض و غضب پر
 حیران ہ جانے کا جذبہ اور پھر اپنے عقائد کو محفوظ رکھنے کے لئے قدرت کی زیادتیوں کے جواز
 پیدا کرنے کا جذبہ انسان سے پھینکا نہیں جاسکتا اور لوک فن کی بنیاد انہی جذبوں اور ان سے
 دوسرے جذبوں پر ہوتی ہے۔

کسی قوم کا لوگ فن اس قوم کی تہذیب اور ثقافت بلکہ اس کی تاریخ کا بھی ایک اہم
 حصہ ہوتا ہے۔ ہمارے ہاں کسی شخص نے ملک کے طول و عرض میں کبھرے ہوئے ان خزانوں
 کی طرف سنجیدگی سے کبھی توجہ نہیں دی ورنہ آج بھی ہمارے دور دراز کے علاقوں میں ایسے
 گیت گائے جاتے اور ایسے قصے سنائے جاتے ہیں جن میں تعلقوں، لودھیوں اور سورویوں
 ملک کے زمانہ حکومت کی جھلکیاں موجود ہیں۔ مغل دور حکومت تو ہمارے لوگ فن کے پیشتر تھے
 کا پس منظر ہے۔ سکھوں اور انگریزوں کا زمانہ اقتدار بھی لوگ فن کے مختلف پہلوؤں پر
 اثر انداز ہوا ہے۔ صرف تحریکِ خلافت کو لے لیجئے۔ آج سے تقریباً نصف صدی پہلے کی
 یہ تحریک صحیح معنوں میں ایک لوگ تحریک تھی اور آج بھی وہ لوگ زندہ ہیں جو اس تحریک کے
 زمانے میں نوجوان تھے اور جنہوں نے مولانا محمد علی جوہر کی رہنمائی میں برطانوی اقتدار سے بڑی
 حوصلہ مندانہ ٹکرائی تھی۔ اس تحریک نے ہمارے یک گیتوں میں اتنا بہت سا اضافہ کیا کہ اگر
 صرف انہی کو کیجا کر لیا جائے تو ہمارے عوام کے جذبہ آزادی کا ایک یادگار صحیفہ مرتب ہو سکتا
 ہے۔ مگر سوال یہ ہے کہ یہ کام کسے کون ؟ اتنی ذہنت کسے ہے ؟ اتنا جنون کسے ہے ؟
 تہذیب و ثقافت کے ساتھ اتنی لگن کسے ہے ؟ اور اگر کوئی اس لگن کا مظاہرہ کرے بھی تو
 آج ہمارے ہاں ایک ایسا ماحول پیدا کر دیا گیا ہے کہ گیت گانا تو بجائے خود رہا۔ گیت گانا
 لینا بھی بد اخلاقی میں شامل سمجھا جانے لگا ہے۔ امریکہ اور دوسرے ترقی یافتہ ملکوں کے دستور
 شور مچا رہے ہیں کہ صنعتی ترقی ہمارے لوگ فن کو چاٹے جا رہی ہے اور اس فن کا تحفظ کر دو۔
 اور کتابوں اور ٹیپ ریکارڈوں اور فلموں میں محفوظ کر لو ورنہ ہم نصف صدی بعد بھول جائیں
 گے کہ ایک صدی پہلے ہمارے عام لوگ کسے سوچتے تھے اور کیسے خوش ہوتے تھے
 اور کیسے ادا ہو جاتے تھے۔ ہمارا طرز عمل اس کے برعکس ہے۔ ہمارے ہاں لوگ فن
 اپنے محدود حلقے میں آج بھی پڑ رہا ہے، مگر اب اس کے پیداؤ کے سامنے بند باندھے
 جا رہے ہیں۔ امریکہ میں لوگ فن کا زوال وہاں کی تاریخ کا تقاضا ہے۔ ہمارے ہاں

اس زوال میں ہمارے بعض اداہم کی کارفرمائی ہے۔ امریکہ میں لوک فن مر رہا ہے اور ہمارے
ہاں خود کشی کر رہا ہے۔

یوں تو ہم تمام اہل ملک کو ایک ہی تہذیب میں شامل سمجھتے ہیں اور مشترکہ خوابوں، خواہشوں
اور خوفوں کی حد تک یہ درست بھی ہے۔ مگر اس حقیقت سے بھی انکار دشوار ہے کہ ہمارا کلچر
بہت متنوع ہے۔ اگر اسی طرز زندگی کو کلچر قرار دے دیا جائے (جیسا کہ قرار دیا جاتا ہے) جو ہمارے
ادپر کے یعنی روپے پیسے والے طبقے میں رائج ہے تو پھر ہمارا کلچر یقیناً ایک رنگ (اور بے رنگ)
ہے۔ لیکن حقیقت اس کے بالکل برعکس ہے اور کلچر پر کسی ایک طبقے کا اجارہ ہو ہی نہیں سکتا۔
سو ہمارے قومی کلچر کے مختلف اور رنگا رنگ پہلو ہمارے علاقائی کلچروں میں دیکھے جاسکتے ہیں۔
ان کلچروں میں لوک گیت، لوک کہانیاں، لوک نایج، لوک لطیفے اور لوک قصے بھی مختلف ہیں اور
پھر ہر واقعہ، ہر رواج اور ہر رسم کے اپنے لوک گیت ہیں۔ صرف شادی بیاہ کے گیتوں کو لیجئے تو
صرف پنجابی زبان بولنے والوں میں ہزار سے اوپر گیت رائج ہوں گے۔ یہی عالم پشتو، سندھی،
بلوچی، برہمئی اور دیگر زبانوں کا ہوگا۔ حد یہ ہے کہ ہمارے دیہات میں موت تک کے لوک
گیت رائج ہیں اور جب جنازہ مرنے والے کے گھر سے نکلتا ہے تو گاؤں کی میرا سنیں پچاس
ساتھ گز کے فاصلے تک جنازے کے پیچھے پیچھے یہ لوک مرثیے دردناک دھنوں میں گاتی ہوئی
چلتی ہیں۔ یہ لوک گیت آہستہ آہستہ مٹتے جا رہے ہیں آج دیہات میں بھی ریڈیو اور ریکارڈوں
کی برکت سے لڑکیاں اپنے لوک گیت گانے کی بجائے شادی کے فلمی گیت گاتی ہیں اور دیہات
کے پس منظر میں یہ گیت ایسے لگتے ہیں جیسے ہوائی جہاز کو بیل کھینچنے لئے جا رہے ہوں! اول تو
لوک فن جمع کرنے کا کسی کو شوق ہی نہیں ہے۔ لیکن جن اکاڈمک انسداد نے کوشش کی بھی ہے
انہوں نے لوک فن جمع کرنے کی بجائے سہل انکاری کے شاہکار تخلیق کئے ہیں بشرطیہ و بیشرطیہ
کے جمع کئے ہوئے بعض گیت میں نے دیکھے ہیں جن کا مردہ گیتوں سے بہت کم تعلق ہوتا ہے۔
وجہ یہ ہے کہ وہ یہ لوک گیت شہروں میں بیٹھ کر جمع کرتے تھے اور ایک ثقہ روایت کے مطابق

ناکمل گیت کو خود ہی مکمل کر لیتے تھے۔ ویسے اتنا بڑا کام ایک آدمی کے کرنے کا ہے بھی نہیں اس کے لئے تو باقاعدہ ایک ادارہ ہونا چاہیے۔ مغربی ملکوں میں تو درہاں کی یونیورسٹیوں میں "فوک لور" کا باقاعدہ ایک الگ ڈیپارٹمنٹ ہوتا ہے۔ سوشلسٹ ملکوں نے بھی اپنے ان کے لوک فن کی حفاظت کی ہے۔ شکل صرف ہم ایشیائیوں اور افریقیوں کے ساتھ ہے جو محکومی کے دور میں لوک فن کی اہمیت سے غافل رہے اور اب پس ماندگی کا کلنگ دھونے کے لئے اپنی تہذیب ثقافت ہی سے شرمانے لگے ہیں۔

میں نے کسی اچھے زمانے میں اپنے علاقے (سون سکیسر ضلع سرگودھا) کے لوک گیت جمع کرنے کی کوشش کی تھی مگر جب مینے ڈیڑھ مینے کے اندر میرے پاس ان گیتوں کا ایک انبار لگ گیا اور میں نے ایک بوڑھے کسان سے اس کا ذکر کیا جو آج بھی لوک گیتوں اور ناچوں کا ماہر سمجھا جاتا ہے تو وہ ہنسنے لگا اور اس کی ہنسی میں تضحیک تھی۔ اس نے کہا:

”بادشاہ ہو۔ ابھی کہاں۔ ابھی تو آپ نے رکاب میں ایک پاؤں رکھا ہے۔ ابھی تو آپ کو گھوڑے پر سوار ہونا اور ہزاروں لاکھوں کو سوں کا سفر کرنا ہے۔ آپ کے جمع کئے ہوئے گیت تو اس پہاڑ کے مقابلے میں ایک چھٹانک بھی نہیں ہوں گے جو صرف مجھے اس بوڑھے میں یاد ہیں۔ اور ابھی تو آپ نے کسی عورت سے گیتوں کا نہیں پوچھا۔ ان سے پوچھئے اور لکھنا شروع کیجئے اور یقین کیجئے کہ آپ ساری مہر لکھتے ہی رہیں گے کیونکہ عورتیں تو ان گیتوں کے سمندر ہیں۔“

محقق اس مثال سے اندازہ لگایا جاسکتا ہے کہ اس سمندر کو سمیٹنے کے لئے کتنے بڑے ادارے کی ضرورت ہے جو ان گیتوں اور کہانیوں اور ناچوں کی کیفیتوں اور تفصیلات اور بھانڈوں کے موزوں کئے ہوئے شجروں اور نسلاً بعد نسل چلنے والے لطیفوں اور پسیلیوں اور کہہ مکرئیوں وغیرہ کو جمع کریں، انہیں مرتب کریں، پھر ان کے پس منظر واضح کریں اور ایسا کرتے ہوئے لوک فن کے گڑھب اور ان گھر انداز کو بہ صورت قائم رکھیں۔ ان میں سے جو مٹی کی سوندھی سوندھی خوشبو

آتی ہے، اسے نفاست کی "ٹائٹوں" کے فرش تے دفن نہ کر دیں۔ ناچوں اور نقلوں کی متحرک تصویریں اُتار لیں اور یہ سب کام کرتے ہوئے وہ کسی قسم کے احساس برتری میں مبتلا نہ ہوں کہ وہ اُن پڑھوں اور اُن گھڑوں پر کوئی احسان کرنے چلے ہیں۔ ان کے اندر یہ احساس بیدار رہنا چاہیے کہ ان کی تہذیبی انفرادیت اسی لوک فن سے عبارت ہے جس میں ہمارے اہل وطن نے اپنا صدیوں کا تجربہ سمور کھا ہے اور جس کی سب سے نمایاں خصوصیت بے ساختگی ہے، وہ بے ساختگی جسے انسان اپنی مادی ترقی کی قربان گاہ پر بھینٹ کئے جا رہا ہے۔ وہ بے ساختگی جو اس "بولی" میں اپنے مکمل بھرپور پن سے موجود ہے اور اگر کوئی مصوّر اس کی تصویر بنالے تو انسانی ذہن آئندہ قرون تک جگمگاتا، گنگناتا اور مہکتا رہے۔ وہ "بولی" یہ ہے :

گوری لاء کے پزیریاں رکھیاں
دھرتی نوں مچھل لگ گئے

(جولائی ۱۹۶۶ء)

قومی یک جہتی میں علاقائی ادب کا کردار،

قومی اکائی بہت سی متنوع انفرادیتوں کا مجموعہ ہوتی ہے۔ یہ بہت کم ہوا ہے کہ کوئی قوم ایک ہی مذہب کی پیروی ہو۔ ایک ہی نسل سے تعلق رکھتی ہو، اس نے ایک ہی معاشرت اپنا رکھی ہو، وہ ایک ہی انداز میں سوچتی ہو اور ایک ہی زبان ایک سے لہجے میں بولتی ہو۔ قومی یک جہتی کو اس تنوع، اس رنگارنگی سے نہ صرف کوئی نقصان نہیں پہنچتا بلکہ یہی تنوع دراصل اس کی توانائی ہے۔ جب ہم قومی یک جہتی کی تمنا کرتے ہیں تو اس کا مفہوم یہ نہیں ہوتا کہ ہماری نسل ایک ہو، لباس ایک ہو اور زبان ایک ہو۔ قومی یک جہتی کی شرط صرف یہ ہے کہ ہماری تاریخ ایک ہو، ہمارا نصب العین ایک ہو، ہمارا منہائے مقصود ایک ہو، قومی سطح پر ہماری نفسیاتی فضا ایک ہو اور ہماری علاقائی تہذیبیں ایک وسیع قومی تہذیب کے عناصر ترکیبی ہوں۔

مشکل صرف اس وقت پیدا ہوتی ہے جب یہ تنوع، اختلاف کی صورت اختیار کر جائے اور بعض مقصد اور تنگ نظر عناصر اپنے محدود ذاتی یا جماعتی مفادات کی خاطر اس اختلاف کو ہوا دیں اور انتشار پیدا کریں۔ اور یہ تو ہم سب جانتے ہیں کہ بعض افراد درخت پر چڑھنا نہیں جانتے اس لئے آندھیوں کے منتظر رہتے ہیں کہ پھل خود بخود گریں گے اور ٹہنیاں خود بخود ٹوٹیں گی۔

رہے اس تنوع کے، یا اس کی شدید اور انتہائی صورت یعنی اختلاف یا افتتار کے اسباب، تو وہ محض جذبات یا تعصبات یا فردوسی اور گردہسی مفادات سے متعلق نہیں ہیں۔ اس کے اسباب معاشرتی، معیشتی اور تاریخی ہیں۔ اگر ہم اپنے یہاں کی ڈیڑھ دو سو برس کی غیر ملکی حکمرانی کے دور کا بغور مطالعہ کریں تو ان اسباب میں سے بیشتر کا سراغ لگانا دشوار نہیں ہے۔ آزادی سے پہلے نہیں تو آزادی کے فوراً بعد ہی ہمیں اپنی تعمیر نو اور قومی ارتقاء کی خاطر سب سے پہلے ان اسباب کا جائزہ لینا چاہیے تھا اور ذہنوں کو ان تعصبات سے پاک کرنے کی ہم شروع کر دینا چاہیے تھی۔ مگر ایسا نہیں ہوا۔ نتیجہ اس کا یہ ہے کہ ہم اب بھی اپنے اپنے خولوں میں بیٹھ کر سوچتے ہیں۔ اس خول سے باہر کی ہر چیز ہمیں اپنی دشمن نظر آتی ہے۔ یوں ہم گذشتہ کئی برس سے، ایک دوسرے سے چونکے رہے ہیں۔ ہمارے درمیان شک و شبہ اور بے اعتمادی بلکہ بعض حالات میں بے اعتمادی کی فضا قائم ہے۔ یہی وجہ ہے کہ ہمارے یہاں قومی یک جہتی کا تصور المناک حد تک مجروح ہے۔

قومی یک جہتی کی فضائیوں تو متعدد عناصر سے قائم ہوتی ہے مگر اس سلسلے میں معاشرے کا سب سے مؤثر عنصر ہمارے شاعر، ادیب، دانشور، عالم، فلسفی اور صوفی ہیں۔ اس کی ایک وجہ تو یہ ہے کہ یہ سب تہذیبی کارکن ہیں اور تہذیب ذہنی کیفیات کی شناسائی کا نام ہے اور ذہن فکر گاہ بھی ہے اور تخلیق گاہ بھی۔ دوسری وجہ یہ ہے کہ یہ لوگ حکمت علیوں کی تکنیکل وضاحتوں اور اعداد و شمار کی باتیں نہیں کرتے۔ ان کے بولوں کی اپیل براہ راست انسان کے پاکیزہ اور خوبصورت جذبات سے ہوتی ہے۔ وہ دلوں کی بولی بولتے ہیں اور ان کی آواز تہذیبوں کی دستوں میں صدیوں تک گونجتی رہتی ہے۔ بقول خواجہ میر درد

آوازہ کو ہمار میں ہم

اس حقیقت کو تسلیم کرنے میں ہمیں حوصلہ مندی کا ثبوت دینا چاہیے کہ ہم — جنہیں

دنیا کی سب قوموں سے زیادہ قومی یک جہتی کی ضرورت ہے — قومی یک جہتی سے محروم ہیں۔ ہمارے خیالوں اور نظریوں کے سانچے وہی پرانے ہیں۔ آزادی سے لے کر اب تک ہم نے

جو سفر طے کیا ہے وہ جسمانی اور مادی زیادہ ہے اور روحانی اور جذباتی کم ہے۔ جذبات کے لحاظ سے ہم اب تک رابع صدی پہلے کی فصاحت میں سانس لے رہے ہیں۔ ہم میں سے جو لوگ جسم کے ساتھ روح کو بھی بیسویں صدی کے اس نصفِ آخر میں لانا چاہتے ہیں، انہیں یہ المیہ درپیش ہے کہ کوئی نقطہ نظر — کوئی آدرش انہیں سہارا نہیں دیتا۔ اپنے یہاں سطح کے بیچرین سے گھبرا کر وہ اپنی روایات پر سے گرد جھاڑ کر انہیں تازگی بخشنے اور انہیں سجانے اور سنوارنے کی بجائے مغرب سے رجوع کرتے ہیں جہاں ان کی ملاقات ایسے افراد سے ہوتی ہے جو سر پر ٹپکتے ہوئے جوہری بموں کے پس منظر میں اپنی زندگی کا مفہوم سمجھنے اور اپنے آپ کو پانے کی دھن میں اپنے آپ کو کھو بیٹھے ہیں، اور اس شدت کی روحانی شکست سے دو چار ہیں کہ اپنی ذات سے، اپنی روایات سے، اپنے رشتوں سے، اپنی زبانوں سے اور ان زبانوں کے مردوجہ مفہیم ہی سے انہیں گھس آنے لگی ہے۔ یوں ہمارے اربابِ فکر و دانش ایک ایسے ذہنی انتشار کے شکار ہیں جس کا انجام یا تو انتہا درجے کی قنوطیت اور کلبیت ہے، یا پھر تصوف کی وہ بالائے آسمان صورتیں ہیں جنہیں خود اہل تصوف بھی رد کر چکے ہیں، کیونکہ تصوف نے تو انسان کی اشرفیت کا اثبات کیا ہے۔

بقول خواجہ میر درد ع

خدائی صدقے کی انسان پرے

جب ہمارے معاشرے کے ذہین ترین اور حساس ترین طبقے کا یہ عالم ہو تو ظاہر ہے کہ نسل، قومیت، برادری، ذرتے، عقیدے، طبقے اور زبان وغیرہ کے تعصبات پیدا ہوں گے اور رسم و رواج اور زبان و لباس کا تنوع حسن کی بجائے حادثہ بن جائے گا۔

ان حالات میں قومی یک جہتی سے یہ مفہوم بھی اخذ کیا جاسکتا ہے کہ شاید یہ نعرہ بلند کرنے والے، اس تنوع کو ختم کر کے، قومی اور تمدنی سطح پر ایک سپاٹ قسم کی یکسانیت اور یک رنگی پیدا کرنا چاہتے ہیں۔ میرے خیال میں ایسا نہیں ہے۔ اور اگر بعض افراد یا ادارے ایسا سوچتے ہیں تو بالکل غلط سوچتے ہیں۔ قومی یک جہتی کی علامت علاقائی زبان اور ادب اور روایت اور مفاد کے احترام کی

بنیادوں پر ہی استوار کی جاسکتی ہے اور یہ چھوٹے چھوٹے اختیار ہی ایک مشترک تمدن کی تشکیل و
 تکمیل کرتے ہیں۔ اس مقصد کے لئے جمالت کا خاتمہ نہایت ضروری ہے، سیاسی اور سماجی شعور
 بھی پیدا کرنا ضروری ہے۔ معاشی لحاظ سے فی الحال سب کی آسودگی نہ سہی، سب کی بے اختیار
 بھی ضروری ہے۔ غرض قومی جہتی کے لئے مکمل سماجی انصاف اور مکمل ذمہ داری کی ضرورت ہے
 سب سے زیادہ یہ کہ علاقائی خصوصیتوں کو سمجھنے، ان کا احترام کرنے بلکہ ان سے پیار کرنے
 کی ضرورت ہے۔ اسے میری کمزوری سمجھ لیجئے کہ جہاں بھی احترام اور پیار اور حسن اور خیر اور مہر و
 در توازن کا ذکر آتا ہے، میری نظریں شاعروں اور ادیبوں، عالموں اور فن کاروں ہی کی طرف اٹھتی
 ہیں۔ میرے یقین کے مطابق وہی تو حسن و محبت کے پیغام بر ہیں۔ معاشرے کا یہی ذمہ اور موثر
 کردہ، قومی یک جہتی کے تصور کو ایک مسلمہ حقیقت میں بدل سکتا ہے۔ قوم جب تک ذہنی طور پر
 ان علاقوں سے دور ہوگی جن سے مل کر وہ قوم بنتی ہے تو ظاہر ہے کہ اس طرح قومیت توانا
 و ترقی یافتہ نہیں ہوگی۔ ہم علاقائی زبان و ادب کو ان کے حقوق سے محروم کر کے ایک قدم بھی
 گے نہیں بڑھ سکتے۔ علاقائی زبانیں ان علاقوں کے باشندوں کے اظہار کا وسیلہ ہیں اور یہ ان کا
 ایسے لوٹ اور بڑا بے ساختہ ہوتا ہے۔ علاقائی آبادی کی اس بے لوثی اور بے ساختگی پر مسلط
 کرنے یا کچھ مسلط کرنے کی بجائے اس کی قدر کرنا ہی قومی یک جہتی کا بنیادی تقاضا ہے۔
 علاقائی زبان و ادب کو سمجھنے، ان کی قدر کرنے اور انہیں اپنی تہذیب کا ناگزیر اور متنوع
 حصہ قرار دینے میں جو چیز اب تک رکاوٹ بنی رہی ہے، وہ اردو کے بعض ہی خواہوں کا ایک
 بے معنی مگر جارحانہ قسم کا احساس برتری ہے۔ یہ محدود مگر خاصا بڑبولا اور موثر عنصر اس حقیقت
 سے نہ جانے کیسے آنکھیں پھیر لیتا ہے کہ اردو کے سلسلے میں یہ احساس برتری خود اردو کے کردار
 کی نفی ہے۔ علاقائی زبانوں کا اردو سے نہایت گہرا رشتہ ہے اور اردو کا، علاقائی زبانوں سے
 جڑ پیدا کرنا دراصل سگی مینوں کا ملاپ ہے اور یاد رکھیے کہ سب بہنیں جو بڑواں نہیں ہوتیں، چھوٹی
 ہی ہوتی ہیں۔ اردو تو لسانی یک جہتی کی ایک زندہ مثال ہے، وہ تو ہمیشہ علاقائی زبانوں اور

ان کے ادب سے الفاظ، محاورے اور اظہار و بیان کے تیور حاصل کرتی رہی ہے اور آئندہ بھی ایسا ہی کرتی رہے گی ورنہ جامد ہو جائے گی اور جامد زبانوں کی عمر کچھ زیادہ نہیں ہوتی۔ سیری دعا، کہ اردو ہمیشہ متعلقہ علاقائی زبانوں سے استفادہ کرتی رہے کیونکہ علاقائی زبانوں کے ساتھ اسی گہرے رشتے میں اردو کی توانائی، گونا گونی اور ہمہ گیری کا راز پوشیدہ ہے۔ وہ ایسا نہیں کرے گی تو اس کی جڑیں سوکھنے لگیں گی۔ اس طرح یہ زبان جو مطالعہ پاکستان کے اہم ترین اجزاء میں سے ایک تھی، اور جو ہمارے قومی یک جہتی کے خواب کو ایک ٹھوس حقیقت میں بدل سکتی ہے، آہستہ آہستہ مرنے لگے گی۔ یوں آخری زد قومی یک جہتی کے تصور پر پڑے گی کہ اپنی اپنی بولیاں تو سب بول رہے ہیں مگر کوئی ایک دوسرے کی نہیں سمجھتا۔ ایک دوسرے کے چہرے تو سب دیکھ رہے ہیں مگر سب کے دل گونگے اور جذبات سرد ہیں۔

مجھے یقین ہے کہ شاعر اور ادیب قومی یک جہتی کو اس نوع کے حادثے کا شکار نہیں ہونے دیں گے۔ وہ اردو کے کردار کی حفاظت کریں گے اور علاقائی زبان و ادب سے ایک گہرا اور مضبوط اور بیخ رابطہ قائم کر کے جذباتی اور روحانی ہم آہنگی پیدا کرنے میں کامیاب ہوں گے جو قومی یک جہتی کی اولین شرط ہے۔ ادب کو آپ چاہے علاقائی کیسے یا صوبائی یا ملکی یا قومی، اگر وہ اعلیٰ ادب ہے تو اس کی حیثیت آفاقی ہوجاتی ہے۔ اسی لئے خواجہ فرید اور وارث شاہ اور عبداللطیف بھٹائی اور نوشمال خان خٹک کی شاعری آفاقی شاعری ہے۔ میں نے ملتان کی ایک تقریب میں اپنی آنکھوں سے دیکھا کہ جب خواجہ حسرت کی کافیوں کا بنگلہ ترجمہ پیش کیا گیا تو بنگلہ کے ہر دلغزیز شاعر جسیم الدین جھونے لگے نظر ہے کہ جسیم الدین بنگلہ زبان کے استعمال پر نہیں جھوم رہے تھے، وہ خواجہ حسرت کی آفاقی شاعری پر جھوم رہے تھے۔ ان معروضات سے میرا مقصد صرف اتنا سا ہے کہ زبان اور ادب میں جبر اور تسلط کا کوئی دخل نہیں ہو چاہیے۔ ادب کی دنیا واداری اور محبت کی دنیا ہے اور قومی یک جہتی کی منزل تک ہم اسی راستے سے سچیں گے۔ علاقائی زبان و ادب سے کتر اگر نکل جانے سے ممکن ہے ہم آگے تو بڑھ جائیں مگر غلط راستے پر بڑھیں گے اور یاد رکھئے کہ صرف چلتے رہنے سے بات نہیں بنتی کیونکہ جو شخص راستے سے بھٹک جاتا ہے، وہ بھی تو بھٹک ہی رہا ہوتا ہے۔

اُردو اور علاقائی زبانیں، نئے پس منظر میں

جب بھی اُردو کو علاقائی زبانوں سے، یا علاقائی زبانوں کو اُردو سے ٹکرایا گیا ہے، میں نے ہمیشہ یہ محسوس کیا ہے کہ یہ انگریزی کی سازش ہے۔ اس سازش میں سب لوگ شعوری طور پر شریک نہیں ہوتے۔ انھیں گمراہ کرنے کا آغاز کسی نامعلوم مقام سے ہوتا ہے۔ پھر اُردو علاقائی زبانوں سے جھگڑنے لگتی ہے اور علاقائی زبانیں اُردو پر یلغار بول دیتی ہیں۔ اور جب "خود تخریبی" کا یہ عمل جاری ہوتا ہے تو انگریزی یہ سوز سوز کر پھولے نہیں سماتی کہ انگریز کے رخصت ہونے کے بعد بھی اسے رخصت نہیں کیا جاسکا، اور اس کی جڑیں پاکستانی تہذیب، پاکستانی معاشرت اور پاکستانی نظم و نسق میں بہت گہری گڑی ہوئی ہیں۔

اب اس ذہنیت کے لوگوں کی نقاد بہت ہی کم رہ گئی ہے بلکہ ناقابلِ ذکر رہ گئی ہے جو علاقائی زبانوں کی لاشوں پر اُردو کی ہمہ گیری کا محل تعمیر کرنے کے خواب دیکھتے تھے۔ خواب بھی کسی نہ کسی منطقی تسلسل کا نتیجہ ہوتے ہیں۔ اس لئے ان لوگوں کی سوچوں کو خواب کی بجائے ڈھکوسلا کہنا چاہیے۔ اگر یہ لوگ خدا نخواستہ اتنے طاقت ور ہوتے کہ علاقائی زبانوں کو ذبح کرنے کا قانون نافذ کر دیتے، تو جب بھی ان کی آرزو حشر تک پوری نہ ہوتی۔ اس لئے کہ جس طرح زبانیں پیدا نہیں

کی جاسکتیں، اسی طرح زبانوں کو قتل بھی نہیں کیا جاسکتا۔ زبانیں خود رو ہوتی ہیں عصری تقاضے اور تاریخی عوامل ان کی روئیدگی اور بالیدگی میں مددگار ہوتے ہیں۔ اور اگر بعض زبانیں مر بھی جاتی ہیں تو کوئی احتجاج، کوئی قانون، کوئی جبر انھیں نہیں مارتا بلکہ وہی عناصر (عصری تقاضے اور تاریخی عوامل) جو انھیں پیدا کرتے ہیں، حالات کے حوالے سے انھیں آہستہ آہستہ مار ڈالتے ہیں۔ یوں یہ نکتہ تو طے پا گیا، کہ علاقائی زبانوں کو بہر حال زندہ رہنا ہے۔ بعض لوگ اس حقیقت کا اعتراف چاہے نہ کریں، مگر ان کے طرز عمل سے صاف معلوم ہوتا ہے کہ انھیں اس حقیقت کا ادراک (ان کے نقطہ نظر سے ناگوار ادراک ہی سہی) حاصل ہو چکا ہے۔ یہی وجہ ہے کہ اب اردو کے حقوق کی بات ہوتی ہے تو علاقائی زبانوں کے حقوق کے احترام کے ساتھ ہوتی ہے۔ ایک بنیادی تہذیبی مسئلے کے سلسلے میں اس ذہنیت کی تبدیلی، معمولی تبدیلی نہیں ہے۔ اور یہ بڑی خوشگوار تبدیلی ہے اور اسی میں اردو کا بھی بھلا ہے اور پاکستان کے پرامن تہذیبی ارتقاء کا بھی۔

اردو کو علاقائی زبانوں کا دشمن قرار دینے والوں کی تعداد میں بھی جو صلہ افزا کمی آچکی ہے۔ چند برس پہلے تک ہمارے درمیان ایسے لوگ خاصی تعداد میں موجود تھے، جن کی رائے میں علاقائی زبانوں کا بھلا اس میں تھا کہ اردو کو مکمل طور پر "دیس نکالا" دے دیا جائے۔ جس طرح کسی زبان کو مصنوعی طریقوں سے پیدا کرنا یا مار ڈالنا ناممکن ہے، اسی طرح کسی ایسی زبان کا دیس نکالا بھی ناممکن ہے جس میں اسی دیس کے دو ڈھائی سو سال کے خزانے محفوظ ہوں اور وہ پاکستان کی ایک قومی زبان تسلیم کیا جاتا یا اگر اسے آئندہ تعلیمی اور دفتری زبان کی حیثیت حاصل نہ ہو تو جب بھی اردو مرنے سے انکار کر دے گی، وہ مخالف ماحول کے علی الرغم زندہ رہے گی۔ وجہ یہ ہے کہ کوئی بھی خود مختار اور خود آگاہ قوم اپنے علم و دانش کے خزانوں کو، بیک جنبش پا دریا برد کرنے پر آمادہ نہیں ہو سکتی، اور بغرض محال کوئی قوم ایسا کرتی بھی ہے تو وہ مہذب نہیں ہے، بے تہذیب ہے، وہ خود آگاہ نہیں ہے، خود گوش ہے۔ قاضی نذیر الاسلام، شاہ عبداللطیف، سید وارث شاہ اور خوشحال خاں خٹک کی طرح ہمیں میر و سودا، مومن و غالب، آزاد و حالی، اقبال و حفیظ اور جوش و فیض بھی عزیز ہیں۔ ہم تہذیبی لحاظ سے انہی لوگوں

کی وجہ سے تو پہچانے جاتے ہیں۔ اور ہم احساں فراموش تو قطعی نہیں ہیں۔

یہ خاصی اطمینان بخش صورت حال ہے مگر نئے سیاسی حالات میں اس صورت حال کے بگڑنے کے اندیشے روز بروز بڑھ رہے ہیں۔ ایک یونٹ کے قیام سے پہلے بھی اُردو اور علاقائی زبانیں پہلو بہ پہلو زندہ تھیں اور اب ایک یونٹ کو توڑا جا رہا ہے تو بظاہر زبانوں کے یہ رشتے بدستور قائم رہیں گے، مگر دراصل یہ بات اتنی آسان نہیں ہے۔ ایک یونٹ کسی شدید قوم ضرورت کے تحت قائم ہوا ہو یا بعض سیاستدانوں کی محدود مصلحتوں کی خاطر، حقیقت یہ ہے کہ ایک یونٹ کی وجہ سے ان علاقوں کے درمیان بے اعتمادی بڑھی ہے جن کے مجموعے کو ایک یونٹ کہا جاتا ہے۔ یہ بے اعتمادی اور کشیدگی چاہے علاقائی سیاسی لیڈروں کے ذاتی اور گردہ ہی مفادات کا نتیجہ ہو چاہے نظم و نسق کے نقائص نے ان میں اصناذ کیا ہو اور چاہے بعض معتدرافراد کے اقوال و افعال نے صورت حال کو بگاڑا ہو، یہ سب ہے کہ کشیدگی موجود ہے جس کی وجہ سے سب کو ایک دوسرے کی نیت پر شبہ ہے۔ قوم کے بعض عناصر کے درمیان جب اعتماد کی بجائے شبہ کا رشتہ پیدا ہو جائے تو پھر شکل یہ دونوں ہوتی ہے کہ صد فی صد ابھی بات یا اچھے اقدام میں سے بھی کیرے نکال لئے جاتے ہیں۔ یوں بد اعتمادی کا ایک غیر منقطع سلسلہ شروع ہو جاتا ہے جو بعض صورتوں میں قوموں کے لئے کسی بولناک ایسے پر منتج ہوتا ہے۔ آج پنجاب، سندھ، سرحد، بلوچستان، اور بنگال کا کم سے کم سیاسی ذہن تو اسی باہمی بد اعتمادی کے چنگل میں گرفتار ہے۔ چنانچہ خدشہ ہے کہ ایک یونٹ ٹوٹنے کے بعد بھی شکوک و شبہات کی یہ فضا نہ صرف قائم رہے گی بلکہ ممکن ہے کہ اس میں مزید شدت پیدا ہو جائے۔ اس شدت کے عالم میں اُردو اور علاقائی زبانوں کے رشتے کا پس منظر یکسر بدل جائے گا اور یہی وہ مقام ہے جہاں اہل قلم، اہل دانش، اہل تعلیم کو اہل بے تعصبی اور حقیقت پسندی کے ساتھ اس نہایت اہم تہذیبی مسئلے کا غیر جانبدارانہ جائزہ دینا ہو گا۔

میں نے حقیقت پسندی پر اس لئے زور دیا ہے کہ ان حالات میں جذباتیت کو کمزوراً زیادہ

دخل حاصل ہو جاتا ہے، اور جذباتیت سے اگر مسائل حل ہو سکتے تو قوموں کے لئے دن رات
جدوجہد میں مصروف رہنے کی بجائے مقننوں اور لیڈروں کا کافی ہونا چنانچہ ہم کسی صحیح فیصلے پر حقیقت
پسندانہ روش ہی سے پہنچ پائیں گے اور حقیقت پسندی کا تقاضا یہ ہے کہ ہم ایک دوسرے کا احترام
کریں، ایک دوسرے کے حقوق اور جذبات کا ممکن حد تک لحاظ رکھیں، ایک دوسرے کو سمجھنے کی کوشش
کریں، عقل و دانش اور دلیل و منطق کو اپنا راہنما بنائیں اور مسئلے پر ایک صحت مند اور توانا ذہن کی
مالک قوم کی حیثیت سے غور کریں۔ اب کیفیت یہ ہے کہ ایک یونٹ ٹوٹنے کے بعد جب شرقی پاکستان
کی طرف سے صوبائی خود مختاری کا مسئلہ پیش ہو گا تو مغربی پاکستان کے صوبے بھی اس خود مختاری کے
مطالبے میں کسی سے پیچھے نہیں رہیں گے۔ غالباً صوبائی خود مختاری کی ایک نہ ایک صورت ضرور طے
پائے گی، جس کے بعد وہ صوبے جو ذہنی طور پر تلخی سے لدے ہوئے ہیں، تہذیبی، لسانی اور
تعلیمی مسائل میں بھی خود مختاری کے رجحان کو دبا نہیں سکیں گے۔ یوں اردو اور علاقائی زبانوں کے
درمیان کشیدگی کے ایک اور نیز نسبتاً زیادہ خطرناک دور کے آغاز کا خطرہ ہے اور ہم سب کا
فرض ہے کہ نہ صرف اس خطرے سے بچنے کے لئے جو کچھ ہونے سے کترائیں نہیں، بلکہ ابھی سے ایک
مثبت لائحہ عمل تیار کر کے اس کے حق میں لکھیں اور بولیں اور دوسروں کو قائل کریں، تاکہ جب
ایک یونٹ ٹوٹے تو ہمارے تہذیبی رشتے ٹوٹنے سے محفوظ رہیں اور پاکستانی قومیت بہر حال محترم
یہ لائحہ عمل طے کرنے کے لئے اردو اور علاقائی زبانوں کی چند بڑی اور بااثر شخصیتوں کا
اجتماع نہایت ضروری ہے۔ یہ لوگ ایسے ہونے چاہئیں جو ہمارے ان کے سیاسی لیڈروں یا ان
کی جماعتوں کے زیر اثر نہ ہوں بلکہ وہ علمی اور تہذیبی مسائل کے بارے میں فروعی اور محدود مفادات
سے بلند ہو کر غور کرنے کی اہلیت رکھتے ہوں۔ پھر وہ اپنے اپنے نظریات کے سلسلے میں اس
انتہا تک متعصب بھی نہ ہوں کہ دوسرے کا نقطہ نظر سننے اور اس کا عقلی جائزہ لینے کی بجائے
محض طیش میں آجانا اور مردود قرار دینا ہی جانتے ہوں۔ ان کے پیش نظر پاکستان کی یک جہتی اور
اور باوقار بقا رہے۔ ایسے لوگ ہی مسائل کے بارے میں غیر جانبداری اور DETACHMENT

سے سوچ سکتے ہیں اور یہ خوش فہمی نہیں ہے، حقیقت ہے کہ ایسے افراد ہمارے ملک میں آج بھی موجود ہیں۔ سوال یہ ہے کہ ان لوگوں کو جمع کون کرے۔ اگر آج پشتو کے مولانا عبدالقادر زندہ ہوتے تو ان سے درخواست کی جاتی۔ سندھ کے پیر حسام الدین راشدی سے بھی یہ گزارش کی جاسکتی ہے۔ پنجاب میں پروفیسر حمید احمد خاں اس منصب کو کماحقہ ادا کر سکتے ہیں۔ اگرچہ ڈاکٹر سید عبداللہ گزشتہ کچھ عرصے سے 'ادب کے رشتے ایک خاص نوعیت کی سیاست کا پرچار کرنے لگے ہیں مگر مجھے یقین ہے کہ اردو اور علاقائی زبانوں کے مثبت رشتوں سے متعلق ان کے نظریات میں کوئی فرق نہیں آیا ہوگا، چنانچہ ان سے بھی گزارش کی جاسکتی ہے۔ یہ اجتماع جتنی جلد منعقد ہو سکے، اتنا ہی علم و تہذیب کے پُر امن مستقبل کے لئے ضروری ہے۔ اگر یہ مجوزہ اجتماع اردو اور علاقائی زبانوں کے درمیان منافرت کی بجائے محبت کے رشتے استوار کر سکے یا استوار کرنے کی راہ سمجھا سکے تو میں سمجھتا ہوں کہ ہماری سیاست میں نظریاتی تعصبات کا جو زہر جمع ہو رہا ہے اس کی بھی بہت حد تک کاٹ ہو جائے گی، اور ہمارے سیاست دان لسانی مسائل کو انتخابات میں کامیابی کا سہارا نہ بنا سکیں گے۔ انھیں عوامی آسودگی کا کوئی پروگرام پیش کرنا ہوگا اور یوں سیاست میں جذباتیت کا عنصر بھی کم ہو جائے گا۔ یہ ماضی کے گلے شکوے دہرانے اور ایک دوسرے پر لعنتیں بھیجنے کا وقت نہیں ہے، مسائل سے حقیقت پسندانہ اور مثبت انداز میں جرأت اور حوصلہ مندی کے ساتھ نمٹنے کا وقت ہے۔ کیا میری اس نجیف آواز پر ارباب علم و ادب اپنی آواز بند کر سکیں گے؟

(فروری ۱۹۷۰ء)

اردو اور علاقائی زبانوں کے مثبت اور منفی اثرات

پورا ایک مہینہ پہلے میں نے "اردو اور علاقائی زبانیں نئے پس منظر میں" کے عنوان سے اہل علم و ادب سے ایک گزارش کی تھی مگر جن حضرات کو میں نے بطور خاص مخاطب کیا تھا، ان میں سے کسی ایک نے بھی اس ضمن میں ایک خط تک لکھنا گوارا نہیں فرمایا۔ یہ اس حقیقت کا ایک اور ثبوت ہے کہ سیاست کی گرم بازاری نے سنجیدہ موضوعات سے اہل علم کی دلچسپی کو بھی متاثر کیا ہے، ورنہ یہ کیسے ممکن تھا کہ پیرحسام الدین راشدی، پروفیسر حمید احمد خاں اور ڈاکٹر سید عبداللہ کی شخصیتیں میرے پیش کئے ہوئے ایک ضروری سوال کے جواب میں خاموش رہیں یا ملک کا کوئی اور نقاد، ادیب یا عالم ایک ایسے سٹلے پر اظہار رائے نہ کرتا جس سے ہمارے حصہ ملک میں اردو اور علاقائی زبانوں کا مستقبل، اور اس لئے ہماری تہذیب و تمدن کا مستقبل اتنی شدت سے وابستہ ہے۔ میں نے عرض کیا تھا کہ عنقریب غالباً صوبائی خود مختاری کی ایک نہ ایک صورت تو ضرور طے پا جائے گی۔ !

(۱) جس کے بعد وہ صوبے، جو ذہنی طور پر ملٹی سے لہے ہوئے ہیں، تہذیبی، لسانی اور تعلیمی مسائل میں بھی خود مختاری کے رجحان کو دبا نہیں سکیں گے۔ یوں اردو اور علاقائی زبانوں کے

درمیان کشیدگی کے ایک اور — نسبتاً زیادہ خطرناک دور کے آغاز کا خطرہ ہے اور ہم سب کا فرض ہے کہ نہ صرف اس خطرے سے بچنے آزما ہونے سے کتر میں نہیں، بلکہ ابھی سے ایک مثبت لائحہ عمل تیار کر کے، اس کے حق میں لکھیں اور پولیس اور دوسروں کو قائل کریں، تاکہ جب ایک یونٹ ٹوٹے تو ہمارے تہذیبی رشتے ٹوٹنے سے محفوظ رہیں اور پاکستان قومیت بہر حال محترم ٹھہرے۔ یہ لائحہ عمل طے کرنے کے لئے اردو اور علاقائی زبانوں کی چند بڑی اور بااثر شخصیتوں کا اجتماع بنایت ضروری ہے۔ یہ لوگ ایسے ہونے چاہئیں جو ہمارے ہاں کے سیاسی لیڈروں یا ان کی جماعتوں کے زیر اثر نہ ہوں بلکہ وہ علمی اور تہذیبی مسائل کے بارے میں فروری اور محدود مفادات سے بلند ہو کر غور کرنے کی اہلیت رکھتے ہوں۔ پھر وہ اپنے اپنے نظریات کے سلسلے میں اس انتہا تک متعصب بھی نہ ہوں کہ دوسرے کا نقطہ نظر سننے اور اس کا عقلی جائزہ لینے کی بجائے طیش میں آجانا اور مردود قرار دینا ہی جانتے ہوں۔ ان کے پیش نظر پاکستان کی یکجہتی اور باوقار بقا ہو، ایسے لوگ ہی مسائل کے بارے میں غیر جانبداری اور DETACHMENT سے سوچ سکتے ہیں، اور یہ خوش قسمتی نہیں ہے، حقیقت ہے کہ ایسے افراد ہمارے ملک میں آج بھی موجود ہیں — یہ اجتماع جتنی جلد منعقد ہو سکے اتنا ہی علم و تہذیب کے پُر امن مستقبل کے لئے ضروری ہے۔ اگر یہ مجوزہ اجتماع اردو اور علاقائی زبانوں کے درمیان منافرت کی بجائے محبت کے رشتے استوار کر کے یا استوار کرنے کی راہ سچا سکے، تو میں سمجھتا ہوں کہ ہماری سیاست میں نظریاتی تعصبات کا جو زہر جمع ہوا ہے، اس کی بہت حد تک کاٹ ہو جائے گی اور ہمارے سیاستدانانسانی مسائل کو انتخابات میں کامیابی کا سہارا نہ بنا سکیں گے۔ انہیں عوامی آسودگی کا کوئی پروگرام پیش کرنا ہوگا، اور یوں سیاست میں سے جذباتیت کا عنصر کم ہو جائے گا۔ یہ اضی کے گلے شکوے دہرانے اور ایک دوسرے پر لعنتیں بھینچنے کا وقت نہیں ہے، مسائل سے حقیقت پسندانہ اور مثبت انداز میں جرأت اور حوصلہ مندی کے ساتھ نمٹنے کا وقت ہے۔ کیا میری اس نجیف آواز پر ارباب علم و ادب اپنی آواز بلند کر سکیں گے؟

میں ابتداً طویل اقتباس پیش کرنے کے لئے قارئین سے معذرت خواہ ہوں مگر اول تو یہ
 اقتباس پیش کر کے مجھے اس حقیقت کو واضح کرنا تھا کہ مسئلہ واقعی بے حد اہم ہے اور اگر ہم نے
 اس سے اسی طرح بے اعتنائی برتی تو پھر مستقبل میں ہمارا ادویلا قطعی بے کار ہوگا۔ یہ اقتباس
 پیش کرنے سے میرا دوسرا مقصد یہ واضح کرنا تھا کہ وہ جو میں نے اپنی آواز کو "نجیف" کہا تھا،
 تو کچھ ایسا غلط نہیں کہا تھا۔ یہی تجویز اگر کسی امیر و وزیر کی طرف سے پیش ہوتی تو آج ہمارے
 سینئر اہل علم و ادب اس پر اظہارِ خیال کے سلسلے میں مضاحت و بلاغت کے دریا بہا رہے ہوتے
 مگر یہ تجویز ایک ایسے شاعر اور ادیب کی طرف سے پیش ہوئی تھی جو اخبار تو لیسے بھی کرتا ہے، اس
 لئے صدا بہ صحرا ثابت ہوئی۔ مگر مجھے اس سہل انگاری اور مصلحت آلود خاموشی کے نتائج بہت
 صاف نظر آ رہے ہیں۔ اس لئے میں پاکستان کی سالمیت اور بقا کے نام پر اپنی یہ گزارش اُس
 وقت تک دہراتا جاؤں گا جب تک با اثر اور بارسوخ اہل علم میں سے کوئی صاحب آگے بڑھ
 کر یہ قومی فرض اپنے ذمے نہیں لیتے۔ چنانچہ ایک مہینے کے وقفے کے بعد میں پھر وہی مسئلہ پیش
 کر رہا ہوں اور اہل علم و دانش اور اربابِ شعر و ادب سے طمس ہوں کہ وہ اس ہوناک صورت
 حال کا تصور پیدا کرنے کی تو کوشش فرمائیں جو صوبائی خود مختاری کے بعد ہماری علمی، لسانی اور
 تہذیبی دنیا میں پیدا ہو سکتی ہے۔

مکن ہے بعض اربابِ علم و ادب کا خیال یہ ہو کہ جس طرح سیاست ہمارے دیگر مسائل
 حل کرنے نکلی ہے، اسی طرح یہ تہذیبی مسئلہ بھی سیاسی لوگ حل کر لیں گے۔ مگر عرض یہ ہے
 کہ وہ لوگ اس مسئلے کو حل نہیں کریں گے بلکہ اسے ایسا الجھا میں گئے کہ مذہب کے بعد علمی مسائل
 کا یہ دوسرا بڑا سہارا بھی ٹوٹ پھوٹ کر رہ جائے گا۔ یہ میں اس لئے عرض کر رہا ہوں کہ پاکستان کے
 لسانی مسائل پر اربابِ سیاست کے ارشادات قریب قریب ہر روز ہمارے سامنے آتے ہیں۔ ان
 میں سے کوئی بھی صاحب ایسے نہیں ہیں جو اس مسئلے کا کوئی مثبت اور منصفانہ حل پیش کریں۔
 بس ایک دوسرے کو بُرا بھلا کہنے اور اپنے سوا سبھی کو انتشار پسند اور وطن دشمن قرار دینے کے

سوا ان اصحاب کے پاس کوئی دلیل ہی نہیں۔ یہ تو ہم روزانہ سنتے ہیں کہ ملک میں علاقائی اور لسانی
 عصبتیں پھیلانی جا رہی ہیں مگر یہ کوئی نہیں بتاتا کہ ان عصبتوں کے تدارک کا کوئی عقلی اور عادلانہ
 حل کیا ہے۔ آخر علاقائی تہذیبوں اور زبانوں کے تحفظ و ترقی کے حق میں آواز بلند کرنے والے
 سب کے سب پاگل تو نہیں ہو گئے ہیں۔ وہ اتنے اندھے تو نہیں ہیں کہ اس حقیقت کو محسوس نہ
 کریں کہ اگر پاکستان قائم ہے تو علاقائی انفرادیتیں بھی قائم ہیں درنہ (خدا نخواستہ) وہ تباہی،
 بربادی اور محکومی ہے جس کے جنگل سے چھٹکارا حاصل کئے ابھی ہیں پورے پچیس برس بھی
 نہیں گزرے ہیں۔ اگر یہ لوگ علاقائی تہذیبوں اور زبانوں کے تحفظ کی بات کرتے ہیں تو ان کی
 بات سنئے تو سہی۔ اگر وہ کسی مسئلے پر زیادتی کرتے ہیں تو انھیں پیار کے ساتھ سمجھا کر تو دیکھیے
 ممکن ہے ان کے دلائل میں منطقی ہو اور آپ ایک منطقی قسم کی جذباتیت کے شکار ہوں۔ انھیں سمجھئے،
 اپنے آپ کو سمجھائیے اور کوئی لائحہ عمل طے فرمائیے۔ محض لفظوں کی لالٹھیاں برسانے سے تو مسائل
 حل نہیں ہوتے۔ بلکہ لالٹھیاں کھانے والا جب تنگ آجاتا ہے تو لالٹھی ہی سے جواب دینے
 پر اتر آتا ہے۔ اور یوں معقولیت قتل ہو جاتی ہے۔

لسانی مسئلے میں جو لوگ مبالغہ آرائی کرتے ہیں، ان کی تعداد بہت کم ہوتی ہے اور ان کے
 علاقوں کی اکثریت ان کی مہنوا نہیں ہوتی۔ بد قسمتی سے مبالغہ آرائی ہمارے کردار میں شامل ہوتی جا
 رہی ہے۔ مثلاً سیاسی سرگرمیوں پر غور فرمائیے کہ جو اٹھتا ہے یہ اعلان کرنا ضروری سمجھتا ہے
 کہ پاکستان میں اسلام خطرے میں ہے، حالانکہ اسلام ایک پاکستان کیا، کہیں بھی خطرے
 میں نہیں ہے۔ اسلام تو اس وقت بھی خطرے میں نہیں تھا جب ایشیا اور افریقہ کے تمام
 ممالک مغرب کے محکوم تھے۔ اسلام ہمیشہ زندہ رہنے کے لئے آیا ہے اور پاکستان میں تو اس
 کی توانائی شامل ہے۔ مگر رہنمایان سیاست کے پاس کوئی اقتصادی اور معاشی پروگرام نہیں
 ہے اور ادھر انتخابات سر پر ہیں، اس لئے عوام کے جذبات سے کھیلنے کا یہی طریقہ ان کی سمجھ
 میں آیا ہے کہ اسلام کو خطرے کا نعرہ سر کیا جائے۔ ایک اور مثال ملاحظہ ہو کہ پنجتوںستان

کے بعض ہواخواہ اپنے مجوزہ صوبے کی سرحدیں دریائے جہلم تک پھیلانا چاہتے ہیں اور سندھ کے اکا دکا دانشوروں کا ارادہ یہ ہے کہ اپنے صوبے کی شمالی سرحد ساہیوال کے کہیں آس پاس رکھی جائے۔ پنجاب کے لئے اگر کچھ باقی رہتا ہے تو وہ صرف لاہور ڈویژن ہے! کیا سوچو بوجھ والے عوام اس مجنونانہ مبالغہ آرائی کی حمایت کر سکتے ہیں؟ بعینہ اگر کسی علاقائی زبان کا حامی نعرہ سر کرتا ہے کہ ہم اردو کو اپنے صوبے سے نکال باہر کریں گے، یا اگر اردو کا کوئی خیر خواہ اعلان کرتا ہے کہ اردو سب علاقائی زبانوں کی لاشوں پر اپنا محل تعمیر کرے گی تو اس نوع کے احمق خیالات اکثریت کے نہیں ہو سکتے، جو مبالغہ بھی کرے تو اس انتہا کا مبالغہ نہیں کرے گی کہ دماغ کی نیس پھٹنے لگیں۔ اس نوع کے نعروں پر کان دھرنا دانش مندی نہیں ہے۔ اس قسم کے غیر معمولی رجحانات ہمیشہ موجود رہے ہیں اور رہیں گے، مگر یہ معقول لوگوں کی حسِ فہم کو متاثر نہیں کر سکتے، اور میرے مخاطب صرف معقول لوگ ہیں اور میں جانتا ہوں کہ وہ اکثریت میں ہیں۔ صرف اس اکثریت تک پہنچنے، اس کے ذہنوں پر سے عصبیتوں کی گرد جھاڑنے اور پاکستان کی بقا و استحکام کے حوالے سے لسانی مسائل کو سمجھانے کی ضرورت ہے۔

نہیں ایک بار پھر ملک کے "سینئر" اربابِ علم و ادب کی خدمت میں (جن کی آواز میں قوت ہے) اپیل کرتا ہوں کہ وہ اس مسئلے کی نزاکت کا احساس پیدا کریں اور ڈرنے یا کسی مصلحت کا شکار ہونے کی بجائے آگے آئیں اور انتخابات سے پہلے ہی علمی سطح پر اس مسئلے کو نمٹا کر دم لیں۔ سیاست دان اپنے کام میں مصروف ہیں انھیں مصروف رہنے دینیئے مگر اس تہذیبی اور لسانی مسئلے کو ان کے چنگل میں سے نکال لائیے۔ کیونکہ وہ اس مسئلے کو صرف جماعتی سیاست کے آئینے میں دیکھتے ہیں، ملک کے پُر امن اور آسودہ مستقبل کا ان کے پاس کوئی آئینہ ہی نہیں ہے۔ یہ آئینہ اہلِ علم ہی انھیں فراہم کر سکتے ہیں۔

پاکستانی ادب کے پاکستانی زبانوں میں تراجم

گذشتہ سال مغربی پاکستان کے چند شعراء ایک ادبی تقریب کے سلسلے میں شرقی پاکستان گئے تو اسٹریٹنگلڈ کی ڈھا کہ شاخ نے انہیں اپنے ان مدعو کیا۔ بردوان ماؤس کا یہ اجتماع اس لحاظ سے ایک نامندہ اجتماع تھا کہ اس میں بنگلہ علم و ادب کی بڑی بڑی شخصیتیں موجود تھیں۔ اس اجلاس میں مغربی پاکستان کے اردو شعراء کا خیر مقدم کرتے ہوئے کوئی حسین الدین نے بتایا کہ انہوں نے ان شعراء کا کوئی ترجمہ بنگلہ میں نہیں پڑھا لیکن ان کا نام ضرور سنا ہے اور ان کی اتنی شہرت ہے تو یہ یقیناً شعر بھی اچھے کہتے ہوں گے۔ اس پر مغربی پاکستان کے ایک شاعر نے کہا کہ ہم نے تو جی حسین الدین کے متعدد اردو تراجم پڑھے ہیں اور ہم ان کی شاعرانہ عظمت سے خاصی حد تک آگاہ ہیں۔ اور اگر ہمارا کلام بنگلہ میں منتقل نہیں ہوتا تو اس میں ہماری شاعری کا کوئی تصور نہیں ہے۔ اس ادبی تقریب میں بیشتر مقررین نے اردو، بنگلہ اور دیگر زبانوں کے باہمی تراجم پر بہت زور دیا تاکہ ہم لوگ ایک دوسرے کے ذہنوں سے، ایک دوسرے کے طرز فکر سے، ایک دوسرے کی مسرتوں اور امنگوں سے متعارف ہو سکیں اور یوں ایک دوسرے کے قریب آسکیں۔ اس ضمن میں معیاری تراجم پر بطور خاص زور دیا گیا۔ ایک معزز مقرر نے کلام اقبال کے بنگلہ ترجمے کا بھی

ذکر کیا اور بتایا کہ ترجمہ پڑھ کر قاری اقبال سے متاثر ہونے کی بجائے حیران ہونے لگتا ہے کہ اگر اقبال صحیح صحیح ہی ہے تو پھر اسے اتنی شہرت کیسے حاصل ہوئی! اس ترجمے کو انتہائی ناقص اور بے ذوقی کا نتیجہ قرار دیا گیا اور اس بات پر زور دیا گیا کہ باہمی تراجم کا معیار بلند ہونا چاہیے تاکہ دوسری زبان کا قاری متاثر ہو، متسفر نہ ہو۔!

صرف پاکستان ہی میں نہیں، یہ حقیقت ہر جگہ مسلمہ حقیقت رکھتی ہے کہ ادب باہمی خیرگالی اور افہام تفہیم کا نہایت مؤثر اور یقینی ذریعہ ہے۔ پاکستان کے دونوں حصوں کے درمیانی فاصلے اور زبانوں کے اختلاف کے پیش نظر یہاں خیرگالی کے اس ذریعے سے ہمیشہ از ہمیشہ کام لینا چاہئے تھا مگر یک جہتی کے پردہ گراموں میں ادبی تراجم کو کما حقہ اہمیت کبھی نہیں دی گئی۔ جو اکاڈمک کوششیں ہوئی بھی ہیں، ان کی حیثیت انفرادی ہے۔ پاکستان کو نسل برائے قومی یک جہتی کا قیام بھی عمل میں آیا مگر ملک کے دونوں حصوں کے درمیان یک جہتی پیدا کرنے کے سلسلے میں اس کی متعدد کوششوں میں بھی بنگلہ ادب کو اردو میں، اور اردو ادب کو بنگلہ میں اور پنجابی، پشتو، سندھی اور بلوچی ادب کو اردو اور بنگلہ کے علاوہ باہمی علاقائی زبانوں میں منتقل کرنا شاید عملاً کبھی شامل نہیں رہا۔

ستمبر ۱۹۶۵ء کی جنگ پر لکھی ہوئی بنگلہ اور اردو نظموں کا ایک انتخاب ضرور شائع ہوا مگر یہ ترجمہ شاید انگریزی میں تھا۔ بہر حال گزارش کا مفہوم یہ ہے کہ علی زبانوں کے شعر و ادب کو باہمی یک جہتی کے پردہ گرام میں قریب قریب نظر انداز کر دینے سے ہم نے یک جہتی اور ہم آہنگی کے مفہوم ہی سے اپنی بے خبری کا مظاہرہ کیا۔ ہم خیرگالی اور بھائی چارے کے نعرے ضرور لگاتے رہے لیکن اگر صرف نعرے لگانے سے مسائل حل ہو سکتے تو پاکستان کے مسائل کب کے حل ہو چکے ہوتے حیرت کی بات ہے کہ ہمارے ارباب حکومت و سیاست کو اس سے آگاہی کیوں نہ حاصل ہو سکی اور انھوں نے مشرق و مغرب کے شعر و ادب کو نظر انداز کر کے اور اہل قلم کو ایک دوسرے کے لئے اجنبی رکھ کر علی یک جہتی کی کون سی خدمت انجام دی۔!

مجھے علم ہے کہ مغربی پاکستان کے بعض معروف اردو شعراء کے علاوہ بعض علاقائی زبانوں کے

شعرا کی اٹکا ڈکا نظمیں بھی بنگلہ میں منتقل ہو چکی ہیں اور یہ تراجم نوجوان بنگالی شعرا نے کئے ہیں۔
 (میں نے ڈھا کے ہی میں سنا تھا کہ خواجہ فرید کی کافیاں بھی بنگلہ میں منتقل کی جا رہی ہیں) اُردو میں
 بھی بنگلہ ادب کے تراجم ہوتے رہتے ہیں (کمانیاں زیادہ اور نظمیں کم) مگر جہاں تک معاصر شعرا و
 ادبا کا تعلق ہے، ہم دونوں حصوں کے اہل قلم ایک دوسرے کے لئے بالکل اجنبی ہیں۔ ظاہر ہے
 کہ جب ایک ہی ملک کے دو حصوں کے اہل قلم ایک دوسرے کے نظریہ حیات اور نظریہ فن سے
 اس حد تک بے خبر ہوں گے تو ملک کا وہ حصہ ان کی تخلیقات سے قطعی خارج ہو گا جو دوسری زبان
 بولتا ہے۔ شاید ہی کسی ملک میں اس قسم کی دردناک صورت حال موجود ہو کہ وہاں کے ادیب بس
 اپنے اپنے علاقوں کے ادیب ہوں اور ان کی ملکی حیثیت محض ناشی ہو۔ دوسرے ممالک کے ادیبوں
 کے افکار تو دوسرے براعظموں تک کو متاثر کر رہے ہیں مگر ہم ہیں کہ لاہور کی آواز کو ڈھا کے تک نہیں
 پہنچا سکتے اور ڈھا کے کی صدا لاہور نہیں آسکتی۔ لاہور کا ادیب سارتر اور کامو پر تو عادی ہے مگر
 اسے علاء الدین آزاد اور حسن حفیظ الرحمن سے کوئی دلچسپی نہیں، اور دلچسپی اس لئے نہیں کہ وہ
 انہیں پڑھ ہی نہیں سکتا۔ اسی طرح ڈھا کے کا ادیب پاؤنڈ اور ایلپیٹ کی باتیں تو کرتا ہے مگر مغربی
 پاکستان کے ادباء شعرا کے کارناموں سے بے خبر ہے۔ یوں ہمارے ہاں افکار کا تبادلہ ہوتا ہی نہیں۔
 اور جب ایک ہی ملک کے دو حصے ایک دوسرے کے افکار سے اس حد تک ناواقف ہوں تو پھر
 تعجب ہے کہ باہمی یک جہتی کی گفتگو کس سلسلے میں کی جاتی ہے۔

مغربی اور مشرقی پاکستان میں علم و ادب کے بڑے بڑے ادارے قائم ہیں جن پر مجموعی طور
 سے سالانہ لاکھوں روپے صرف ہوتے ہیں۔ یہ ادارے مفید کام بھی کر رہے ہیں، مگر ان کے کاموں
 کی افادیت کا حلقہ محدود ہے۔ یقیناً اُردو، بنگلہ، پنجابی، سندھی، پشتو اور بلوچی زبانوں کے اداروں
 کو اپنی زبان اور اس زبان کے ادب کی خدمت کرنا چاہیے۔ مگر ان کے پیش نظر اور کچھ نہیں تو پاکستان
 کی مخصوص جغرافیائی کیفیت ہمہ وقت رہنی چاہیے۔ یوں وہ دوسری زبانوں کے ادب کو اپنی زبان
 میں منتقل کرتے رہنے کا بھی ایک شعبہ قائم کر سکتے ہیں اور افکار و خیالات کے اس تبادلے اور میل جول سے

ایسی پرامن فضا قائم کرنے کی سعادت حاصل کر سکتے ہیں جو ہمارے ارباب سیاست سے کبھی قائم نہیں ہوگی کیونکہ ان کی مخصوص سیاسی مصطلحوں کے لئے امن و سکون اور بجائی چارے کی فضا اس ہی نہیں جب تک ہماری سیاست پر ارباب ثروت کا اجارہ ہے ملک میں پرامن فضا کا قیام مشکل ہے البتہ ارباب سیاست کی ان سرگرمیوں کی کاٹ ادب اور صرف ادب کے پاس ہے۔ پاکستان کی کسی بھی زبان کے ادیبوں اور شاعروں میں بہت ہی کم ایسے ہوں گے جو ملاقاتی سطح پر سچتے ہیں۔ اہل قلم عموماً فراخ دل اور سراپا محبت ہوتے ہیں اور ان کے پیش نظر مقامی یا علاقائی مفادات کی جانتی ملکی وطنی مفادات رہتے ہیں۔ وہ ادیبوں کی عالمی برادری کے فرد ہوتے ہیں اس لئے ان کی خواہش ہوتی ہے کہ جب وہ اس عالمی برادری میں سے کسی سے اس کے پاس جا کر توجہ نہیں کی جاتے ان کے پاس خود اعتمادی ہو اور انہیں اپنے ملک کی تہذیبی یکجہتی پر فخر ہو۔ — حکومتی سطح پر ہی ایک ایسا ادارہ قائم ہو سکتا ہے جو اردو، پنجگلو اور دوسری زبانوں کے شعراء کو ایک دوسرے میں منتقل کرنے کا کام کرے۔ اس کے لئے اردو جانتے والے پنجگلو ادیبوں اور پنجگلو جانتے والے اردو ادیبوں کی خدمات حاصل کی جائیں مگر افسوس کہ ایسے ادیبوں کی تعداد بہت کم ہے۔ اتنی کم کہ نہ ہونے کے برابر ہے۔ پنجگلو ادیب تو ٹوٹی بھوٹی اردو بول بھی لیتے ہیں مگر اردو ادیبوں میں کوئی اکا دکا ہی پنجگلو کو لے سکتا ہوگا۔ نئی تعلیمی پالیسی سے اس صورت حال کے ختم ہونے کا امکان پیدا ہوا ہے اور مستقبل کے اہل قلم کے لئے یہ کوئی آسا بڑا مسئلہ نہیں ہوگا، مگر آج اس بنیادی اور ضروری کام کے آغاز کے لئے ایسے اہل علم کی تلاش کرنا ہوگی جو مجھے امید ہے کہ محدود تعداد میں تو ضرور مل جائیں گے پھر دونوں طرف کے بیشتر ادیب انگریزی زبان جانتے ہیں اس لئے فی الحال اس ذریعے سے بھی کام لیا جاسکتا ہے اس ادارے کا کام صرف باہمی تراجم تک محدود ہونا چاہیے۔ یقین سے کہا جاسکتا ہے کہ ایسے ادارے کی محض بنیاد پانچ سال کی محنت سے بھی صورت حال خاصی سدھر سکتی ہے۔ اگر ایسا ادارہ قائم کرنا فی الحال مشکل ہو تو ترقی اردو کے بورڈوں اور ترقی ادب کی مجلسوں اور مختلف زبانوں کی اکادمیوں کو ہدایت کی جاسکتی ہے کہ وہ اپنے پروفیسروں میں مین اللسانی ملکی تراجم کو بھی شامل کریں۔ رائٹرز گیلڈیہ کام بخوبی انجام دے سکتا ہے مگر سنا ہے کہ اس کے ذرائع محدود ہیں اور پھر کتابوں کی نشر و اشاعت کے سلسلے میں وہ کچھ عیبانیک نام بھی نہیں ہے تاہم اگر گیلڈیہ اپنے محدود وسائل کے باوجود تراجم کا یہ فریضہ اپنے ذمے لے لے (اور مجھے یاد پڑتا ہے کہ اس کے پروفیسروں میں یہ تراجم کا یہ مضبوط دست سے شامل چلا آ رہا ہے) تو وہ سب اداروں کے مقابلہ میں کامیاب رہ سکتا ہے۔

ادیب اور آزادی

تحریک آزادی میں ادیبوں کا کردار

میں اس موقع پر اس حقیقت کی مزید وضاحت کی کوئی ضرورت نہیں سمجھتا کہ ہماری تحریک آزادی کی شدت کے دنوں میں بھی ہمارے ہاں بعض ایسے عناصر موجود تھے، جنہیں فن کے شہزادے کہنا مناسب ہوگا۔ یہ لوگ باقاعدہ قلعہ بند ہو کر شعر کہتے تھے اور ادب لکھتے تھے۔ اہم مسئلہ یہ ہے کہ فن کے یہ شاہزادے آزاد پاکستان میں بھی اپنی شاہزادگی کی روایت پر قائم ہیں اور یہی وہ مقام ہے جہاں ہماری ایک صدی سے بھی زیادہ مدت کی تحریک آزادی کی توانائی خطرات میں گھرتی نظر آتی ہے۔ بعض اہل قلم کی یہ شاہزادگی دراصل قومی، سیاسی، معاشرتی اور معاشی مسائل سے ان کی زبردستی یاری ہے بلکہ جو ادیب اور شاہزادے اپنے فن کے موضوعات انہی مسائل سے حاصل کرتے ہیں، ان کی مدت بھی ان کے وظیفہ حیات میں شامل ہے۔

اعلان آزادی کے بعد ادب میں جمود کا افسانہ جن حضرات نے گھڑا تھا، ان کا استدلال عموماً یکساں ہوتا تھا۔ وہ کہتے تھے کہ حصول آزادی تک تو اہل قلم کا (حالانکہ وہ خود بھی اہل قلم تھے) واحد مقصد یہ تھا کہ غیر ملکی استعمار کو شکست دی جائے اور غلامی کے اس کلنگ کو دھویا جائے۔ اور ایک صدی سے ہمارے ہاتھ سے چپک کر رہ گیا ہے۔ یہ مقصد پورا ہو گیا تو اہل قلم غلامی میں ٹنگ

کر رہ گئے اور فوری طور پر اپنے نقطہ نظر، اپنے مقصد، اپنے موضوع کا تعین نہ کر سکے اس لئے ہمارا ادب مجبوراً شکار ہو گیا۔ مزے کی بات یہ ہے کہ ادب میں مجبور کی افواہ پھیلانے والوں میں مشہور وہ لوگ تھے جو ادب میں مقصدیت کے قائل ہی نہیں تھے، اور جہاں بھی انھیں کسی نظم، افسانے اور ڈرامے میں کسی مقصد کی جھلک نظر آتی تھی، وہاں وہ فن اور اس کے جمالیاتی تقاضوں کی موت کا اعلان کر دیتے تھے۔ یہ ان کے استدلال کا ایک ایسا تضاد ہے جو آج تک جاری ہے کہ فن کو مقصد سے آلودہ بھی نہیں دیکھنا چاہتے اور ادب میں مجبور اور ٹھہراؤ کا سبب بھی مقصدیت کے فقدان کو قرار دیتے ہیں۔ ان کا یہ تضاد اس وقت عریانی کی حد تک واضح ہو جاتا ہے جب وہ (شاید ہموطنوں میں مقبول ہونے کے لالچ میں) علامہ اقبال کے فکر و فن کے توہین سے پڑھتے ہیں مگر یہ بھول جاتے ہیں کہ اقبال کی شاعری تو فن میں مقصدیت کی ایک حسین ترین مثال ہے۔ یہ جو چند برس پہلے ہماری شاعری میں میر تقی میر کے اسلوب و موضوع کی طرف رجعت کا سلسلہ شروع ہوا تھا، اور یہ جو ہمارے افسانے 'قدیم داستانوں' کا سا انداز اختیار کرنے لگے تھے، تو میری رائے میں اس کی وجہ بھی یہ تھی کہ فن میں مقصدیت کے گناہ کبیرہ سے چونکے ہوئے نوجوان اہل قلم، جب 'خالص' یعنی بے مقصد اور بے تر ادب کی تلاش میں کسی سہارے کی طرف پلٹتے تھے، تو نہ ترقی پسند شعرا کے ہاں انھیں پناہ ملتی تھی اور نہ اقبال اور حالی کے ہاں۔ حد یہ ہے کہ غالب تک کا فن ان کا سہارا نہیں بن سکتا تھا کیونکہ غالب تو اپنے عصر کا بیدار ترین شاعر تھا۔ اور جو شاعر بیدار ہوتا ہے اسے مقصدیت کا مرض ضرور لاحق ہوتا ہے۔ چنانچہ میر تقی میر کے فن کی محض ادبی سطح ان کے لئے پناہ بنی اور فن میں مقصد سے بدظنی پھیلانے کا نتیجہ یہ نکلا کہ آزادی کے بعد ہمارے شعرا ادب کا ایک بہت بڑا حصہ مکمل اور غیر مشروط رجعت کا شکار ہو گیا۔ اسی رجعت کے شکار اہل قلم نے، شاید اپنے احساس کمتری کو تھکنے کے لئے، ادب میں مجبور کا نعرہ مارا، حالانکہ ادب میں جو چیل چیل، جو حرکت اور تلاطم آزادی کے بعد دیکھنے میں آیا، وہ تخلیقی ادب کی تاریخ کا ایک دلدادہ حصہ ہے۔ ادب میں مجبور سے اگر ان کا اشارہ اس ادب کی طرف تھا جو ادب کم اور نشہ زیادہ ہوتا ہے، تو پھر وہ یقیناً مجبور کا شکار تھا، کیونکہ اس زمانے میں ادب

برائے ادب کے ہوا خواہوں نے تخلیق ادب کو ترک کر کے بامقصد ادب تخلیق کرنے والوں کے فن اور نیت پر گندگی اچھالنا اپنا دتیرہ بنا لیا تھا۔

اس دوران مقصدیت سے الرجک حضرات کو یہ سوچنے کی توفیق نہ ہوئی کہ حصول آزادی کی طرح ایک غیر متنازعہ مقصد تحفظ آزادی کا بھی ہے اور جن اہل ظلم کا ادب و تحریک آزادی کے دنوں میں اس تحریک سے، اور تحفظ آزادی کی جدوجہد کے دنوں میں اس جدوجہد سے بیگانہ رہتا ہے، وہ اپاہجوں کا ادب ہے۔ دراصل پاکستان کی آزادی کے تحفظ کا ہم پلویہ بھی ہے کہ ہم نظریہ پاکستان کا تحفظ کریں، یعنی اگر ہم دیانت دار ہیں اور باضمیر ہیں اور اپنے وطن پاکستان سے محبت کرتے ہیں تو اس نظریے کا اعتراف احترام کریں جو قیام پاکستان کی بنیاد ہے۔ ہم برصغیر کی واحد تہذیب اور کلچر کے علمبرداروں کو بتائیں کہ ہم نے اپنی تہذیبی انفرادیت کے تحفظ و احیاء کے لئے پاکستان حاصل کیا تھا، اور برصغیر کی واحد تہذیب کا پرچار دراصل نظریہ پاکستان کی مکمل نفی ہے اور پاکستان کی روحانی سرحدوں پر چھاپہ ہے۔ چلیے بے خبری میں سہی مگر کیا بے خبری میں اپنے باپ یا ماں کو قتل کر دینا بہت ہی بے ضرر قسم کی حرکت ہے؟ برصغیر کی تہذیبی وحدت کا نظریہ ہی پاکستان کی تہذیبی انفرادیت کے اعتراف کی راہ میں رکاوٹ ہے۔ پوچھا جاسکتا ہے کہ کیا آج کی پاکستانی تہذیب منفرد قرار دی جاسکتی ہے اور کیا یہاں کی مختلف علاقائی تہذیبوں کے درمیان ایسے رشتے قائم ہوتے ہیں کہ ان کے میل جول سے ایک منفرد تہذیب صورت پذیر ہو سکے؟ یقیناً ابھی ہم اس وحدت کی تشکیل کے عمل میں سے گزر رہے ہیں مگر اس سے یہ کہاں لازم آتا ہے کہ ہم پاکستان کی تہذیبی انفرادیت کے تصور کو ہندوستانی تہذیب کی گود میں ڈال دیں اور اپنی تحریروں میں یہ نظریہ پیش کرتے پھریں کہ یہ انفرادیت تو صدیوں پہلے ہندوستان کی قدیم ترین تہذیب میں جذب ہو کر اپنی اکائی گنزا جلی ہے۔ اپنی تہذیبی انفرادیت کی موت کا اعلان کرنے والے بعض پاکستانی ادیب اپنے مطالعے اور مشاہدے کے اس نتیجے تک پہنچنے کے بعد شاید سوچنا بند کر دیتے ہیں ورنہ اس کے بعد وہ یہ اعلان بھی کرتے کہ پاکستان کی کوئی منفرد تہذیبی پہچان ہے ہی نہیں۔ ان کے فکر کا منطقی نتیجہ یہی ہے اور اسی لئے میں کتا ہوں اور بار بار کتا ہوں (اور نتیجتاً گالیاں کھاتا ہوں) کہ اس نوع کے نظریات کی

دستبرد سے قومی ذہن کو بچانا ہماری اس تحریک آزادی کا بنیادی حصہ ہے جو حصول آزادی کے بعد تحفظ آزادی کی جدوجہد کی صورت میں جاری ہے اور اسے کم سے کم ادب میں تو بہر صورت اور بہر قیمت جاری رہنا چاہیے۔

میں تحریک آزادی میں تحفظ آزادی کو بھی شامل سمجھتا ہوں۔ تحفظ کا یہ جذبہ اگر کبھی کمزور پڑ جائے تو اس کا یہ مطلب ہوتا ہے کہ ہمارے اندہ آزادی کی لگن کم ہو رہی ہے۔ وہ تو شکر کھینچے کہ ستمبر ۱۹۶۵ء میں ہمیں اپنے آزاد وجود کا مکرر احساس ہوا اور سینوں میں ٹھنڈی پرتی ہوئی یہ آگ پھر سے بھڑک اٹھی، درنا کے ہمارے سیاسی معیاروں کا نتیجہ کہ سمجھئے یا ہمارے دانشوروں کی خود فریب ذہنی اسودگی کا، یا ہندوستان کے ادبی حلقوں میں مقبولیت و پسندیدگی کی سند حاصل کرنے کے بے معنی جنون کا، کہ اپنی آزادی کے تحفظ کا سورج ہماری روٹوں پر سے غروب ہونے ہی لگا تھا۔ میں مغرب سے استفادے کو قطعی کوئی قباحت نہیں سمجھتا کسی بھی تہذیب سے متاثر ہوا جاسکتا ہے بشرطیکہ اس اثر پذیرگی کے عمل میں ہم اپنے آپ کو زگنوا بھٹیں۔ پھر آزادی کے بعد ہم اپنے ہاں ایسے نظریات و سادہ سے درآمد کرنے لگے جو ہمیں ادیب کی معاشرتی، قومی اور انسانی ذمہ داریوں سے پھٹکارا دلا دیں، اور ہمیں خود اپنی ہی ذات کے خول میں اس سختی کے ساتھ مقید کر دیں کہ اس ذات سے الگ، پوری قوم بلکہ پورے عالم انسانیت کے ساتھ ہلدا رشتہ یا ہمارا تعارف ختم ہو جائے۔ ایک آزاد قوم کے افراد میں سبب حقیقت سے گریز اور فرار کے لاشعوری جذبے کے تحت لایعنیت اور بے معنویت کے تصورات فروغ پانے لگیں تو اس کا صاف اور صریح مطلب یہ ہوتا ہے کہ ان افراد کو ان ذمہ داریوں سے خوف آتا ہے جو انسانی معاشرے کے صدیوں پر پھیلے ہوئے ارتقائی سفر نے ان پر عائد کی ہیں۔ یوں آزادی کی لگن بھی ٹھنڈی پڑ جاتی ہے اور تحریک آزادی جسے آزادی کے بعد دگنی شدت سے جاری رہنا چاہیے، انتشار اور بے عملی کی نذر ہو جاتی ہے۔ اس طرح قوم کے باشعور اور دانشور طبقے کو ان تصورات میں بڑی جا ذہنیت محسوس ہونے لگتی ہے جو ہمیں اپنے قومی وجود کے اثبات سے روکتے ہیں اور یوں ہمیں 'کوٹ منٹ' کی آزمائش سے بچاتے ہیں۔ یہی وجہ ہے کہ حصول آزادی کے بعد بیشتر

اپنی قلم نے آزادی کے موضوع کو جیسے ترک کر دیا اور ادب میں مقصدیت اتنی مطعون و ملعون ٹھہری کہ ستمبر ۱۹۶۵ء کے ایک زبردست سنبھالے کے باوجود یہ ذہنیت اب تک موجود ہے اور یہی وہ ذہنیت ہے جس کے زیر اثر ہم میں سے بیشتر کو پاکستان کی تہذیبی انفرادیت کے اعتراف سے شرم آتی ہے اور ہم اپنی تہذیب کو غیر ملکی سرزمینوں میں گاڑتے پھرتے ہیں۔

میں نے اپنی گزارشات میں پاکستان کی تہذیبی انفرادیت کی رشتہ اس لئے لگائی ہے کہ ماضی کی چھان بین کے لئے تو ہمارے ان محققین کی ایک محترم جماعت موجود ہے ہی، مگر حال کی ذمہ داری ہم تخلیقی فن کاروں پر عائد ہوتی ہے۔ ہم جو اس دور میں زندہ ہیں اور ہمارا ہی ادب ادیبوں کی آنے والی نسلوں کا ماضی ہو گا۔ ہمیں اس امر کا اہتمام کرنا چاہیے کہ مستقبل کے نقاد سے ہماری آج کی نسل شرمندہ نہ ہو اور آنے والے دور کا ادبی مورخ ہماری تحریریں پڑھ کر اس حیرت کا اظہار نہ کرے کہ ایک تو آزاد قوم کے افراد کا یہ ایک عجیب گردہ تھا جو اپنی تہذیبی انفرادیت کے ذکر ہی سے شرماتا تھا، اور یوں اس بنیاد ہی سے بدظن تھا جس پر پاکستان کی عمارت کھڑی ہوئی تھی۔ ہم ادیبوں کے فنی نظریات میں ہزار اختلاف سہی، مگر ایک مرکز ایسا بھی ہے جہاں ہم ان اختلافات کے باوجود متحد الخیال ہو سکتے ہیں۔ اور یہ پاکستان کی تحریک آزادی کا اور نظریاتی انفرادیت کا مرکز ہے۔ اور اگر کوئی ہمارا ہم خیال بھی اس مرکز سے ہٹے گا تو ہم علی الاعلان اس پر واضح کر دیں گے کہ تم ہم میں سے نہیں ہو! رہے وہ اہل قلم جن کے نظریات کی بنیاد ہی پاکستان کی انفرادی تہذیب کی مخالفت پر ہے، تو اب تک اشارتاً ان کا بہت ذکر ہو چکا۔ اب ان کی تحریروں کے حوالے دے کر ان کی نشان دہی کر کے ہی ہم اس زہر کے اثرات کا تدارک کر سکتے ہیں جو ہماری ہیئت اجتماعیہ میں بڑے اہتمام و التزام کے ساتھ اب تک سرایت کیا جاتا رہا ہے۔

شاعری اور ملکی آزادی کا موضوع ،

آزادی کے بعد سے کچھ ایسی روچھی ہے اور کچھ ایسا ماحول پیدا ہوا ہے کہ ہمارے بیشتر شعراء ایک نہایت اہم موضوع شعر کو لکیر فراموش کر بیٹھے ہیں۔ یہ ہمارے ملک کی آزادی کا موضوع ہے۔ ان شاعروں سے قطع نظر، جو کسی نوع کی ذمہ داری قبول کرنے کو فن کی موت قرار دیتے ہیں اور جو سیاسی اور معاشی مسائل میں گومٹ منٹ سے بچنے کے لئے غیر جانبدار رہنا پسند کرتے ہیں، دوسرے شعراء بھی ملک کے سیاسی اور معاشی حالات پر روئے پیٹے تو بہت ہیں مگر وہ ملک و قوم کی آزادی کی عظمت کو شاعری کا موضوع نہیں بنا پائے۔ یقیناً شاعری کے لئے موضوعات مقرر نہیں کئے جاتے اور کسی مقررہ موضوع پر جبر یا ترغیب سے شعر کہلانے کا نتیجہ شاعری کی صورت میں برآمد نہیں ہوتا، لیکن ملکی آزادی ایک ایسا موضوع ہے جسے ہر باشعور شاعر کے دل و دماغ میں رچا بسا رہنا چاہیے۔ اہل فن لازمی طور پر آزادی کے پرستار ہوتے ہیں، لیکن اگر وہ اپنے اس جذبہ پرستش کے اظہار سے شرماتے لگیں تو اس کا مطلب یہ ہوتا ہے کہ وہ پوری طرح باشعور نہیں ہیں اور وہ اپنی قوم کو وہ کچھ نہیں دے سکتے جس کی توقع ہر قوم اور اس کی آنے والی نسلوں کو اپنے اہل فن سے ہوتی ہے۔

شاعروں کی وہ نسل چند برس کے بعد ختم ہو جائے گی جنہیں برطانوی اقتدار کی مضبوط گرفت کا

تجربہ حاصل ہے۔ احساسِ محکومی نے انہیں ہمیشہ ایک کرب میں مبتلا رکھا، چنانچہ انہوں نے انگریز کی آنکھوں میں آنکھیں ڈال کر انہیں لٹکارا اور اتنی بے خوفی سے شعر کہے کہ آج اگر ۱۹۴۷ء سے قبل کی شاعری کا، اس نقطہ نظر سے جائزہ لیا جائے تو ایک مسرت آمیز حیرت ہوگی کہ ان شاعروں نے ایک اجنبی اور جابر حکومت کی موجودگی میں آزادی کے نعرے اتنی قوت اور اعتماد کے ساتھ کیسے بند کئے۔ جابر سلطان کے سامنے کلمہ حق کہنا ۱۹۴۷ء سے پہلے غیر معمولی حد تک دشوار کام تھا، مگر ہمارے اہل فن میں ایسے افراد کی کمی نہیں جو اپنی قوم کا یہ بنیادی حق اپنی آواز میں کسی قسم کا ڈھیلا پن پیدا کئے بغیر مسلسل طلب کرتے رہے۔ ہماری آزادی میں ہمارے شاعروں کا جو حصہ ہے اسے کوئی بھی دینا متا مورخ آسانی سے نظر انداز نہیں کر سکے گا، مگر تعجب ہے کہ جب آزادی کے بعد، آزادی کے حصول سے بھی مشکل مرحلہ — اس آزادی کے تحفظ کا مرحلہ سامنے آیا تو بیشتر شعراء کم سے کم اس موضوع کے ضمن میں خاموش ہو گئے۔ یہ درست ہے کہ ہمارے سیاست دانوں نے بھی ملکی آزادی کے تحفظ کے موضوع کو مسلسل نظر انداز کئے رکھا، مگر شاعر اہل سیاست سے متاثر ہونے سے زیادہ ان کو متاثر کیا کرتے ہیں۔ اگر ہماری سیاست ایک مطوہ بن کر رہ گئی تو شاعروں کا فرض تھا کہ وہ قوم کو مسلسل خبردار کئے رکھتے کہ ہمارے جتنے بھی مسائل ہیں، وہ اس وقت تک حل نہیں ہو سکتے جب تک ہماری ملکی آزادی اور خود مختاری کو کسی بھی طرف سے خطرہ درپیش ہے۔ ملک کے آزاد مستقبل کی طرف سے مطمئن ہونے کے بعد ہی ہم دیگر مسائل کو اعتماد کے ساتھ حل کرنے کے قابل ہو سکتے ہیں۔

۱۹۴۷ء سے بعد کی نسل کو غیر ملکی محکومی کے تلخ ذائقے کا تجربہ حاصل نہیں ہے۔ خدا کا شکر ہے کہ یہ نسل ایک آزاد ملک میں پیدا ہوئی اور اس پر برطانوی حاکمیت کا سایہ نہیں پڑا، مگر اس نسل کو ان مرحلوں اور آزمائشوں سے بہر صورت آگاہ رہنا چاہیے جن میں سے ہماری تحریک آزادی کے کارواں گزرے۔ یوں تو مغل سلطنت کے زوال اور پھر اس کے خاتمے کے بعد قریب قریب ہر شاعر نے محکومی کی مذمت کی مگر شاعری میں ملکی آزادی کی تحریک نے اس صدی کے آغاز میں زور پکڑا۔ پھر ۱۹۳۷ء سے ۱۹۴۷ء تک کی شاعری اس موضوع کا نقطہ شروع تھی۔ یہ وہی دور ہے جس کے معیار

فن کا مذاق اڑانا آجکل کے ادبی فیشن میں داخل ہے، مگر حقیقت یہ ہے کہ دس برس کا یہ عرصہ بہار شعر و ادب کا روشن ترین دور کہلاتے کا مستحق ہے۔ شاید "فیشن ایبل" اہل قلم میں عدم مقبولیت کے خوف سے ارباب نقد نے اس دور کے کمالات فن کاواشکات اعتراف کرنے میں بخل سے کام لیا مگر اس ضمن میں خاموشی اختیار کرتے ہوئے یا اس دور پر محض ایک طائرانہ نظر ڈال کر گذر جاتے ہوئے انھوں نے یہ نہ سوچا کہ وہ آئندہ نسلوں پر کتنا بڑا ظلم توڑ رہے ہیں۔ ان کے اس طرز عمل کا نتیجہ یہ ہے کہ ہماری نئی نسل اس "قیمت" سے کماتقہ آگاہ نہیں ہے جو ہم نے ملکی آزادی کی خاطر ادا کی۔ یہی وجہ ہے کہ ملکی آزادی کے تحفظ کے سلسلے میں بہار روپیہ عموماً رواداری کا ہوتا ہے۔ یہ نہایت غلط اور مضر رجحان ہے اور اس رجحان کو صرف اس طرح ختم کیا جاسکتا ہے کہ ہم اپنی نئی نسل کو دھنا سے بتائیں کہ ہم نے آزادی کیسے حاصل کی اور ہمارے شعراء نے حصول آزادی میں کیا کردار ادا کیا۔ ہمیں یہ آزادی تحفظ میں نہیں ملی بلکہ ہم نے اسے انگریزوں کی گرفت سے پھینا ہے اور اب ہمیں اس آزادی کا تحفظ کرنا ہے۔

یہ درست ہے کہ ملک کے سیاسی، اقتصادی، معاشی، معاشرتی اور تہذیبی حالات پر تنقید اصلاح کے جذبے کے ساتھ کی جاتی ہے اور اس بہرہ گیر اصلاح کا نتیجہ بھی ملکی آزادی کے تحفظ ہی کی صورت میں برآمد ہوتا ہے، مگر سوال یہ ہے کہ آزادی کا موضوع ہمارے لئے یکایک آئنا پرانا کیوں ہو گیا ہے؟ ممکن ہے کوئی صاحب اس سلسلے میں یہ دلیل لائیں کہ اُجالے کے گیت اندھیرے ہی میں گائے جاسکتے ہیں اور آزادی کے نغمے غلامی کی فضا ہی میں بھلے لگتے ہیں، مگر انہیں شاید یہ معلوم نہیں کہ آزاد ممالک کے شامو بھی آزادی کے ترانے گاتے ہیں۔ دراصل ان کا مقصد یہ ہوتا ہے کہ اس آزادی کو زنگ شلگ جائے اور اس کی چمک دمک ماند نہ پڑ جائے۔ یوں وہ آزادی کے تصور کو صیقل کرتے رہتے ہیں اور اس کی آب و تاب کو زندہ رکھتے ہیں۔ آزادی کے تحفظ کا جذبہ اسی صورت میں بیدار رہتا ہے۔ مگر ہمارے ہاں یہ عجیب و غریب عمل شروع ہوا ہے کہ حصول آزادی کے فوراً بعد ہم اپنے اندر گھستے چلے گئے اور نتیجہ اس کا یہ نکلا کہ آج اگر کہیں سے آزادی کا کوئی نغمہ بند ہوتا ہے تو ارباب فن ناک بھوں چڑھاتے

لگتے ہیں کہ آخر یہ کیا بد ذوقی ہے! یہ درست ہے کہ علم نفسیات نے ہر شخص کو اپنے اندر جھانکنے پر مجبور کر دیا ہے اور ساتھ ہی سائنس کی بے پناہ ترقی کے مقابلے میں موت کے حوالے سے انسانی زندگی کچھ زیادہ ہی بے معنی معلوم ہونے لگی ہے، مگر ان اہل فن کا رویہ تو عام رجحان سے مختلف ہی ہونا چاہیے جو جاتے ہیں کہ اس کرے پر انسان کو ابھی ہزاروں لاکھوں برس تک زندہ رہنا ہے اور اسے اعتماد کے ساتھ زندہ رکھنے کے لئے ہم لوگ اور کچھ نہیں تو اسے جیتے جاگتے زندگی بخش فن کا سرمایہ تو دے سکتے ہیں۔ آخر اسے خوفزدہ کرنے اور اس کی مختصر سی زندگی میں سے اعتماد کو پھوڑ لینے سے ہمیں کیا نفع حاصل ہوگا۔

یقیناً زندگی بے شمار مسائل سے عبارت ہے اور یقیناً انسان کے مشہور و لا مشہور کی وسعتیں بیکراں ہیں، مگر جب تک ہم ملکی اور قومی آزادی کی دولت سے فیض یاب نہ ہوں، ان مسائل کی گونا گونی ابتلا کی نذر ہو جاتی ہے اور ان کی وسعتوں کی بیکرائی شکر جاتی ہے۔ آزادی کے بغیر ہمارا وجود بے معنی ہو جاتا ہے اور اس وقت تک بے معنی رہتا ہے جب تک ہم اپنے ماتھے پر سے غیر ملکی حاکمیت کا کلنگ دھونہ نہیں ڈالتے اور اپنے مقدر کے آپ ہی خالق نہیں بن جلتے۔ یوں خوشحالی اور آسودگی کے سکون کو بھی آزادی کی گھنٹیوں کی آوازوں سے مسلسل گونجتے رہنا چاہیے۔ بظاہر یہ صدی بے حد ترقی یافتہ ہے مگر سیاسی لحاظ سے انسانی اذہان میں صرف یہ تبدیلی پیدا ہوئی ہے جیسے آدم خور قبیلے کا ایک شخص آکسفورڈ سے فارغ التحصیل ہونے کے بعد آدمی کا بھنا ہوا گوشت چھری کانٹے سے کھانے لگا تھا۔ پرانے زمانے میں ملکی قسمت آزما اور بے چین کشور کشا عموماً بظاہر کسی وجہ کے بغیر اڑوس پڑوس پر چڑھ دوڑتے تھے۔ آج ان کشور کشائیوں نے کچھ اور صورت اختیار کر لی ہے اور سپانڈہ اور نسبتاً کم ترقی یافتہ ممالک کو اقتصادی گرفت میں اسیر کرنے کا سلسلہ کھلم کھلا جاری ہے۔ یوں ایشیا، افریقہ اور لاطینی امریکہ کے کسی بھی ملک کی آزادی غیر ملکی دستبرد سے محفوظ نہیں ہے۔ یورپ تک کے چھوٹے ممالک بڑے اور آسودہ ملکوں کے رحم و کرم کے سہارے زندہ ہیں اور یہ رحم و کرم اسی صدی کی سیاست کا نہایت خطرناک پہلو ہے۔ اس کا آغاز افریقہ میں سامراج کی مداخلت سے ہوا

ہے۔ یوں سمجھئے کہ سامراج نے اپنی بے دخلی کے خلاف کو اپنی "خدا ترسی" سے بھرنے کی کوشش کی ہے اور کمزور ممالک کو مقروض و مجبور کر کے غیر ملکی استبداد کی ایک اور قسم ایجاد کی ہے، جو اس لحاظ سے بے حد خطرناک ہے کہ یہ غیر ملکی گرفت عوام کو اس وقت تک محسوس ہی نہیں ہو سکتی جب تک انہیں اس کا شعور نہ دلایا جائے اور انہیں وہ ہاتھ نہ دکھایا جائے جس نے کمزور ممالک کی انفرادیتوں کو پینے سے کھینٹ کر رکھا ہے۔ ان حالات میں ہمارے ادیبوں اور خاص طور پر شاعروں کے ذرائع واضح ہیں۔ شعر فوری طور پر دلوں اور دماغوں میں اتر کر قاری یا سامع کے مزاج کا ایک حصہ بن جاتا ہے۔ انسان غیر محسوس انداز میں جس شدت کے ساتھ شعر سے متاثر ہوتا ہے، شاید ہی کسی اور چیز سے متاثر ہوتا ہو۔ چنانچہ یہ ذمہ داری شعراء کی ہے کہ وہ یقیناً روح اور لا شعور کی گہرائیوں کو کھنگالیں مگر اس حقیقت کو کبھی نظر انداز نہ کریں کہ ملکی آزادی کے تقاضے بھی ان کے سامنے ہاتھ پھیلائے کھڑے ہیں۔

(اگست ۱۹۶۹ء)

پاکستانی ادب میں قومی شعور کا مسئلہ

پچھلے دنوں پاکستانی ادیبوں کے ہاں قومی شعور کے فقدان کا بہت ذکر ہوا ہے اور عجیب بات یہ ہے کہ جن شاعروں اور ادیبوں کے سینے پر قومی شعور کا تھنہ سجایا گیا ہے، ان کا تصور صرف یہ ہے کہ انھوں نے میر تقی میر کی کلاسیکل نزل یا میرامن دہلوی کی کلاسیکل نثر سے اپنا رشتہ جڑا اور یوں ڈیڑھ دو صدی پیچھے ہٹنے ہی میں عاقبت محسوس کی۔ سرسید، حالی، اقبال، جوش، حفیظ، فیض اور دوسرے اہل قلم کے نزدیک ادب صرف زندگی کا عکاس ہے بلکہ اس کا ناقص بھی ہے اور اس کی تطہیر بھی کرتا ہے اور اسے نئی ترتیب بھی دیتا ہے اور ہمیشہ آگے بڑھتا ہے۔ تخلیق شعور ادب کا یہ مشور ان دوستوں کے لئے قابل قبول نہیں تھا کیونکہ یہ مشور قبول کرنے کے ساتھ ہی چند ذمہ داریاں بھی قبول کرنا پڑتی ہیں اور ان دوستوں کا یہ عالم ہے کہ ادھر ادیب کی ذمہ داری کا ذکر آیا، ادھر وہ ہرگز دور جا کھڑے ہوئے۔ ان کا کہنا ہے کہ جب تک ادیب "غیر ذمہ دار نہ ہو" وہ اچھا ادیب نہیں ہو سکتا۔ ذمہ داری قبول کرنا تو ایک "ڈسپلن" قبول کرنے کے مترادف ہے، اور ادھر فن کار نے کوئی ڈسپلن قبول کیا، ادھر اس کے اندر کائن کا دم گھرا اور باقی ایک قلم کار رہ گیا اور قلم کار تو عارضی نہیں بھی ہوتا ہے! ادب کے بارے میں اسی نقطہ نظر نے ان دوستوں کو ڈیڑھ صدی کی

الٹی زقذ بھرنے پر مجبور کیا اور یوں قومی شعور کی زد سے باہر نکل گئے۔ اس کے باوجود اب کے نہیں
کو قومی شعور کی اجارہ داری سو نہ دی گئی تو اس کا صاف مطلب یہ ہے کہ ہم قومی شعور کے مفہوم
ہی سے ناواقف ہیں۔

احباب کا یہ گردہ زندگی آمیز اور زندگی آموز ادب کی مخالفت بھی کرتا ہے اور ساتھ ہی آپ
کی ہر دلیل کا آغاز علامہ اقبال سے ہوتا ہے مگر عنبرل میر کے رنگ میں اور اساتذہ میر امن کے انداز
میں لکھتا ہے۔ یہ قول و عمل کا اتنا بڑا تضاد ہے جس کا حل صرف مصلحت بینی میں ڈھونڈا جاسکتا
ہے۔ شعر و ادب اور زندگی کے گہرے اور اٹوٹ رشتوں کے بارے میں اقبال کے خیالات و افکار
واضح ہیں۔ اب اگر ان دوستوں سے پوچھا جائے کہ اقبال کے اس نظریہ فن کے بارے میں آپ
کی کیا رائے ہے، تو وہی جواب مل سکتے ہیں۔ اگر مصلحت پیش نظر ہو تو جواب ملے گا کہ اقبال کی
حد تک تو یہ نظریہ قابل قبول ہو سکتا ہے مگر اس نظریے کے حامی دوسرے شاعر اور ادیب یہی نظریہ
رکھنے کی وجہ سے گردن زدنی ہیں اور اگر دیانت پیش نظر ہو تو ان کا جواب یہ ہونا چاہیے کہ یہ نظریہ
اپنا کرا اقبال نے بڑی غلطی کی اور شاعر سے زیادہ پریگنڈسٹ ہو گئے، اور اگر گردہ میر اور داغ کے
رنگ میں غزلیں کہتے رہتے تو بڑے اونچے شاعر ہوتے۔ میں ان احباب سے، بڑی عاجزی اور ادب
کے ساتھ پوچھتا ہوں کہ جب وہ اقبال کے نظریہ فن کے قائل ہی نہیں ہیں تو اقبال کے نام کی رش
کیوں لگاتے ہیں؟ اور اگر انھیں اقبال پسند ہے تو ظاہر ہے اسی لئے پسند ہو گا کہ اس کا نظریہ
فن بڑا جاندار ہے۔ تو پھر وہ علی الاعلان مشرف بہ زندگی کیوں نہیں ہو جاتے؟ پاکستانی ادب
اور قومی شعور اور پاکستان کی نظریاتی بنیاد اور ادب میں پاکستان کی زندگی کی عکاسی اور اہل
پاکستان کے جذبات اور امنگوں کی ترجمانی وغیرہ کی ساری مجتہدیں صرف اس نکتے کے حل سے
ملے ہو سکتی ہیں۔ آپ کو اقبال کیوں پسند ہے؟ — پھر اگر آپ کو اقبال اتنی شدت سے
پسند ہے تو بے چارے میر کی روح کو تکلیف دینے کی کیا ضرورت ہے؟ اقبال کے رنگ میں
شعر کیسے بلکہ اس رنگ کو وہ جدید کے تقاضوں اور عصر نو کے شعور تو کی مدد سے مزید نکھاریے۔

میر اور میر امن تو برصغیر میں مسلمانوں کے سیاسی انحطاط اور معاشرتی انتشار اور اخلاقی زوال کے دور سے متعلق رکھتے ہیں اور خاص طور سے میر نے تو اپنے دور کا خوفناک بیچ برلنے میں خاصی دیانت سے کام لیا ہے۔ پھر دور میر اور قیام پاکستان کی درمیانی مدت سے نظریں چرا کر چلنا اور اس کے باوجود قومی شعور رکھنے کا دعویٰ کرنا کہاں کی ہدایت دوستی اور تاریخ دانی اور اسلام پسندی ہے؟

یقیناً پاکستان کے قومی شعور کا عنوان وہ نظریہ ہے جس کے تحت پاکستان وجود میں آیا۔ پاکستانی شعور ادب میں اس نظریے کا اظہار یقیناً ہونا چاہیے اور ہوا بھی ہے مگر اس نظریے کا یقیناً یہ مقصد نہیں ہے کہ ہم باقی ساری دنیا سے نفرت کرنے لگیں۔ پاکستان کا نظریہ مثبت ہے، منفی نہیں ہے جیسا کہ بعض شاعروں اور ادیبوں نے سمجھ رکھا ہے۔ برصغیر کے مسلمان صدیوں کے تلخ تجربات کے بعد اس نتیجے پر پہنچے کہ وہ اپنے مذہب، اپنی تہذیب، اپنے تمدن، اپنے طرز حیات، اپنے فکر و فن، اپنی زبانوں، اپنی مادی آسودگی کا تحفظ صرف اس صورت میں کر سکتے ہیں کہ وہ متعصب ہندو اکثریت کی دستبرد سے مکمل طور پر آزاد ہو جائیں۔ ایک زبردست اور ہمہ گیر عوامی تحریک اور اس تحریک کی کامیاب رہنمائی کی برکت سے ہم نے یہ آزادی حاصل کر لی، مگر اب اس آزادی کو برقرار رکھنے اور اسے مضبوط بنانے کے لیے ضروری ہے کہ ہم اپنے شعور ادب میں 'فن کارانہ انداز میں' پاکستان کے اس بنیادی نظریے کی روح چھونکیں۔ اس کا مثبت طریقہ یہ ہے کہ ہم اپنی قومی انفرادیتوں کو نمایاں کریں اور اپنی قومی خصوصیات کا ادراک پیدا کریں۔ ہندو یا کمیونسٹ یا امریکہ کو (امریکہ کو بہت کم — دہلی دہلی آواز میں) گالی دینے سے ہم اپنے ضمیر کو تو ضرور تھپک لیں گے مگر اس طرح ہم اپنی قوم کے دل میں تعصب بھر دیں گے اور یہ بتانے کی تو شاید ضرورت نہیں ہے کہ دنیا کے مذاہب میں اگر کوئی مذہب غیر متعصب ہے تو وہ اسلام ہے۔ اسلام کا اصول تو زندہ رہنے اور زندہ رہتے دیکھنے کا اصول ہے۔

علوم و فنون کے معاملے میں ہم مسلمان ہی تھے جنہوں نے یونانی فلسفے کو عربی میں منتقل کر کے اہل یورپ کو انہی کے ایک بحر زخار سے روشناس کرایا اور وہ مسلمان فرمانروا ہی تھے جن کے درباروں میں فلسفہ کے بڑے بڑے عالم ارض ہند کے قدیم علوم سے مسلمانوں کو متعارف کراتے تھے جب حضرت

رسول اکرم صلی اللہ علیہ وسلم نے فرمایا تھا کہ علم حاصل کرو چاہے اس کے لئے تمہیں چین جانا پڑے، تو اس وقت چین میں ایک بھی مسلمان نہیں تھا، اور چین کے سارے علوم غیر اسلامی تھے۔ اسلام کی اسی وسیع انقلابی نے تو ایشیا، افریقہ اور یورپ کا دل جیتا، اور اگر آج ہم ٹیگور اور منشی پریم چند اور کرشن چندر کے سے فن کاروں کو محض اس لئے گالی دے کر خوش ہوتے ہیں کہ وہ ہندو ہیں تو معاف کیجئے گا، یہ اسلامی تعلیمات سے روشناسی کا کوئی اچھا ثبوت نہیں ہے اور پھر ٹیگور، پریم چند اور کرشن چندر تو ہندو ہیں، ہمارے ان تو ایسے ایسے "علائے" بھی موجود ہیں جو مولانا ابوالکلام آزاد اور مولانا حسین مدنی کے سے اکابر علماء کو برا بھلا کہنے سے بھی نہیں چرکتے اور ان کی سیاسی سرگرمیوں سے قطع نظر دینی سطح پر انہوں نے اسلام اور مسلمانوں کی جو خدمت کی ہے، اسے قطعی طور پر فراموش کر دیتے ہیں۔ یہ فکر کا منفی انداز ہے جو کسی مسلمان کو زیب نہیں دیتا اور جو شاہ ادیب دوست یہ انداز اختیار کرنے ہوتے ہیں، انہیں میں معذرت کے ساتھ مطلع کروں گا کہ یہ منفی انداز خود اعتمادی کی کمی کا عارضہ ہے، اور سچا مسلمان تو خود اعتمادی کا پیکر ہوتا ہے۔ اگر ایمان راسخ ہو تو ہومر یا ڈانٹے یا ٹیگور یا قسطنطین یا سچا ٹیگور یا پریم چند ہمارے عقیدے کو کوئی نقصان نہیں پہنچائیں گے، بلکہ انہم ان سے زندگی کے بعض نئے پہلوؤں اور انسانی فکر کی بعض نئی رسائیوں کی حد تک کچھ نہ کچھ سیکھیں گے۔

چنانچہ ادب میں قومی شعور کی موجودگی کا ایک ثبوت تو یہ ہونا چاہیے کہ ادیب نے پاکستان کی نظریاتی بنیاد کو کس حد تک سمجھا اور مثبت انداز میں اپنایا ہے۔ اس سلسلے میں کسی ادیب پارے کا جائزہ لیتے ہوئے یہ نکتہ پیش نظر رکھنا ہوگا کہ کسی سیاسی تحریر اور کسی ادیب پارے میں بڑا فرق ہوتا ہے، جن احباب کو علامہ اقبال کے بعد قومی شعور کی حد تک ادب کا مطلع صاف نظر آتا ہے، ان کا پاکستانی ادیب کا مطالعہ خاصا محدود معلوم ہوتا ہے۔ ویسے تو بڑے بڑے نقادوں کا قاعدہ ہی ہے کہ وہ معاصر شعور ادب کو پڑھنا ہنسک سمجھتے ہیں اور سنی سنی باتوں کے مطابق فیصلے صادر فرماتے رہتے ہیں مگر جو حضرات پاکستان کے گذشتہ بیس برس کے ادب کا جائزہ لینے کی ذمہ داری قبول فرماتے ہیں انہیں تو بیس برس کے پاکستانی ادب کا بالاستیعاب مطالعہ کرنا چاہیے۔ اگر وہ ایسا کرتے تو انہیں

پاکستان کی نظریاتی بنیاد کے حوالے سے پاکستانی ادب میں قومی شعور بے انفراط مل جاتا مگر اقبال کے بعد مطلع صاف قرار دینے میں بھی تو ایک منفی قسم کی عظمت ہے۔ ایسا کہنے والا یہ سمجھتا ہے کہ قاری پر اس کے علمی تجربہ اور اس کے ذوق کی اعلیٰ سطح کا رعب پڑ گیا ہے حالانکہ یہ صورت حال تو ان کے مطالعے کی کمی اور ان کے ذوق کی جانبداری کا اتم کرنے کا تقاضہ کرتی ہے۔ ادب میں قومی شعور کی صرف روح کارفرما ہوتی ہے۔ ادیب ایک خاص فضا پیدا کر کے، ایک خاص کیفیت اجاگر کر کے، ایک پیارا سا اشارہ دے کر اس شعور کے اظہار کا حق ادا کر دیتا ہے۔ یار لوگ شعور ادب کی اس لطافت تک پہنچ نہیں سکتے اس لئے اعلان کرتے ہیں کہ پاکستانی ادب قومی شعور سے خالی ہے حالانکہ خود ان کا ذہن پاکستانی ادب سے خالی ہوتا ہے۔

پھر قومی شعور کا اظہار اس قوم کے مثالی کرداروں کی سوچوں اور انگلیوں کی ترجمانی سے بھی ہوتا ہے۔ یہاں میں ان نثر نگاروں کا ذکر نہیں کر رہا ہوں جو آج تک انہی علاقوں کے بارے میں کہانیاں اور ڈرامے اور ناول لکھ رہے ہیں جہاں سے وہ ہجرت کر کے آئے ہیں۔ میری رائے میں ان موضوعات پر لکھنے کا حق حاصل ہے اور حاصل رہنا چاہیے، مگر ان میں سے بیشتر وہ ہیں جنہیں ابھی تک پاکستانی زندگی، یہاں کے خاص طرز حیات، یہاں کی بول چال، یہاں کے محاورے اور روزمرے کو سمجھنے اور غور کرنے کی ہمت ہی نہیں ملی۔ یہی وجہ ہے کہ ان کے ان قومی شعور کی شدید قلت ہے۔ البتہ ایسے میسوں ادیب موجود ہیں جنہوں نے پاکستان اور اہل پاکستان کی خصوصیات اور امتیازی خوبیوں (یا خامیوں) کو اپنے ادب کا موضوع بنایا ہے۔ صرف فرانڈلانہ اور غیر جانبدارانہ مطالعہ شرط ہے۔ ستم یہ ہے کہ خاص طور سے نثر نگاروں میں یہ رجحان عام ہو رہا ہے کہ اگر اپنے کسی ملکی مسئلے کے بارے میں لکھیں گے تو جیتے جاگتے کرداروں کی بجائے علامتوں سے کام لیں گے اور یوں قومی شعور کو بین القومی شعور میں بدل ڈالیں گے اور بعض ایسے ہی علامت پسند دوست ہیں جو پاکستانی ادب میں قومی شعور کی قلت کا رد نہ دیتے ہیں بلکہ خود باہر راست انداز میں بات کرنے کا حوصلہ نہیں کر پاتے۔ ستم بالائے ستم یہ ہے کہ ہمارا ادب شہری موضوعات میں محدود

ہوا جا رہا ہے۔ اور ملک کی اسی فیصد آبادی کے رہن سہن، سوچوں، فکروں، کامرائیوں، شکستوں اور ضرورتوں
 کا کسی کو احساس ہی نہیں ہے۔ پھر شہری آبادی کا بھی صرف وہ حصہ موضوع ٹھہرتا ہے جو فرانس کے
 فیشن میگزین پڑھتا ہے اور انگریزی امریکی لہجے میں بولتا ہے۔ اس کے برعکس جو لوگ قصباتی اور دیہی
 زندگی کو ادب کا موضوع بناتے ہیں اور یوں قومی شعور کے ایک اہم پہلو کی نشاندہی کرتے ہیں، وہ چونکہ
 بیشتر حقیقت پسند ہیں اور ادب برائے زندگی کے قائل ہیں اس لئے جائزہ نگاروں کا فرس ہو جاتا
 ہے کہ انہیں نظر انداز کریں اور نظر انداز نہ کر سکیں تو ان کی مذمت کر دیں۔ خود یہی طرز عمل قومی شعور
 کے فقدان اور گروہی شعور کی افراط کی غمازی کرتا ہے اور اس طرز فکر کو جتنی جلد ختم کیا جائے،
 ادب میں پاکستان کے قومی شعور کی بھرپور ترجمانی کے لئے اتنا ہی اچھا ہے۔

(اگست ۱۹۶۷ء)

ادیب اور قومی مسائل

ادیب اور قومی مسائل کے رشتوں کا یقین ان لوگوں کے لئے کوئی مسئلہ نہیں ہے جو ادب کو زندگی کا نہ صرف عکاس بلکہ نباض اور رہنما سمجھتے ہیں اور جو ادب کی مدد سے زندگی کا حسن بڑھاتے اور زندگی کو زندہ رہنے کے قابل بناتے ہیں۔ ادیب اور قومی مسائل کا موضوع ان ادیبوں کے لئے یقیناً ایک مسئلہ ہے جن کے نزدیک ادب اپنے آپ کو بعض تکلیف دہ اور پیچیدہ جذبات سے رہائی دلانے کا ایک وسیع ہے اور بس۔ یہ تو قومی زندگی میں ایسے ادیبوں کے وجود کو بھی بیکار نہیں سمجھتا۔ وہ قومی مسائل کی طرف براہ راست یقیناً متوجہ نہیں ہوتے لیکن وہ معاشرے کی ایک خوابی کی یقیناً نشاندہی کرتے ہیں۔ وہ غیر شعوری طور پر ہی سہی، ملک کے ایک ایسے پڑھے لکھے اور ذہین طبقے کی غمازی کرتے ہیں جو اپنی ذات، اپنی انفرادیت، اپنی انا کے خول میں سے باہر جھانکتے کا حوصلہ اس حد تک کی وجہ سے نہیں کرتا کہ اس طرح وہ دہل کر مر جائے گا۔ یوں وہ قومی ذہن کے ایک حساس حصے کی علامت کا اعلان کرتے ہیں اور علاج کی ضرورت کا احساس دلاتے ہیں۔

شکر ہے کہ ہمارے ہاں ایسے ادیبوں کی اکثریت ہے جو زندگی کی اقدار حسن و خیر کو نکھارنا چکنا اور آگے بڑھانا چاہتے ہیں اور جو 'خوب' پر قانع ہو کر نہیں بیٹھ جاتے بلکہ 'خوب تر' کی

حسبِ تجربہ میں نکل کھڑے ہوتے ہیں اور یوں معاشرے کی قناعت پسندی سے ہمیشہ مستفاد رہتے ہیں۔ ادب برائے زندگی کے ان علمبرداروں کو زندگی کا اولین اور واضح ترین تصور وہ قومی معاشرہ سمیٹا کرتا ہے جس کے وہ فرد ہیں۔ یوں ادیب اور قومی مسائل کے درمیان ایک گہرا اور اٹوٹ رشتہ قائم ہو جاتا ہے اور ان کا قلم جب بھی حرکت میں آتا ہے، کوئی نہ کوئی قومی مسئلہ ان کے لاشعور ان کے تخیلی ابال، ان کی فن کاری کے پس منظر کی حیثیت سے ان کی تحریر میں موجود ہوتا ہے۔ یہ جو ہمارے ملک کے ایک خاصے موثر طبقے میں یہ خیال عام ہو گیا ہے کہ پاکستان کے ادیب قومی مسائل کی طرف متوجہ نہیں ہوتے اور اس لئے قومی ڈھانچے میں ان کی حیثیت ایک بیکار پرزے کی سی ہے، تو اس کی وجہ اول تو یہ ہے کہ اس طبقے نے پاکستانی ادیبوں کی تخلیقات کو کبھی پڑھا ہی نہیں، اور اگر پڑھا ہے تو غور سے نہیں پڑھا۔ وہ اپنے ملکی ادب کے معیاروں کے سلسلے میں شدید احساس کمتری میں مبتلا ہیں اور ان کی سمجھ میں نہیں آتا کہ جو زبانیں بیسویں صدی کے نصف آخر میں بھی دائیں سے بائیں کو لکھی جاتی ہیں ان میں اچھا ادب کیسے تخلیق ہو سکتا ہے۔

اسی طبقے کی متذکرہ بے اطمینانی کی دوسری بڑی وجہ ادب برائے زندگی اور مقصدی ادب کی غلط تشریح ہے۔ یہ اسی غلط تشریح کا نتیجہ ہے کہ جب ان لوگوں کو رسالوں اور کتابوں میں کوئی ایسی نظم نظر نہیں آتی جس کا عنوان "غلام محمد بیراج" ہو اور جس میں شاعر نے واضح طور سے بتایا ہو کہ یہ بیراج اتنے لاکھ کیوسک پانی سنبھالے کھڑا ہے اور اس سے اتنے لاکھ ایکڑ ویرانے سبزہ زاروں میں بدل گئے ہیں تو یہ طبقہ اعلان کر دیتا ہے کہ پاکستان کے ادیب قومی مسائل و حقائق کو اپنے ادب کا موضوع بنانے سے بھگپاتے اور شرماتے ہیں۔ دراصل یہ طبقہ ادیب کے صحیح منصب سے بے خبر ہے اور وہ کون سا صحیح معنی کا ادیب ہے۔ اور وہ ادیب ہی کیسے ہو سکتا ہے۔ جو دھرتی کے اُس حصے کے مسائل سے بے خبر یا بے نیاز ہو جو اس کے تجربات اور خواہوں، عقیدوں اور آرزوؤں، تہذیب اور کلچر کی جنم بھومی ہے۔ ادب برائے زندگی یعنی مقصدی یا افادہ ای ادب کی غلط تشریح بیشتر ان تقاضوں نے کی ہے جو مقصدیت اور افادیت کے جوش میں ادیت کو ثانوی حیثیت دے بیٹھے اور یہ نہ سوچا کہ

ادیب ادل اور آخِ حُسن کا رہے۔ مقصدیت اور افادیت کے اس معیار کے تحت روشن دانوں (اور حیدرآباد کی رعایت سے ہوادانوں) کے فوائد پر ایک نظم لکھی جاسکتی ہے اور اشیائے خوردنی بیچنے والوں کو یہ یقین کرنے کے لئے کہ وہ ان اشیاء کو مکھی سے بچانے کے لئے لوہے کی جالیوں لگوائیں، ایک افسانہ لکھا جاسکتا ہے۔ ایسی نظم اور ایسا افسانہ ضرور لکھے جاسکتے ہیں بلکہ لکھے گئے ہیں اور لکھے جا رہے ہیں، مگر ان پر ادب کی تہمت عائد نہیں ہو سکتی۔ یہ تو ایسا ہی ہے جیسے نمک مرچ نہ پیچھے شعر کہ لیا یا افسانہ لکھ لیا بڑا ادیب یا یوں کہئے کہ سچا ادیب، ادب کی مقصدیت کا قائل ہونے کے باوجود جب ادب تخلیق کرتا ہے تو قومی مسئلے کو شاریات کے ایک اہر یا اقتصادیات کے ایک پروفیسر کے انداز میں پیش نہیں کرتا۔ وہ تو اس قومی مسئلے کو اپنے جذباتی اور ذہنی اور وجدانی نظام میں رچا بسا کر، اور اسے اپنی فکر کا ایک جز بنا کر پیش کرتا ہے۔ یوں اس کی تحریر کی زد پڑھنے والے کی رُوح پر پڑتی ہے اور نتیجتاً پڑھنے والا جوش میں ایک فلک شکاف نعرہ سر نہیں کر دیتا بلکہ پورے اعتماد کے ساتھ کام میں لگ جاتا ہے۔ ادیب پر کوئی الزام دھرنے سے پہلے ضروری ہے کہ ادب کی حیثیت اور ماہیت کو سمجھ لیا جائے۔ جب تک ہمارے ذہن میں یہ واضح نہیں ہو گا کہ ادیب، "دو جمع دو برابر ہے چار" کی سی فارمولائی بات کہنے کی بجائے فن کے ہیر پھیر اور ٹکنیک کے ایچ پیج سے کیوں کام لیتا ہے، ادیب کو معاشرے پر محض ایک بوجھ تصور کیا جاتا رہے گا۔ اقبال جب سپن گئے تھے اور وہاں انھیں مسلمانوں کے عروج اور پھر زوال کے واقعات یاد آئے تھے تو ان تاریخی واقعات کو عین میں دہرا دینے کی بجائے انہوں نے یہ کیوں کہہ دیا تھا کہ

آگ بجھی ہوئی ادھر، ٹوٹی ہوئی طناب ادھر

کیا خبر، اس مقام سے گزرے ہیں بکتے کارواں

جب تک ادیبوں پر الزام دھرنے والوں کی سمجھ میں یہ نکتہ نہیں آئے گا، یعنی جب تک وہ ادیب کے منصب کو نہ سمجھیں گے، یعنی جب تک یہ بات ان کے پتے نہیں پڑے گی کہ ایک ادیب کو جو کچھ کہنا ہے، وہ ایک سیاسی جیسے کی سیٹیج پر ایک پرجوش تقریر کی صورت میں کہیں نہیں کہہ دیتا، اور ادب تخلیق

کرنے کیوں بیٹھ جاتا ہے، اس وقت تک ادیب کو غلط سمجھا جاتا رہے گا۔ اس حد تک غلط کہ میری
غزل کا ایک شعر ہے ۔

زینتِ حلقہ آغوشِ جنو

دور بیٹھو گے تو چرچا ہوگا

اور ایک پڑھے لکھے صاحب نے میری ایک "سازش" شعر کی اس تاویل میں پکڑ لی تھی کہ اس شعر
میں تم اپنے ہم خیالوں سے کہہ رہے ہو کہ احمق، جاؤ اور سرکاری اداروں میں شامل ہو جاؤ۔ زینتِ
حلقہ آغوشِ جنو! اور اگر تم نے ایسا نہ کیا تو تمہاری سرگرمیاں بدستور مشکوک رہیں گی۔ دور بیٹھو گے تو چرچا ہوگا!
ادب کو ادیب کی داخلیت اور اس کے آس پاس پھیلی ہوئی خارجیت کا ایک معقول اور دلآویز
اتزاج تسلیم کرنے کے باوجود میرا عقیدہ ہے کہ ادب شخصی اور ذاتی نہیں ہوتا۔ اگر ایسا ہوتا تو ادب کو
شخصی اور ذاتی قرار دینے والے ہی ادب کو مضر یا مفید قرار دینے کے پیمانے کیوں ڈھالتے؟ ادیب کی
انفرادی آزادی پر میرا ایمان ہے مگر ادیب سے معاشرے کے چند مطالبات بھی ہیں۔ ان مطالبات
کی وجہ سے ادب اجتماعی حیثیت اختیار کر جاتا ہے، اور اجتماعی تصور کا نقطہ آغاز قومی تصور ہے۔
پھر جب ادب شخصی کیا جاتا ہے تو نہیں ہوتا، قومی اور اجتماعی ہوتا ہے تو ہم ادیب سے یقیناً مطالبہ کر سکتے
ہیں کہ تمہارے ادب میں قومی مسائل کو بھرپور انداز میں بار پانا چاہیے۔ مگر جب ہم اس سے یہ مطالبہ
کریں گے تو ہمیں ادیب کو ایک رعایت بھی دینی ہوگی۔ یہ محاسبے کی رعایت ہے۔ ادیب اپنے
معاشرے، اپنے ماحول، اپنی قوم کے بارے میں سچ بولنا چاہتا ہے تو اسے سچ بولنے کی یہ آزادی
حاصل ہونی چاہیے۔ یہ سچ اگر خدا نخواستہ ملک کے استحکام کے خلاف جاتا ہے تو ایسی صداقت بیانی
یقیناً قابلِ تعزیر ہونی چاہیے، لیکن اگر اس سچائی کا مقصد کسی ایسے جھوٹ کی نقاب کشائی ہو جو ہمارے
روزمرہ زندگی کا ایک حصہ بن چکا ہے، اگر اس سچائی کا مقصد اصلاح ہو، اگر یہ سچ بولنے سے دلوں
میں تڑپ پیدا ہو، تو ایسے سچ کا بول بالا۔ ادیب کا یہی سچ قوم کا بہت بڑا سرمایہ ہے۔ مگر مشکل یہ ہے
کہ اسی سچ نے ادیب کے بارے میں یہ تصور عام کیا ہے کہ وہ انتشار پسند ہے۔ بے اطمینانی پھیلا ہے

اور توڑ پھوڑ کا قائل ہے۔

در اصل زندگی مسلسل تغیر پذیر ہے۔ آج اگر ایک صدی پہلے کا کوئی پڑھا لکھا بزرگ زندہ ہو جاتے تو وہ ہم سب کو بد تہذیب اور بے سلیقہ قرار دے ڈالے گا۔ پھر آج جب ہم سفید ہوتے ہوئے بالوں والے لوگ اپنے نوجوانوں کی بعض حرکات پر چراغ پا ہو جاتے ہیں تو اس کی وجہ محض یہ ہے کہ ہم بدلتی ہوئی زندگی کا ساتھ نہیں دے سکتے اور زندگی کا ساتھ نہ دینے سے ہم زندگی کا کچھ نہیں بگاڑیں گے اپنے آپ ہی کو جیسے جی مار ڈالیں گے۔ سو ہمارے معاشرے، ہماری تہذیب، ہماری قدر و ہمارے یقینوں میں یہ جو پے در پے تبدیلیاں ہو رہی ہیں، انہی کی عکاسی کو، انہی کا کوئی رخ معین کرنے کو بعض حضرات توڑ پھوڑ قرار دے ڈالتے ہیں۔ مجھے یاد ہے۔ قیام پاکستان کے ایک ہی برس بعد مجھے ایک نہایت محترم ادیب کے ساتھ اس بحث میں الجھنا پڑا تھا کہ یہ دور احتیاط کا ہے یا احتجاج کا۔ میں نے قومی زندگی اور ارباب اقتدار کے بھرپور محاسبے اور عام بے جسی کے خلاف احتجاج کا نقطہ نظر اختیار کیا تھا۔ ادیب محترم سہج سہج قدم اٹھانے، پھونک پھونک کر پاؤں رکھنے اور شدید احتیاط کے علمبردار تھے۔ میں اس خوش فہمی میں مبتلا ہوں کہ مقالہ بازی میں تو میں جیت گیا مگر ارباب حکومت کو انہی کی ادا بھاگنی اور اسی احتیاط ہی احتیاط میں سیاست اس پستی میں جا گری جہاں ایک سیاسی لیڈر کو سرکس کے ہاتھی پر سوار کرا کے اور اس کا سولہ میل لمبا جلوس نکال کے عوامی ہردلعزیزی کا پتہ ان کے ہم لکھا لیا گیا۔

قومی مسائل سے عام بے جسی کا مسئلہ بھی تو ایک قومی مسئلہ ہے۔ پھر اگر کوئی ادیب بے جسی کے حقائق کو دشگفت انداز میں بیان کرتا ہے تو وہ ایک قومی مسئلے سے ہی منٹ رہا ہوتا ہے۔ وہ دلوں میں تڑپ پیدا کرنے کے لئے ادا اس ہو جاتا ہے، وہ ردحوں کو گرمانے اور تھنچھوڑنے کے لئے ردو دیتا ہے، اس کے آنسو مسکراہٹوں کے مطالبے ہیں، اس کی اداسیاں شگفتگی کی درجواستیں ہیں۔ ابن الوقتی اور دروغ بانی نے کبھی بڑا ادب پیدا نہیں کیا۔ بڑا ادب ہمیشہ سچائی، جرات مندی

اور بے باکی نے پیدا کیا ہے۔ ادیب اور قومی مسائل کے رشتوں میں اس سچائی، جرات مندی اور بے باکی کی گنجائش پیدا کرنا لازمی ہے۔ اگر قومی زندگی میں کوئی خوشگوار تبدیلی ہوئی ہے تو ادیب اس تبدیلی پر بھلیں بجانے کا مطالبہ کرنے کی بجائے اسے اجازت دیجئے کہ وہ اس تبدیلی کے اندر اتر جائے مستقبل کے پس منظر میں اس تبدیلی کے اثرات کا مطالعہ کرے، اپنی تہذیبی اور تمدنی، علمی اور وجدانی ترازو میں اس تبدیلی کو تولے۔ اسے اپنے ایک ذہنی تجربے میں بدل لے۔ اور اگر اس کا وجود اس تبدیلی کی بعض جزئیات سے اختلاف کا اظہار کرتا ہے تو اس کی بات کو غور سے سنئے کہ یہ بات ایک درد مند اور بے لوث دل کی گہرائیوں سے نکلی ہے۔ سیاست دان کے بیان اور شاعر کے شعر کے ساتھ یکساں سلوک نہیں کرنا چاہیے کہ بیان چند لمحوں میں بھلا دیئے جلتے ہیں اور شعر صدیوں تک ردحوں میں گونجتے رہتے ہیں۔ یہاں میں سیاست دان کی مذمت نہیں کر رہا ہوں۔ ہر گروہ کا اپنا اپنا منصب ہے۔ سیاست دان ہو یا مفکر، انجینئر ہو یا ادیب، ان سب میں متدبر مشترک صرف یہ ہے کہ یہ سب معاشرے کے ذمہ دار فرد ہیں۔ مگر اس کے بعد سب کی راہیں جدا جدا ہیں اور اگر کوئی شخص ادیب سے شکایت کرتا ہے کہ تم صرف ادب ہی تخلیق کرتے رہتے ہو، لیکن کی طرح اپنے ملک کا سپوت تک نہیں اڑاتے، اس لئے تم بالکل بے کار چیز ہو، تو کیا اس شخص کو یہ بتانے کی ضرورت ہے کہ وہ بے حد سادہ لوح، بے انتہا جاہل آدمی ہے۔

ہمارے قومی مسائل، دوسرے ملکوں کے قومی مسائل کی طرح ان گنت ہیں کشمیر کا مسئلہ ہے، ملک کی نسکری سالمیت کا مسئلہ ہے، تعلیم کا مسئلہ ہے، نہری پانی اور زرعی پیداوار کا مسئلہ ہے، فرد و ارازاہ تعصب اور تنگ دلی کا مسئلہ ہے، زرعی اصلاحات کے آغاز اور صنعتی پھیلاؤ کا مسئلہ ہے، اکثریت کی معاشی بد حالی اور ایک محدود طبقے کی خوشحالی کا مسئلہ ہے، بعض اچھی مگر پانی قدروں کے مسئلے اور بعض بُری مگر نئی قدروں کے دوان کا مسئلہ ہے، ضروریات زندگی کی گرانی اور نایابی اور بعض ضروریات کے معاملے میں ہماری خود کفالت کا مسئلہ ہے، ان سب کا مسئلہ ہے جو تعلیم کے قابل ہیں مگر تعلیم نہیں پاسکتے، ان عورتوں کا مسئلہ ہے جن کے گھروں کی چار دیواری ان کی دنیا کا کنڈرا ہے

پھر قومی تمدن اور قومی تہذیب کا مسئلہ ہے چلے تہذیب ہی کے مسئلے کو لے لیجئے کہ اب تک ہم
یہ فیصلہ نہیں کر پائے کہ لاہور کے عجائب گھر میں ہمارا تہذیب کا جو بٹ گرا کر ٹوٹ گیا تھا وہ پاکستان کا
تہذیبی نشان تھا یا جاپان کا۔ حالت یہ ہے کہ ہم اپنی تہذیب کی تاریخ پانچ ہزار سال پہلے سے شروع
کریں تو یاد لوگ ہمارے ایمان ہی سے بدظن ہو جاتے ہیں کہ دیکھیے داوی سنہدہ یا گندھارا سے بھی
کبھی کسی تہذیب کا آغاز ہو سکتا ہے۔ سو گزارش یہ ہے کہ ادیب کو قومی مسائل سے ہٹنے کے لئے
بڑے ایشیا، بے نقصبی اور فرائض کی ضرورت ہے، اور اس بات کی بھی ضرورت ہے کہ اس ایشیا کی
قدر و قیمت پہچانی جائے اور ادیب کی نیت پر شبہ کرنے کی پرانی غلامانہ ذہنیت کو ترک کر دیا جائے۔
ادیب کو اس پیمانے سے نہ ناپیئے کہ اس نے اپنے شعروں اور انسانوں، ناولوں اور ڈراموں
سے اپنے ملک کے لئے کتنا غیر ملکی زرمبادلہ کمایا ہے۔ ادیب کی دنیا آپ ہی کی دنیا ہونے کے باوجود
عام لوگوں کی دنیا سے بہت مختلف ہے۔ یہ مادی، بھالیاتی اور روحانی قدروں، امنگوں اور آرزوؤں
صومبوتوں اور شکستوں، خواہوں اور آرزوؤں، خیر و شر کے پیمانوں، قوم کے طریق حیات اور قومی
تہذیب کی صورت پذیری کی دنیا ہے۔ ادیب قومی مسائل کے سلسلے میں ہماری بصیرت میں اضافہ
کرتا ہے۔ اگر وہ عجیب و غریب خواب دیکھتا ہے تو اس کی وجہ بھی یہ ہے کہ وہ قومی زندگی کے
بعض پہلوؤں سے غیر مطمئن ہے۔ یوں وہ قومی مقاصد کے بھرپور حصول کا ناندہ ہے۔ ادیب اختیار
اور پریشان نظری کے مقابلے میں سکون اور آسودگی کا پیامبر ہے۔ اسی سکون اور آسودگی کے لئے
وہ قومی مسائل کو جب اپنے ادب کا موضوع بناتا ہے تو تبدیلی کا مطالبہ کرتا ہے۔ یوں جو لوگ تبدیلی
نہیں چاہتے ان سے اس کا اختلاف پیدا ہو جاتا ہے اور ہمیں سے ادیب کی نیت پر شبہ ہونے لگتا
ہے۔ اگر اس پر اعتماد کیا جاتا تو یہ بڑی بات ہوتی۔ لیکن اگر اس پر شبہ ہوتا ہے تو جب بھی وہ حاج کے بدلتے
ہئے حالات کے تحت ایک بنیادی ذہن، ایک نیا وجدان پیدا کرنے میں لگا رہے گا۔ وہ اپنے اس قومی مسائل
کے آئینے میں پورے عالم انسانیت کا جائزہ لیتا رہے گا اور صحت مند اور توانا قدریں پیدا کرتا رہے گا اس نتیجے کے
ساتھ کہ اس کے وطن کی جزائریاں صدیں مقدس ہیں مگر ان حدود سے ادھر پورے کرۂ ارض پر انسان ہی بستے ہیں جو
فرض مہتے میں تو ہماری طرح مسکتے ہیں اور جن کا دل دکھتا ہے تو ہماری طرح رو دیتے ہیں۔

سیاست کی آزادی اور ادیبوں کے فرائض

بعض اہل قلم تو اس عنوان ہی سے خفا ہو جاتے ہیں اور کہیں گے کہ بھلا ادب کا سیاست سے کیا تعلق ہے؟ یا بھلا ادب کا فرائض سے کیا رشتہ! لیکن اگر وہ خود اپنی سوچوں کا جائزہ لیں گے تو انہیں محسوس ہو گا کہ (چلے غیر شعوری طور پر سہی) وہ سیاست سے متاثر بھی ہیں اور انہوں نے اپنے چند فرائض بھی متعین کر رکھے ہیں۔ وہ ہزار دعویٰ کریں کہ وہ سیاست کی غلامت سے پاک ہیں، اور ان کے ادب کا موضوع تو ان کی داخلی کیفیتیں ہیں، مگر سچی بات یہ ہے کہ جو حضرات سیاست کا مستحضر اڑاتے ہیں، وہ دراصل ایک قسم کی سیاست ہی کا مظاہرہ کر رہے ہوتے ہیں۔ اور اہل قلم اور اہل فن اگر یہ سیاست قبول کر لیں تو یہ بڑی خطرناک سیاست ہے کہ بھلا ادب و فن کا سیاست سے کیا رابطہ! مثال کے طور پر اگر کوئی ادیب، ادیبوں کے کسی گروہ کی سیاست بازی پر لعن طعن کرتا ہے تو درحقیقت وہ اس سیاست کا شعوری یا غیر شعوری آلہ کار ہوتا ہے، جو ادیبوں اور فن کاروں کو سیاست سے الگ رکھ کر اور اپنی حکمت عملیوں کو عالموں اور دانشوروں کی تنقید سے محفوظ کر کے اپنی استحصال سیاست کی سیعاد میں مزید اضافے کے لئے کوشاں ہوتا ہے۔ چنانچہ سیاست سے کسی کو مفر نہیں۔ اور پھر سیاست سے فرار دراصل زندگی سے فرار ہے اور زندگی سے فرار

خود اپنے انسانی شرف و منصب کی ذمہ داریوں سے فرار ہے۔

سیاست سے میری مراد کوئی خاص قسم کی سیاست نہیں ہے بلکہ محض سیاست ہے۔ یہ قطعی ضروری نہیں ہے کہ کبھی اہل قلم اور اہل فن نظریاتی لحاظ سے ہم خیال ہوں۔ میں صرف اس بات پر ہزار گراہوں کہ وہ چاہے کوئی سا بھی سیاسی نقطہ نظر اختیار کریں مگر انہیں سیاست سے بدگنا نہیں چاہیے کہ ہمارا سیاسی مستقبل ہی بہت حد تک ہمارے ادبی و فنی مستقبل کو بھی متعین کرے گا۔ ایک سیاسی نقطہ نظر کے مطابق اہل پاکستان کے معاشی مسائل کا منصفانہ حل ہی پاکستان کے شاندار مستقبل کی ضمانت ہے۔ دوسرا سیاسی نظریہ یہ ہے کہ اہل حک سب سے پہلے اپنی روحانی آلائشوں کو دور کریں کیونکہ اگر خوراک اور لباس اور علاج اور تعلیم اور مکان کے مسائل حل ہونے کے باوجود وہیں بے یار و مددگار ترقی ترقی دراصل ترقی معکوس ہوگی۔ ایک اور سیاسی موقف یہ ہے کہ پاکستان میں جو بھی معاشی نظام رائج ہے اسے علیٰ حالہ رائج رہنا چاہیے اور بہت شور نہیں مچانا چاہیے اور اسی نظام میں جمہوری نظام سیاست رائج کر کے باقی زندگی اللہ اللہ کرتے گزار دینی چاہیے۔ ایک گروہ کہتا ہے کہ اسلامی نظام رائج ہونا چاہیے جس میں انفرادی ملکیت کو مقدس کا درجہ حاصل ہو۔ دوسرا گروہ کہتا ہے کہ اسلامی نظام تو ضرور رائج ہونا چاہیے مگر اسلام تو معاشی عدل کا علمبردار ہے۔ ایک اور گروہ اسی معاشی اسلامی عدل کو اسلامک سوشلزم کا نام دیتا ہے۔ ایک جماعت کا ارشاد ہے کہ پاکستان کے مزدوروں کی جھوک کو اتنا تیز کر دیا گیا ہے کہ اگر سارے ملک کے کارخانے بھی ان کے حوالے کر دیئے جائیں تو جب بھی ان کی سیری نہیں ہوگی۔ ایک اور جماعت کا کہنا ہے کہ آپ مزدور کو اس کی بنیادی ضروریات کے معاملے میں خود کفیل تو بنائیے اور پھر دیکھئے کہ ملک میں امن و ترقی کا معیار ایک دم کتنا بلند ہو جاتا ہے۔ اور بھی متعدد سیاسی نظریات ہیں جن کا اظہار مختلف گروہ کر رہے ہیں۔ تو کیا ہمارے اہل قلم ان تمام رجحانات، ان کے اثرات اور ان کے نتائج سے بے خبر رہنا چاہتے ہیں اور اس بے خبری اور لاعلمی کے عالم میں ادب تخلیق کرنا چاہتے ہیں؟ میرے خیال میں کسی بھی ادیب کے لئے یہ ناممکن ہے۔ ان ادیبوں کے لئے بھی ناممکن ہے جو کہتے ہیں کہ جی ہاں، ہم بے خبر اور لاعلم ہی بھلے!

یکم جنوری سے سیاسی سرگرمیوں پر سے تمام پابندیاں ہٹالی گئی ہیں، اب ہر طرف سیاسی
 گماگمائی ہے۔ ہر گروہ اپنے سیاسی نقطہ نظر کا پرچار کر رہا ہے۔ سبھی کے مخاطب عوام ہیں جنہیں اپنے
 نمائندے منتخب کر کے اپنے ملک کا مستقبل ان کے حوالے کرنا ہے، مگر سیاست صرف الیکشن یا صرف
 ممبری یا صرف وزارت تک محدود نہیں ہوتی۔ ہماری اس سیاسی گماگمائی کے جو نتائج مرتب ہوں گے
 وہ ہمارے نظام حکومت کے علاوہ ہماری معیشت، معاشرت اور تہذیب کو بھی متاثر کریں گے۔ یوں
 پاکستان کے اہل قلم اور اہل فن کا فرض ہو جاتا ہے کہ وہ اس سیاسی چیل چیل کا بغور مطالعہ کریں اور
 اپنے اپنے نقطہ نظر کے مطابق ان سرگرمیوں کا فن کارانہ تجزیہ کریں اور ان کے خیال میں جو عناصر صحیح
 راہ سے پیشے جا رہے ہیں ان کے ذہنوں اور ضمیروں پر دستک دے کر انہیں صراطِ مستقیم پر
 لائیں۔ بے شک وہ کوئی نعرہ سر نہ کریں، بے شک وہ سیاسی جلسوں اور جلسوں میں حصہ نہ لیں،
 بے شک وہ سیاسی بیانات جاری نہ کریں، مگر اتنا ضرور یاد رکھیں کہ ان کے ادب و فن کے قارئین
 ان سے ذہنِ ضمیر کی اس چمک کی توقع رکھتے ہیں جو انہیں بھٹکنے سے بچانے رکھے اور ان کے لئے
 حق و باطل میں تیز آسان ہو جائے۔ میں یہ نہیں کہتا کہ اکتوبر ۱۹۷۰ء کے عام انتخابات سے پہلے
 ہمارے اہل ادب و فن تخلیقات کے پہاڑ کھڑے کر دیں، میری استدعا صرف اتنی سی ہے کہ وہ
 جب بھی تخلیق کرنے بیٹھیں، یہ نہ بھولیں کہ وہ کس ماحول میں زندہ ہیں۔ ان کے آس پاس کیا ہو رہا
 اور بڑھ رہا ہے؟ اس سے ہمارے مستقبل کے لئے کون سی صورت اختیار کرنے کا امکان ہے۔
 یعنی کیا کبھی ہماری قوم میں خود اعتمادی بھی پیدا ہوگی! صورتِ حال پھر ایسی ہے کہ آئندہ ہمیں شدید تر
 ابتلاؤں کا سامنا رہے گا اور ہم کبھی یہ طے نہ کر پائیں گے کہ ہم کیا چاہتے ہیں۔ صرف ایک کہانی، ایک
 چھوٹی سی نظم، غزل کا صرف ایک شعر ہمارے قارئین کو احساس و ادراک کی وہ دولت بخش سکتا ہے
 کہ اس کے دم سے اسے آئندہ کے امکانات اپنے ہاتھ کی لکیروں کی طرح واضح نظر آنے لگیں۔
 میں اس کی صرف ایک مثال دوں گا۔ یہ شاید گزشتہ سال کے نصف آخر کا ذکر ہے کہ
 منیر بیازنی نے ایک غزل کسی جس کا مقطع یہ تھا :

منیر اسلم ملک پر آسیب کا سایہ ہے یا کیا ہے
کہ حرکت تیز تر ہے اور سفر آہستہ آہستہ

میں سمجھتا ہوں کہ منیر نے اپنے ملک کی جس سیاسی، معیشتی، معاشرتی، تہذیبی اور روحانی
پس ماندگی کا نقشہ اس بظاہر سیدھے سادے شعر میں کھینچا ہے، اس پر گفتنی ہی طویل تقریریں اور
بیخ مشورہ قربان کئے جاسکتے ہیں۔ منیر کا یہ شعر اہل قلم اور اہل فن کی اس بے پناہ قوت کا ثبوت ہے،
جو انہیں نعوت کی طرف سے ودیعت ہوتی ہے اور جسے سلیقے اور حسد سے استعمال کرنے ہی سے
فن کے تقاضے پرے ہو سکتے ہیں۔ سیاست دان چوش و خروش سے بتائے گا کہ دیکھئے فلاں فلاں
بلند آہنگ منصوبے زیر عمل لائے گئے مگر اہل ملک کو بحیثیت مجموعی کوئی نائدہ نہیں پہنچا۔ ماہر معاشیات
اعداد و شمار کے زور سے ثابت کرے گا کہ اتنے ارب روپے ملکی ترقی کے نام پر خرچ ہو گئے، مگر
اہل ملک کا معیار زندگی بلند ہونے کی بجائے مزید گر گیا۔ ماہر اخلاقیات کہے گا کہ یہ سب عقائد سے
دو گردانی کا نتیجہ ہے۔ مگر شاعر بظاہر حیرت کا مگر دراصل حقیقت کا اظہار کرتے ہوئے صرف اتنا
کہتا ہے کہ یہ حرکت کی تیزی اور یہ رفتار کی آہستگی کہیں کسی آسیب کے سایے کی وجہ سے تو نہیں
ہے! یہ "آسیب کا سایہ" جس بے حسی اور اجتماعی مفاد سے بے خبری کی علامت ہے اس
کی تفصیل میں جا کر میں شعر کے حسن و ایجاز کو گزند پہنچانے کا ارتکاب نہیں کروں گا۔ صرف اتنی گزارش
کروں گا کہ یہ ہے ادب و سیاست کے ناگزیر رشتے کے اظہار کا فن کا راز نہ سلیقہ اور میں اپنے
ہم عقلموں سے یہی عرض کر رہا ہوں کہ وہ اپنے معیاروں کی بلندیوں سے اترے بغیر ملکی سیاست گہری دلچسپی
ذاتی طور پر میں یہ سمجھتا ہوں کہ سب سے آدل ہمیں اس ملک کی بقا و مزین ہونی چاہیے
اور یہ جذبہ عام کرنا چاہیے کہ ملکوں کی بقا کا راز ان کے جزا فیائی وجود کے تحفظ کے ساتھ ہی
اور بہت سے پہلوؤں میں بھی مضمر ہوتا ہے۔ پاکستان کی بقا پاکستان کے نظریے کی حفاظت
میں بھی مضمر ہے مگر اس نظریے کا تحفظ بھی صرف اس صورت میں ممکن ہے جب اہل پاکستان
احتیاج و افلاس کے نام سے بھی نا آشنا ہوں۔ جب وہ پاکستان میں بھرپور اور آسودہ زندگی گزارا

رہے ہوں گے تو ظاہر ہے کہ اس ملک اور اس کے منفرد نظریے کے تحفظ کی ہمیشہ از ہمیشہ قوت
یہی ان میں پیدا ہوگی اور اگر خدا نخواستہ ایسا نہیں ہوگا اور ہمارے ہاں وہی نظام معیشت رائج رہے
گا جس کی وجہ سے ہماری ملک کی ایک چوتھائی آبادی صرف ایک وقت کی روٹی کا بندوبست کر پاتی
ہے اور باقی لوگ (الامامشاہ اللہ) زندگی کی بیشتر مدت خوراک، لباس، مکان، علاج اور تعلیم کے
اخراجات میں توازن پیدا کرنے میں گزار دیتے ہیں، تو اس وقت تک ملک کے اجتماعی مفاد کی طرف
بہت کم لوگ متوجہ ہو سکیں گے۔ ملک کے وہ چند ہزار لوگ، جن کا شمار امرار میں ہوتا ہے ملک کی اصل
قوت نہیں ہیں۔ اصل قوت یہاں کے عوام ہیں اور عوام اس مخلوق کو کہتے ہیں جو یہاں ۹۹ فیصد کے
تناسب سے آباد ہے چنانچہ جب تک ان عوام کے روزمرہ کے مسائل تسلی بخش طریقے سے اور ہمیشہ
کے لئے حل نہیں ہو جاتے، ذاتی طور پر مجھے تو ملک کی بقا تک کی فکر دامن گیر رہے گی۔

بلاشبہ ہم مسلمان ہیں اور مسلمان اپنے عقائد کے سلسلے میں کسی سمجھوتے کے لئے کبھی تیار نہیں
ہوا، مگر میں یہ گزارش کر رہا ہوں کہ مسلمان کو بھوکا نہ لگانا نہیں رہنا چاہیے۔ خاص طور سے اس ملک کے
مسلمان کو تو قطعی بھوکا نہیں رہنا چاہیے جس کا قیام ہی اس لئے عمل میں آیا تھا کہ وہ یہاں اپنے عقائد
کے مطابق زندگی بسر کرنے کے علاوہ ہنڈ بٹنی کی دستبرد سے بالکل آزاد ہو کر معاشی طور پر ہر
 لحاظ سے خود کفیل ہو جیکہ اس کا ملک بہت اناج پیدا کرتا ہے، بہت کپڑا بناتا ہے، یہاں بڑی
بڑی عمارتیں ہر سال ہزاروں کی تعداد میں ابھر رہی ہیں، شفا خانے کھل رہے ہیں، تعلیم کا ہیں
قائم ہو رہی ہیں وہ کیوں ان سب سہولتوں سے بہرہ اندوز نہ ہو مثلاً ہر قائد اعظم پر بھیک مانگنے
والا پاکستانی، ایک صاف ستھرے مکان کا، ایک اچھے خاصے روزگار کا، محنت علاج کا۔ محنت
تعلیم کا حقدار کیوں نہیں ہے؟ گذشتہ ۲۳ سال سے آخر دی نظام معیشت کیوں چل رہا ہے
جس سے خلاصی پانے کے لئے ہم نے تحریک پاکستان چلائی اور اپنی الملکیت ملک کے قیام میں
کامیاب ہوئے؟ ہماری سیاست ابھی تک صرف ان اہل ثروت کے قبضے میں کیوں ہے جنہیں
عوامی مسائل کا دور دورہ تک علم نہیں ہے اور جن کی سیاست کا فلسفہ دراصل شکم سیری کا فلسفہ ہے

میں یہ باتیں سوچتا ہوں۔ مجھے یقین ہے کہ قریب قریب سبھی اہل قلم اور اہل فن ایسا ہی سوچتے ہوں گے۔ جو سکتا ہے ان کے پاس ان مسائل کے مختلف حل ہوں۔ وہ بے شک اپنے حل پیش کریں مگر خدارا اس مملکت کو عدل و انصاف اور تناسب و توازن سے محروم رکھنے والوں کا ساتھ نہ دیں، کہ یہ وہی ہیں جن کے برسوں کے طرز عمل سے مایوس ہو کر ہمارے بعض اہل قلم اور اہل فن نے اپنی ذات کے اندر گھس کر بیٹھ جانے میں ہی عاقبت دیکھی ہے۔ انھیں کم سے کم یہی سوچنا چاہیے کہ ان کی یہ اسیری ذات بھی تو مرد و جہ سیاسی اور نتیجتاً معاشی نظام ہی کا ایک رد عمل ہے۔

(جنوری ۱۹۶۰ء)

احساس کمزوری کے جنگل میں سے نکلنے،

اگر ہمارے ہاں کے بعض عناصر سنجی لحاظ سے اور قومی سطح پر احساس کمزوری کا شکار ہیں تو اس کا سب سے بڑا سبب تاریخی اور اس کے بعد معاشرتی اور تہذیبی ہے۔ ہم سالہا سال تک یورپ کے مغربی گوشے کے ایک جزیرے میں بنے والی قوم کے محکوم رہ چکے ہیں اور دیکھ چکے ہیں کہ برصغیر پاکستان ہند پر غیر ملکی حکمرانوں کی گرفت کتنی مضبوط اور ان کی حکمت عملی کتنی پراسرار تھی کہ ہم سب جانتے تھے کہ وہ مٹھی بھر تعداد میں اس نیم براعظم میں موجود ہیں مگر سبت کم لوگوں کو یہ مجال ہوتی تھی کہ وہ ان غاصبوں کے اقتدار اعلیٰ کو چیلنج کر سکیں۔ ان کے اقتدار کا طلسم کچھ ایسا تھا کہ خود ہمارے ہی ہاتھ ہماری گردنوں پر رہتے تھے تاکہ جب بھی سچ کا کوئی بول ہونٹوں تک آنے لگے۔ اپنا ہی گلا دبا دیا جائے۔ جن لوگوں کی عمر پینتیس چالیس سال سے اوپر ہے انہیں اچھی طرح یاد ہو گا کہ ہمارے لوگ غیر ملکی حاکم سے محض مصافحہ کی عزت حاصل کرنے کے لئے کیا کیا پاڑے پلٹتے تھے اور ان حاکموں کے دستوں سے جاری ہونے والی اسناد خدمت کو کس طرح سنہری فریموں میں لگا کر ڈرامینگ روموں کی زینت بنایا جاتا تھا۔ دراصل انگریزوں نے بڑی چالاکی کے ساتھ غلامی کو ہماری عادات میں شامل کر دیا تھا، اور اقبال کو اسی لئے بڑے دردناک لمحے میں خدا سے گلہ کرنا پڑا تھا کہ :

لیکن مجھے پیدا کیا اُس دیس میں تو نے

جس دیس کے بندے میں غلامی پر رضا مند

مگر اِس عام رضامندی کے عالم میں بھی بعض سعید و حسی ایسی تھیں جنہیں کسی بھی شرط پر شرفِ انسانی کی یہ ہتک قبول نہیں تھی۔ یہ انھی سیکڑوں معدودت اور غیر معدودت حریت پسندوں کی قربانیوں کا نتیجہ ہے کہ آج ہم آزاد ہیں اور اپنے مقدر کے آپ ہی مالک ہیں۔ اگر ان جان نثارانِ آزادی کا وجود نہ ہوتا تو سچی بات ہے، ہم اور ہمارے اجداد تو انگریز حاکم کے سامنے مکمل اور غیر مشروط طور پر ہتھیار ڈال چکے تھے اور ہم اگر اپنی زندگی میں کسی تبدیلی کے خواہاں تھے، تو صرف اس حد تک کہ ہماری املاک میں چند مزید مربعہ زمین کا اضافہ ہو جائے اور ہمیں انگریز کی بطرت سے کوئی نیا خطاب مل جائے، اور یوں سرکارِ دربار میں مزید رسانی حاصل ہو جائے۔

تحریکِ آزادی چلی تو آہستہ آہستہ ہمیں محسوس ہونا شروع ہوا کہ انگریز کو اس سر زمین پر قابض رہنے کا کوئی حق حاصل نہیں ہے اور عزت مندانہ زندگی صرف آزادی کی زندگی ہوتی ہے اور غلامی سے بڑی کسی بے آبردی کا انسان تصور تک نہیں کر سکتا۔ اگر یہ تحریک نہ چلتی تو ہمیں اپنے آپ کو کوئی دھوکا دینے بغیر تسلیم کر لینا چاہیے کہ ہم اب تک انگریز کے غلام ہوتے اور برطانیہ دنیا کے بڑوں کی صف میں سب سے آخری نمبر پر نہ کھڑا ہوتا۔ تحریکِ آزادی کے ان مجاہدین کی برکت سے ہمیں آزادی تو نصیب ہو گئی اور ۴ اگست ۱۹۴۷ء کو اقتدار تو ہمارے نام منتقل ہو گیا لیکن میلکے سے لے کر ماؤنٹ بٹین تک معاشرتی اور تہذیبی سطح پر ہمارے دل و دماغ میں جو زہر سرایت کیا گیا تھا وہ اب تک اپنا کام کئے جا رہا ہے۔ اس میں تعجب کی کوئی بات نہیں ہے۔ عادتیں مشکل سے چھوٹی ہیں اور ذہنیتیں آسانی سے نہیں بدلتیں۔ پھر انگریز نے ہمیں جو کچھ بنا ڈالا تھا، اسی کا پر تو ہماری نسلوں پر بھی پڑ رہا ہے کہ اولادِ بیشتر زندگی کا پہلا سبق اپنے والدین ہی سے لیتی ہے۔ سیاسی لحاظ سے آزاد ہونے کے باوجود ہم معاشرتی اور تہذیبی اور تعلیمی لحاظ سے بہت حد تک غلام ہی رہے اور آج کل یہی غلامی ہم اپنی نسلوں کو منتقل کر رہے ہیں۔ سونے پر سہاگر یہ ہوا کہ گزشتہ بیس بائیس برس

کے عرصے میں کرہ ارض سمٹ سٹا کر ایک محکمہ بن گیا ہے۔ یوں ہم اپنی نسلوں کو اپنا جو احساسِ کمتری منتقل کر رہے ہیں اسے موصلات کی آسانیوں اور رسل و رسائل کی برق رفتاری کی وجہ سے شہ ملتی ہے، نتیجہ یہ ہے کہ اگرچہ ہماری عمر کے لوگوں نے اپنی نصف زندگی غلامی میں بسر کی ہے، مگر ہمارے احساسِ کمتری کے مقابلے میں اس نئی نسل کا احساسِ کمتری شدید تر ہے جو ایک آزاد ملک میں پیدا ہوئی۔ ہمارے دور کا یہ سب سے بڑا سانحہ ہے۔

سیاسی آزادی یقیناً بہت بڑی بلکہ سب سے بڑی نعمت ہے مگر اس آزادی کو برقرار رکھنے کا طریقہ یہ ہے کہ ہم اپنی قومی انفرادیت کو پہچانیں کیونکہ صرف اس طرح ہمارے آزاد وجود کا جواز ممکن ہے پاکستانوں کو تو اپنی قومی انفرادیت کو بطور خاص نمایاں کرنا چاہیے کہ پاکستان تو قائم ہی اس بنیاد پر ہوا تھا کہ زندگی کے بارے میں ہمارا ایک منفرد نقطہ نظر ہے، اور ہمارا ایک اپنا طرزِ حیات ہے معاشرتی اور تمدنی لحاظ سے ہم نے اس نقطہ نظر، اس طرزِ حیات کو کیا عملی صورت دی، اس کا جواب کسی کے لئے بھی اطمینان بخش نہیں ہو سکتا۔ ہم پر فرنگی تہذیب کی برتری کا احساس اس دوران بھی پوری طرح مسلط رہا۔ اس عالم میں اپنے نقطہ نظر یا طرزِ حیات کی انفرادیت کو جاگ کرنے کی فرصت کسے تھی۔ تقریرِ دیبان کی حد تک تو یہ رٹ لگانی جاتی رہی مگر مٹلائوں ہوا کہ انگریزی زبان ہم پر آج بھی انگریزی کی طرح مسلط ہے۔ ہمارا طرزِ تعلیم انگریزی ہے، ہمارا اندازِ نشست و برخاست انگریزی ہے، ہمارے بڑے بڑے ہوٹل خالص انگریزی میں ہمارے بڑے بڑے جلسے انگریزی میں، ہمارا آرٹ انگریزی ہے، ہمارا لباس انگریزی ہے اور ہمیں قنچی سے قمیہ نکالنے کے سوا کسی تقریب کے اقتراح کا کوئی منفرد طریقہ آج تک نہیں سوچا۔ کچھلے دنوں میں ایک الٹرا ماڈرن ہوٹل میں چھپس گیا جس میں دال اور ساگ اور سویل تک کے نام لاطینی اور فرانسیسی ہیں، اور اگر ایک "عادی" دوست میری مدد کرنا پہنچتے تو میں بھوکا اٹھ آتا۔ اور جب یہ دوست میری مدد فرما رہے تھے تو ان کے تیروں سے صاف معلوم ہو رہا تھا کہ انہیں مجھ پر بڑا ترس آ رہا ہے کہ یہ بے چارہ کس قابلِ رحم حالتِ پاکستانی یعنی تدامت پسند ہے۔

اظہارِ پرتانہ اور دینے کی ضرورت نہیں ہے کہ اگر ذہنیتیں بدل جائیں تو یہ خود بخود بدل

جائیں گے، اور ذہنیت صرف اس طرح بدل جاسکتی ہے کہ ہم اپنے ملک، یہاں کی تاریخ، یہاں کی تہذیبی روایات، یہاں کے زبان و ادب اور یہاں کے طرز زندگی پر فخر اور ان سے محبت کرنا سیکھیں۔ ہمارے دل و دماغ میں یہ خود اعتمادی رچ بس جائے کہ ہم ایک عظیم تہذیب کے وارث ہیں اور آزادی نے ہمیں یہ موقع فراہم کیا ہے کہ ہم اس تہذیب کی ان روایات کا احیاء کریں جو عصر حاضر کے تقاضوں سے متصادم نہیں ہیں اور ان روایات میں ترمیم کا حوصلہ پیدا کریں جو قدیم زمانوں کے اپنے مخصوص تقاضوں کی پیداوار تھیں اور جو اپنا تاریخی کردار ادا کر چکی ہیں۔ پھر ہم ان فروعات کا جرات کے ساتھ مقابلہ کریں جن کا ہماری تہذیبی روایات یا نظریاتی انفرادیت سے کوئی رشتہ نہیں ہے اور جنہیں بعض عناصر ہم پر محض اس لئے مسلط کرنے میں کوشاں ہیں کہ ہمیں اپنے بنیادی مسائل کی طرف متوجہ ہونے کی ہمت ہی نہ ملے۔ یاد رہے کہ انہی فروعات کو تمام تہذیب اور تمام اخلاق قرار دینے سے ہمارا پڑھا لکھا طبقہ مزید احساس کمتری میں مبتلا ہو جاتا ہے۔ یہ باشعور لوگ جب عالمی تقاضوں اور عصری مطالبوں کے مقابلے میں ان فروعات کا جائزہ لیتے ہیں جنہیں ہمارا سب کچھ قرار دے کر ہم پر مسلط کرنے کی کوششیں ہوتی رہتی ہیں تو اپنے معیار تہذیب اور اپنے ضابطہ اخلاق ہی سے بظن ہونے لگتے ہیں اور امریکہ اور یورپ کی نقالی کی رغبت ان میں زیادہ شدت سے پیدا ہونے لگتی ہے۔ دوسری چیزوں سے فی الحال قطع نظر کیجئے اور صرف فنون کو لیجئے۔ غور کرنے کی بات یہ ہے کہ آخر ہم جملہ فنون میں کس سے پیچھے ہیں۔ ہماری شاہی ہو یا موسیقی، ہمارا فن تعمیر ہو یا فن خطاطی، ہماری مصوری ہو یا نقش کاری۔ ہمارے پاس ان فنون کے ایسے ایسے ذخائر موجود ہیں کہ ہم پوری خود اعتمادی کے ساتھ انہیں کسی بھی قوم کے فنی ذخائر کے پہلو پہلو رکھ سکتے ہیں۔ مگر انگریزوں نے ہماری تعلیم اور اپنے طرز حکومت کے ذریعے ہمارے اندر خود ہمارے اپنے متعلق جو احساس کمتری پیدا کیا تھا وہ اس حد تک شدید ہے اور اس کی جڑیں ہماری نفسیات میں اس گہرائی تک چلی گئی ہیں کہ ہم شاہی، مصوری، موسیقی اور حد یہ کہ تعمیر اور خطاطی تک میں مغرب کی نقل کرنے سے باز نہیں آتے۔ ہماری بیشتر جدید شاہی میں ایسے تجربوں کو موضع بنایا جاتا ہے جو نہ قابل مغرب

کے تجربے میں اور ہم ان تجربوں میں سے صرف مطالعے کی راہ سے گزر رہے ہیں۔ یوں ہم اپنے انفرادی جذبات و احساسات تک کی نفی کر ڈالتے ہیں اور ذہنی لحاظ سے پیرس کے فٹ پائنتوں پر بیٹھ کر، یا نیویارک کی امپائر سٹیٹ بلڈنگ کے سائے میں سستا کرن تخلیق کرتے ہیں۔ مغرب میں لفظ مرہا ہے اس لئے ہمارے یہاں بھی مرہا ہے۔ مغرب میں ماضی کی مکمل تفتیح کی دوجہلی ہے اس لئے ہمارے ہاں بھی چلنی چاہیے۔ مغرب نے ملکی اور قومی مسائل یا معاشرتی اور معیشتی رشتوں کی بجائے اپنی ٹوٹی پھوٹی ذات کا سراغ لگانے کا ڈھونگ رچا رکھا ہے اس لئے ہمیں بھی اپنی ذات کی توڑ پھوڑ کرنی چاہیے تاکہ اس کے بعد ذات کی تلاش کا نقشہ اور سلسلہ شروع ہو سکے۔ یہ سب احساس کمتری کے کرشمے ہیں اور اس احساس کمتری کی بنیادوں کا سب کو علم ہے۔ مگر کوئی نہیں جو دروغلامی کی اس سرب بڑی لعنت کو ختم کرنے کے سلسلے میں کوئی مثبت قدم اٹھانے کا آغاز کرے۔

خدا کا شکر ہے کہ ہماری دیہی آبادی ابھی تک اپنی تہذیب اور روایات سے گہری وابستگی محسوس کرتی ہے، مگر مشکل یہ ہے کہ ان کا طرز زندگی قومی کلچر کا معیار قرار نہیں پاسکتا جب کلچر کا نام لیا جاتا ہے تو اس سے صرف وہ کلچر مراد لیا جاتا ہے جو ہمارے ارباب ثروت کے ہاں رائج ہے۔ اور جس کی نقالی ہمارے متوسط طبقے کا مقدر ہے۔ یہی وجہ ہے کہ ہمارے ہاں جتنی بھی کلچرل سرگرمیاں ہیں وہ صرف شہر تک اور شہروں کے بھی صرف ان حصوں تک محدود ہوتی ہیں جہاں دولت کی ریل پیل ہوتی ہے۔ اور جہاں کی تقریبیں دراصل فیشن پر مبنی ہوتی ہیں۔ یوں اس فرادانی دولت سے مرعوب مخلوق بھی اس کلچر کو قومی کلچر قرار دے بیٹھتی ہے اور بھنول جاتی ہے کہ ملک کی پچاسی نوے فیصد آبادی جس کلچر کے مطابق رہتی رہتی ہے وہی ذرا حاصل ہمارے قومی کلچر کی تعمیر کی بنیاد کا کردار ادا کر سکتا ہے۔ ہم دیہی کلچر کو قدامت پسندانہ اور رجعت پسندانہ کلچر بلکہ جہالت اور جاہلیت کا کلچر کہنے سے بھی باز نہیں آتے۔ اور ایسا ہم صرف اس لئے کرتے ہیں کہ ہم سب احساس کمتری کے مریض ہیں۔ ہم اپنے اوپری طبقے کی نقالی کرتے ہیں ہمارا اوپری طبقہ مغرب کی نقالی کرتا ہے اور یوں ہم پوری زندگی اپنے آپ کو دھوکا دینے میں گزار دیتے ہیں اور ٹوٹ پھوٹ کی شاعری کرتے ہیں اور ایسی تصویریں بناتے ہیں جن کی سب سے بڑی خصوصیت ان کی بے مفہومیت ہوتی ہے۔ یوں ہم بڑے التزام کے ساتھ اپنی قومی شخصیت کی مسلسل نفی کئے جا رہے ہیں۔

پاکستانی ادب اور غیر ملکی جارجھیٹ

ستمبر کی جنگ اور ہمارا ادب

ان سطور میں مجھے ستمبر ۱۹۶۵ء کی جنگ پر لکھے جانے والے ادب کا جائزہ مقصود نہیں۔ یہ کام مسلسل چار برس سے ہو رہا ہے۔ کوئی ہمہ گیر اور متوازن جائزہ تو ابھی تک میری نظر سے نہیں گزرا لیکن جس طرح جنگِ ستمبر سے متعلقہ موضوعات پر معیاری ادب کی تخلیق مسلسل جاری رہے گی، اسی طرح اس ادب کے جائزے بھی لئے جاتے رہیں گے۔ اس لئے میں ایک مکمل اور غیر جانبدارانہ جائزے کے امکانات سے منکر نہیں ہوں، مگر میرا آج کا موضوع یہ ہے کہ کیا ہمارا ادب اس جنگ کے اسباب، اثرات اور نتائج سے متاثر ہوا ہے؟ اور اگر ہوا ہے تو کیا اس تاثر میں ہمارے ادب کی ایک قدر بن جانے کی قوت موجود ہے۔؟

ظاہر ہے کہ ہماری تاریخِ آزادی کے اس نہایت ہی اہم واقعے سے صرف وہی ادیب متاثر ہو سکتے ہیں جو سیاست کی دنیا کو ادیبوں کے لئے "آؤٹ آف بانڈز" قرار نہیں دیتے، جو ادیب کو معاشرے کا ایک حصہ سمجھتے ہیں اور اس حقیقت سے انکار نہیں کرتے کہ معاشرہ ادیب پر بعض ذمہ داریاں عاید کرتا ہے یا معاشرے کی طرف سے ادیب از خود بعض داریاں قبول کرتا ہے، اور جس ادب کے پس منظر میں ذمہ داری کا یہ احساس اپنی پُر اسرار اور غیر محسوس گرفت کے ساتھ موجود رہتا

ہے۔ اسی ادب میں وہ جاذبیت ہوتی ہے جو اسے ہمیشہ زندہ رکھتی ہے۔ (یاد رہے کہ حسن کی قدروں کو عام کرنا اور یوں قاری کے ذہن کو گداز اور صیقل کرنا بھی ادیب کی ایک بنیادی معاشرتی ذمہ داری ہے) اس "فیصلے" سے میں یہ کہنے کی کوشش نہیں کر رہا ہوں کہ جو ادیب اس ذمہ داری سے منکر ہیں اور اسے ادب کی موت قرار دیتے ہیں، ان کے لئے جنگ سے متاثر ہونا قانوناً ممنوع قرار دے دیا جائے۔ میرا مقصد محض یہ ہے کہ اگر اس نظریے کے ادیب بھی قومی تاریخ کے اس ناقابلِ فراموش واقعے سے، اپنے ادب کے حوالے سے، متاثر ہوئے تو انھیں یہ اعتراف کرنے سے ان کی انا کیوں روکتی ہے کہ وہ متاثر ہوئے ہیں، اور جب وہ متاثر ہوتے ہیں تو انھیں مان لینا چاہیے کہ ان کا نظریہ ادب بھی متاثر ہوا ہے اور وہ "مشرف بہ زندگی" ہو چکے ہیں۔ مگر یہ منظر عام ہے کہ ایک خاص نظریے کے اہل قلم اس اعتراف سے نہ صرف شرماتے ہیں بلکہ عدم اعتراف کا جواز پیش کرنے کی بھی کوشش کرتے ہیں اور کہتے ہیں جنگ ایک ہنگامی واقعہ تھا سو ہم بھی ہنگامی طور پر اس سے متاثر ہوئے اور یہ ہنگامہ فرد ہوا تو ہم بھی اپنے ادبی نظریے کے اسی نقطے پر واپس آگئے جہاں سے ہم ہٹے تھے۔ یہ طرزِ فکر ان ادیبوں کی بودی منطق کی غمازی کرتا ہے اور ساتھ ہی یہ انکشاف بھی کرتا ہے کہ جب وطن شاید ایک ایسی قدر ہے جس سے "موت" ہونے والے عذر تراشتے پھرتے ہیں کہ ہم نے تو اس لوٹ کو دھولیا ہے اور ہمارے فن کے دامن پر زندگی کا کوئی داغ نہیں ہے۔

ادب پر جنگ کا نمایاں ترین اثر یہ ہوا ہے کہ جنگ کے بعد ہمارے ایسے ادیبوں میں بھی اپنی قومی انفرادیت اور ملی اکائی کا شعور بیدار ہوا ہے جو اس سے پہلے اس انفرادیت اور ملی اکائی کے شعور سے اگر منکر نہیں تھے تو اس کے اعتراف کو کوئی غلط بات سمجھتے تھے۔ یہ وہ ادیب تھے جو مغرب کے اس پروپیگنڈے سے بری طرح متاثر تھے کہ جمہوری لحاظ سے اس ترقی یافتہ زمانے میں مذہبی انفرادیت کی بنیاد پر کسی ملک کا قیام سمجھ میں آنے والی بات نہیں ہے۔ یوں وہ بے چارے احساسِ کمتری کا شکار ہو گئے اور یہ سوچنے کی تکلیف نہ کی کہ دنیا کے ہر ملک کا

وجود کسی نہ کسی نظریہ حیات پر قائم ہے اور بعض مثالیں تو ایسی بھی ہیں کہ یہ نظریہ اس کے پرستاروں سے مذہب سے بھی زیادہ مطالبات کرتا ہے۔ اسلام مساوات، دیانت، انصاف اور توازن و تناسب کا مذہب ہے اور جس نظریہ حیات کی بنیاد ان سنہری اصولوں پر ہو، اس پر تو شرانے کی بجائے اس پر فخر کرنا چاہیے۔ بہر حال ادیبوں کی ایک قسم تو یہ تھی — اور ایک قسم وہ تھی جو مغرب سے زیادہ بھارت کے پروپیگنڈے سے متاثر تھی اور بھارتی تہذیب کی ہمہ اثری اور ہمہ گیری کی علمبرداری سے مغرب کے ان مالک کے ساتھ بالواسطہ اور غیر شعوری طور پر تعاون کر رہی تھی جو برصغیر کی تقسیم اور آزاد پاکستان کے قیام کے مخالف تھے۔ دراصل ان اہل قلم کو یہ خطرہ تھا کہ انہوں نے پاکستان کی تہذیبی اور ثقافتی انفرادیت کا اعتراف کر لیا تو وہ "ہندسی" قرار پا جائیں گے اور اردو ادب کے بھارتی قارئین میں مقبول نہیں ہو سکیں گے۔ بہر کیف جنگ کے بعد ان ادیبوں کے نقطہ نظر میں کچھ تبدیلی آئی مگر یہ تبدیلی بہت واضح نہیں ہے۔ دراصل وہ قوم کے "موڈ" کو دیکھ کر چونکے ہیں اور اپنی تحریروں میں کہیں کہیں پاکستان کے منفرد تہذیبی وجود کا بھی ذکر کرنے لگے ہیں مگر ابھی تک ان کی مکمل کاپیا کھپ نہیں ہوئی اور وہ خوفزدہ ہیں کہ اگر انہوں نے پاکستان کے مسلمانوں کی مملکت ہونے کا اعتراف کر لیا تو وہ دنیا کو کیا منہ دکھائیں گے — حالانکہ جو ادیب اپنی قوم کو منہ نہیں دکھا سکتا وہ کسی کو بھی منہ نہیں دکھا سکتا۔

ستمبر ۱۹۶۵ء کی جنگ سے اعلانِ تاشقند تک ہمارے ان جوابدہ تھقیق ہوا، اس کی حقیقت ہنگامی سہی مگر بعض صورتوں میں ہنگامی ادب کے اثرات بھی بے حد دور رس ہوتے ہیں۔ کون کہہ سکتا ہے کہ آج کے ادب پر مولانا ظفر علی خاں مرحوم اور مولانا محمد علی جوہر مرحوم کی اس نثر اور نظم کے اثرات کا سراغ نہیں لگایا جاسکتا جو بیشتر روزناموں اور مہفت روزوں کی زینت بنی اور جس نے وقتی طور پر ایک سیاسی مقصد کو نہایت خوبی سے پورا کیا۔ مولانا ابوالکلام آزاد مرحوم کے سیاسی نظریات سے اختلاف الگ بات ہے مگر کون کہہ سکتا ہے کہ مولانا کے مہفت روزہ "السلام" دور "البلاغ" نے اُس دور اور بعد کے دور کے بڑے بڑے اہل قلم کو متاثر نہیں کیا؟ بعینہ ستمبر

۱۹۶۵ء اور بعد کے چند ہیمنوں کے شعر و ادب کی بھی ایک اپنی افادیت ہے اور اس افادیت کا ثبوت ہمیں اس وقت ملے گا جب پاکستان کی بقا اور اس کے تحفظ کے حوالے سے مستقبل میں کوئی شاہ پارہ تخلیق پائے گا۔ اعلانِ تاشقند کے بعد یاسیت اور "ڈس الورڈمنٹ" کا ایک دور آیا مگر اس کے پس منظر میں بھی پاکستان کے تحفظ کا جذبہ کارزما تھا۔ پھر اگلا دہائی ایسی کمابہاں اور فطری شائے ہوئی جہتوں نے یہ ثبوت مہیا کیا کہ پاکستان کے ادیب اس جنگ کے مضمرات سے پوری طرح باخبر ہیں اور ان کی خواہش ہے کہ ان کی قوم بھی ان مضمرات سے بے خبر نہ ہو۔ یہ جو عام طور سے کہا جاتا ہے کہ پاکستانی ادیب بس وقتی طور پر جنگ اور اس کے نتائج سے متاثر ہوئے اور پھر بھول گئے کہ ان کے پڑوسی نے ان کے وطن پر کس نیت سے حملہ کیا تھا۔ تو میری رائے میں یہ تاثر سراسر غلط ہے۔ ادیب ایسی مخلوق ہی نہیں ہے کہ وہ اتنے بڑے حادثے کو اس آسانی سے بھول جائے۔ ادیب کی یادداشت کمزور نہیں ہوتی اور وہ جو ایک منٹ سے جذبے سے ذہن میں پیدا ہونے والی کہری گن لیتے ہیں، پاکستانی سرحدوں پر بھارتی جارحیت کو فراموش کر ہی نہیں سکتے۔ البتہ شعر و ادب میں جذبات سے براہِ راست اپیل کا دور گزر چکا ہے۔ اب ہمارے ادب میں جنگ سے پیدا ہونے والے شعور کی ایک "انڈر کرنٹ" چلتی ہے اور اس کی بے شمار مثالیں ہیں جو لوگ الفاظ کی سطح سے نیچے جھانکنے کی قوت رکھتے ہیں وہ ہمارے ادب میں چلتی ہوئی اس رو کو باسانی محسوس کر سکتے ہیں۔

مشکل یہ ہے کہ ہماری منقشر اور بے محور سیاست ہمارے اہل قلم اور دانشوروں کو سکون کے ساتھ کسی نتیجے تک پہنچنے ہی نہیں دیتی۔ ظاہر ہے کہ سیاسی آسودگی اور اطمینان کسی نکتے پر غور و فکر کرنے کے لئے ضروری ہوتا ہے۔ سیاسی بے چینی بھی کوئی بڑی بات نہیں مگر سیاسی اضطراب اور سیاسی انتشار میں بڑا فرق ہے اور بد قسمتی سے ہم سیاسی انتشار ہی کے شکار ہیں۔ یہی وجہ ہے کہ ہم ان مسائل کی طرف کما حقہ متوجہ نہیں ہو سکتے جو دور رس ہیں اور جن سے ہماری بقا، ہمارا تحفظ اور ہمارا آسودہ مستقبل وابستہ ہے۔ ادیب اس بے سمتی سے

بہت زیادہ متاثر ہے مگر اس کے سامنے اپنا منصب بھی ہے، چنانچہ وہ اس عالم میں بھی بعض
 دوامی قدروں کی رٹ لگائے ہوئے ہے اور انہی میں سے ایک قدر پاکستان کی بقا و استحکام
 کی قدر ہے۔ وہ امن پسند ہے۔ امن ہی کو ملک کی ترقی و ارتقاء کا ایک ذریعہ سمجھتا ہے مگر وہ
 اس حماقت کی حد تک امن پسند نہیں ہے کہ حملہ آور کے سامنے ہتھیار ڈال دے اس کے نزدیک
 اپنے تحفظ کی جنگ بھی اسی طرح مقدس ہے جس طرح عزت مندانہ امن مقدس ہے۔ وہ امن کی
 اس تعلیم سے نفرت کرتا ہے جو آج کل مغربی "جمہوریتوں" اور ان کے ہم خیالوں کو بہت عزیز ہے۔
 اور جس کے تحت محکوم اور نیم محکوم قوموں کو تفتین کی جاتی ہے کہ وہ ظلم و جبر کے خلاف ہتھیار نہ
 اٹھائیں ورنہ عالمی جنگ پھڑ جانے کا خطرہ ہے۔ یہ محکوموں کو محکوم رکھنے کا ایک ترقی یافتہ
 طریقہ ہے اور پاکستانی ادیبوں کو امن کے اس معیار سے نفرت ہے۔ اس نظریہ امن کے مطابق
 تو کشمیر، دیت نام اور فلسطین وغیرہ میں تشدد و دہشت کے خلاف لڑنا بھی امن دشمنی قرار
 پاتا ہے۔ پاکستانی ادیب کو جنگ ستمبر نے اس حد تک باشعور کر دیا ہے۔ رہا اس شعور اور
 اس جذبے کا ادب میں انعکاس، تو یہ سلسلہ جاری ہے اور جاری رہے گا۔ اور ادب میں
 کسی شاپارے کی تخلیق کا کوئی وقت مقرر نہیں کیا جاسکتا۔

(ستمبر ۱۹۶۹ء)

پاکستانی ادب پر جنگ کے اثرات

۲۶-۱۹۲۷ء میں برصغیر پاک و ہند میں قتل و غارت کا جو بازار گرم ہوا اور اعلانِ آزادی کے بعد بھی چند ہفتوں تک سرحدوں کی دونوں طرف جاری رہا وہ اپنے پورے پس منظر، اپنے تمام تاریخی، تہذیبی، معاشرتی اسباب اور اپنے مکمل سیاق و سباق کے ساتھ آج بھی اردو اور بنگالی اور پاکستان کی دوسری زبانوں کے ادب میں ایک فنی شہ پارے کی صورت میں منتقل ہونے کے انتظار میں ہے۔ ادیب یقیناً اتنے بے حس نہیں ہیں کہ انھوں نے اپنی تاریخ کے اس بہت بڑے واقعہ کو چھوٹا کر دیا۔ یہ واقعہ جس نے ہماری زندگی کے ہر شعبے کو متاثر کیا ہے اور کر رہا ہے، ہماری متعدد نظموں اور افسانوں اور بعض ناولوں کا موضوع بنا کر اب تک کوئی ایسی چیز یقیناً تخلیق نہیں ہو سکی جسے ہم طالبِ علمانی کی "وار اینڈ پیس" کے پہلو میں رکھ کر فرح سے کہہ سکیں کہ ہم بھی اپنی تاریخ و تہذیب کو فن میں منتقل کرنے پر قادر ہیں۔ وہ ادیب جو اس پاس کے واقعات و مشاہدات کو اپنی فنی تخلیقات میں استعمال کرنے کو گناہ نہیں سمجھتے بلکہ اسی کو ادیب کا حقیقی منصب قرار دیتے سمجھتے اس موضوع پر مسلسل لکھتے رہے مگر اپنی نیک خیالی کے باوجود وہ عرصے تک جذباتیت کا شکار رہے۔ پھر اربوں کا ایک طبقہ وہ تھا جو اس موضوع پر کچھ لکھنا کسر شان سمجھتا تھا حالانکہ

کسبِ شان کی گنجائش صرف اس وقت پیدا ہوتی ہے جب پہلے سے کچھ شان موجود ہو۔ یہ لوگ نہ صرف یہ کہ اس موضوع پر خود کچھ نہیں لکھتے تھے بلکہ ان ادیبوں کا مذاق اڑاتے تھے جو اس موضوع پر لکھ رہے تھے۔ مال روڈ پر ڈریفٹنگ کا کوئی حادثہ ہو جاتا تھا تو وہ ازراہِ متسخیریت کا اظہار کرتے تھے کہ ان علمبردارانِ زندگی میں سے کسی نے ابھی تک اس حادثے پر کوئی کہانی نہیں لکھی۔ مگر بعد اللہ اہستہ آہستہ ان ادیبوں کو بھی عرفان ہونے لگا کہ وہ زندگی کی گہری حقیقتوں سے کترا کر بھی نکلیں گے تو سامنے ایک اور حقیقت کو کھڑا ہوا پائیں گے۔ بمصداقِ مشرّف ذاق

کیا ہے سیرِ گہِ زندگی میں رُخِ جس سمت
ترے خیال سے ٹکرا کے وہ گیا ہوں میں

اسی دوران ہندوستان کو پاکستان پر حملہ کرنے کی عیاشی سو جھی اور تب پاکستان کی ہرزبان کے ادیبوں نے بلا امتیاز اور بلا تفریق حسبِ وطنی اور قومی شعور کا ایسا جواں پروردِ مظاہرہ کیا کہ مجھے یقین ہے کہ ۲۶ - ۲۷ء کے واقعات کو بھی کسی ادبی شہ پارے میں مقل ہونے میں دیر نہیں لگے گی کیونکہ سب ادیب جنگ کی خونناک حقیقت کا سامنا کرنے کے بعد مشرف بہ زندگی ہو چکے ہیں۔ اس ضمن میں چند روز پہلے میں نے ریڈیو پاکستان لاہور سے اپنے خیالات نشر کئے تھے۔ میں نے عرض کیا تھا کہ جب ادیب کی انفرادی زندگی کے پھوٹے پھوٹے واقعات تھنی تھنی سی کامیابیاں، ذرا ذرا سی اداسیاں بھی ادب کو متاثر کر سکتی ہیں تو بھلا یہ کیسے ممکن ہے کہ قوم اپنی تاریخ کی عظیم ترین آزمائش میں سے گزرے اور اس کا ردِ عمل قومی ادب میں منعکس نہ ہو۔ سو ادب پر گزشتہ سال کے ستمبر کی جنگ کا اثر محض وقتی نہیں تھا۔ یہ بالکل الگ بات ہے۔ اور پھر سمجھ میں آنے والی بات ہے۔ کہ جنگ کے بعد ایسی ادبی تخلیقات کی تعداد اتنی کم کیوں ہے جو جنگ یا اس کے اثرات یا جنگ کے حوالے سے قومی شعور کی بیداری کی ترجمانی کر سکیں۔ ادب کا۔ اور ادب سے میرا مطلب ہے اچھے ادب کا۔ تخلیقات کی تعداد کے لحاظ سے جائزہ لینا مگر گہرا گہرا عمل ہے۔ فن کا آدھن اور اہم ترین مطالبہ موضوع اور صورت کے معیار کا ہوتا ہے۔ اگر

ادب بڑی مقدار میں تخلیق ہو رہا ہے اور اس کا معیار بلند نہیں ہے تو یہ فن کے لئے کوئی نیک
 فال نہیں اور اگر ادبی تخلیقات کی تعداد کم ہے مگر ان میں سے بیشتر معیاری ہیں تو یہ نہایت حوصلہ
 افزا صورت حال ہے۔ جو جنگ کے دنوں میں اور اس کے چند ہفتے بعد تک تو سب اہل قلم نے
 دشمن کی سنگی جارحیت اور امن کشی کو موضوع بنایا اور اپنے وطن کی آزادی اور اپنے اہل وطن
 کی جرات و استقامت کے گیت گائے مگر اس کے بعد اس موضوع کی تخلیقات کی تعداد کم ہو
 گئی۔ اس سلسلے میں بعض افراد نے اہل قلم کو ہدفِ ملامت بھی بنایا کہ انہوں نے اپنے جوش و
 خروش کو اتنی کم مدت میں دب کیوں جانے دیا۔ میں سمجھتا ہوں کہ یہ گلہ مند حضرات، معیاری ادبی
 تخلیق کے سلسلہ عمل سے نا آشنا ہیں۔ انہیں اس امر کا شاید اندازہ نہیں ہے کہ فنکار کا کسی
 تجربے میں سے گزرنا بھی یقیناً قلم اٹھانے کے لئے بہت بڑی ترغیب دیتا کرتا ہے مگر فن کار
 جب تک اس تجربے کو اپنے خون میں کھپا نہ لے، جب تک وہ اسے مزاج و کردار کا ایک حصہ
 نہ بنا لے، جب تک وہ اسے اپنی تاریخ و تہذیب اور معاشرت اور مستقبل کے تومی منصوبوں کے
 پس منظر میں پرکھ نہ لے۔ یعنی جب تک وہ اس تجربے کی بہہ گیری اس کے بھر پور پن اور
 اس کے اثر و نفوذ کا احاطہ نہ کر لے، وہ ادب تخلیق کرنے میں جھٹکے گا تو اس کی آواز اعتماد سے
 محروم رہے گی۔ اس میں وہ یقین نہیں ہوگا جو تہذیب کے حواس پر بھجا جاتا ہے اور جس کے بغیر ادب
 پھل بھری کا کردار تو ادا کر لے مگر وہ ایسی مشعل نہیں بن پاتا جس کی روشنی مستقبل کو بھی جگمگا دیتی ہے
 سو اگر جنگ کے تجربے میں سے گزرنے کے بعد ہمارے ادب میں اس تجربے کے اثرات ذرا کم
 نظر آتے ہیں تو اس کی وجہ یہ ہے کہ ہمارے ادیب یہ تجربہ حاصل کرنے کے بعد اسے اپنی ادبی
 شخصیت کا ایک حصہ بنانے کے عمل میں سے گزر رہے ہیں۔ اب بھی کبھی کبھار ایک ادھالیسی
 چیز دکھائی دے جاتی ہے جس میں جگہ جگہ اس عمل کے تکمیل پذیر ہونے کی جھلکیاں موجود ہوتی ہیں۔
 یہ اسی عمل کا نتیجہ ہے کہ اگرچہ آزادی ہمیں پہلے بھی عزیز تھی مگر اب اس سے بھی زیادہ
 عزیز ہے۔ کیونکہ ہم پر اب جا کر یہ راز کھلا ہے کہ ہمارا ایک پڑوسی اس آزادی کو غصب کر لینے

کی تاک میں ہے، اور اپنی اس ناپاک خواہش کی تکمیل کے لئے وہ افلاق و تہذیب کے تمام اصولوں کو بالائے طاق رکھ کر اپنے پورے عسکری ساز و سامان کے ساتھ، ہماری سرحدوں کے تقدس کو پامال کرنے کی بھی کوشش کر سکتا ہے۔ پھر ہمارے ادیبوں نے پہلی بار اپنے دوستوں اور اپنے دشمنوں کو پہچانا ہے۔ اس سے پہلے دوستی اور دشمنی کی پرکھ کے لئے ان کے پاس بعض جذباتی کسوٹیاں تھیں اب ایک ہی کسوٹی ہے اور وہ یہ ہے کہ اس وقت جب ہمارے پورے قومی وجود کو خطرہ درپیش تھا (دنیا بھر کے ملکوں میں سے) کون تھے جنہوں نے ہمارا ساتھ دیا۔ کون تھے جنہوں نے ہمارے دشمن کی مٹی بٹھونکی اور اس کا ہاتھ بٹایا! اور کون تھے جو ہماری تاریخ کے اس نازک لمحے میں اپنی زبانوں کو سر مہر کئے بیٹھے رہے۔ ساتھ ہی اب جا کر ہمارے ادیبوں پر اپنی تاریخ کا مفہوم واضح ہوا ہے اور ۱۸۵۷ء سے لے کر ۱۹۴۷ء تک کی تمام سیاسی اور ادبی اور تعلیمی اور معاشرتی تحریکوں کے صحیح معانی سمجھ میں آئے ہیں پھر ادیب پر یہ انکشاف بھی ہوا ہے کہ جب وطن پر کوئی آنچ آتی ہے تو ہماری قوم اتنی فراخ دل ہے کہ وہ تمام اختلافات اور تمام اعتراضات کو بالائے طاق رکھ سکتی ہے اور اتحاد کی ایک فولادی فصیل بن سکتی ہے۔ پھر اس دوران دیانت اور بے غرضی اور ایثار کے جو واقعات سامنے آئے ہیں انہوں نے ہمارے ادیب کو اس اعتماد کی قوت بخشی ہے کہ انسان اصلاً نیک ہوتا ہے۔ بصورت دیگر جنگ کے دنوں میں بددیانتوں کی دیانتداری اور غرض مندوں کی بے غرضی کا اور کیا مفہوم ہے؟ آخر میں ادیبوں کو ان دنوں میں شعور کی یہ نعمت میسر آئی ہے کہ یہ لمحہ جو گزر رہا ہے کتنا اہم ہے۔ قومی زندگی کا ہر لمحہ کتنا اہم ہے۔ یہ وہی لمحہ تھا جو گزشتہ سال اکتوبر کی صبح کو وارد ہوا تھا اور یہ وہی لمحہ ہے جو ہر روز کروڑوں بار وارد ہوتا ہے۔ اس لمحے کو ہمارے قومی شعور کی گرفت میں ہونا چاہیے اور کسی صورت میں اسے یونہی بے کار گزر جانے کی اجازت نہیں دینی چاہیے۔ ادب کو یہ سب کچھ گزشتہ سال کی جنگ نے دیا ہے اور میں سمجھتا ہوں یہ ناممکن ہے کہ یہ سب کچھ ہمارے ادب میں منعکس نہ ہو۔ آج کل کا دفعہ تیاری کا۔ ریاضت کا

وقفہ ہے۔ اور وقت آ رہا ہے جب ہمارے تخلیقی ادب کا کوئی بھی شعبہ اس ریاضت کے نتائج سے خالی نہیں ہوگا۔

اس کا یہ مطلب ہرگز نہیں کہ ہمارے ادیب صرف تواریخ اور توپ کا ادب تخلیق کرنے پر توجہ گئے ہیں۔ ہمارے ادیب۔ دنیا بھر کے دوسرے اچھے اور نیک دل ادیبوں کی طرح بنیادی طور پر امن کے پرستار ہیں۔ مگر عزت مندانہ امن کے۔ انھیں بھیک میں دیا ہوا امن قبول نہیں ہے۔ وہ ایسے امن کے علمبردار ہیں جس میں ان کے وطن کی آزادی، آخری جزئیات محفوظ رہے وہ جانتے ہیں کہ ان کے وطن کی ہر جہتی ترقی کا دار و مدار امن پر ہے۔ امن ہی کے دنوں میں کھنڈروں پر محل تعمیر ہو سکتے ہیں اور جنگ میں تو محل بھی کھنڈروں میں بدل جاتے ہیں۔ مگر وہ ایسے محل تعمیر کرنا چاہتے ہیں جن کے دروازوں پر ان کا اپنا پرہ ہو۔ سو پاکستانی ادیب جنگ کے تجربے میں سے گزرنے کے بعد جنگ پسند نہیں ہو گئے ہیں۔ انہوں نے اور ان کی قوم نے اپنے وطن کا امن محفوظ رکھنے کے لئے جنگ لڑی ہے (اور یہی وہ نکتہ ہے جسے پاکستانی ادیبوں کو بے بند نفرت کا شکار ہو جانے کا طعنہ دینے والے فراموش کر جاتے ہیں) سو پاکستانی ادیبوں کو تو اپنے وطن کی عزت مندانہ بقا مطلوب ہے۔ اس بقا کا راستہ امن کی دلدلیوں میں سے گزرنے تو سبحان اللہ! لیکن اگر اس بقا کی خاطر انھیں جنگ کے خارزاروں میں اترنے پر مجبور کر دیا جائے تو ان کے قدم ڈگمگائیں گے نہیں! کیونکہ وہ ایک گال پر تھپڑ کھانے کے بعد دوسرا گال پیش کر دینے والے امن پسند نہیں ہیں۔ جنگ کے بعد پاکستانی ادیب کے لمحے میں جو تبدیلی آئی ہے اور ابھی آ رہی ہے اور آئندہ واضح طور پر آئے گی، اس کا عنوان اگر جنگ بھی ہے تو امن بھی ہے۔ ایسا امن جسے جنگ بانڈوں سے بچایا جاتا ہے۔ اور ایسی جنگ جو جنگ بانڈوں کی طرف سے ٹھونس دی جاتی ہے۔

پاکستانی شعراء کا جذبہ نفرت یا جذبہ محبت؟

ہندوستان کے شاعر بھائیوں کو شاید ابھی تک یہ اطلاع نہیں ملی کہ گزشتہ سال ۶ ستمبر کو منہ اندھیرے، ان کے ملک کی فوجوں نے پاکستان کو کوئی ایسی میٹیم دیے بغیر چوروں کی طرح اس کی سرحدوں پر حملہ کر دیا تھا اور یہاں کے سیکڑوں دیہات میں اتنی وحشت اور بربریت کا مظاہرہ کیا تھا کہ اگر ہندوستانی شعراء کو اس کی تفصیل کا علم ہو جائے تو علی سردار جعفری، جگن ناتھ آزاد، اور شمیم کرمانی کو باقاعدہ معذرت نامے اور ندامت نامے قلم کرنے پڑ جائیں۔ خصوصیت سے ان تین شاعروں کا ذکر میں نے اس لئے کیا ہے کہ گزشتہ دنوں شعبہ اُردو جامعہ شعبینہ دہلی یونیورسٹی کے ایک سمپوزیم میں انہی تین شرار کو دیگر مسائل کے علاوہ اس مسئلے پر بھی اظہار خیال کی دعوت دی گئی تھی کہ :

” موجودہ جنگ میں ہندوستان کے اُردو شاعروں نے جو کچھ کہا ہے، اس سے بڑی

عدتک ان کی انسان دوستی اور امن پسندی کا پتہ چلتا ہے، جبکہ پاکستان

میں جو کچھ لکھا جا رہا ہے اس کی بنیاد زیادہ تر غم و غصہ اور نفرت پر ہے۔ —

کم سے کم مجھے علی سردار جعفری سے یہ توقع ضرور تھی کہ ایک یا شعور اور انسان دوست

فن کار کی حیثیت میں جرات کے ساتھ سچیت کا اظہار کریں گے، اہل کشمیر کے حق خود اختیاری کو غصب کرنے کے سلسلے میں اپنی حکومت کی مذمت کریں گے، اقامت متحدہ میں راتے شماری کا وعدہ کرنے اور اس وعدہ پر اپنے دستخط مثبت کرنے کے باوجود کشمیر کو بھارت کا الٹوٹ انگ قرار دینے پر اپنی حکومت کے ضمیمہ کو بیدار کرنے کی کوشش کریں گے، اس کے بعد بتائیں گے کہ ہندوستان نے پاکستان پر حملہ کر کے اندھی جارحیت کا مظاہرہ کیا اور ہندوستانی تہذیب کی گردن ہمیشہ کے لئے جھکا دی، اور آئندہ میں وہ ہندوستان کے ادبی حلقوں کی اس غلط فہمی کا ازالہ کریں کہ پاکستانی شعراء جذبہ نفرت کا شکار ہو گئے۔ پاکستانی شعراء تو دراصل جذبہ حریت سے سرشار تھے مگر یہ ظالموں کا خاصہ رہا ہے کہ وہ مظلوم کے جذبہ حریت کو بھی جذبہ نفرت سے تعبیر کرتے ہیں اور اس کی سب سے بڑی مثال وہ وطنی شاعری ہے جو پاکستانی اور ہندوستانی شعراء نے ۱۹۴۷ء تک انگریزوں کے ظالمانہ تسلط کے خلاف تخلیق کی اور جسے انگریز حکمران ہمارے جذبہ نفرت کی پیداوار قرار دیتے تھے، حالانکہ اگر وہ شاعری ہمارے جذبہ نفرت نے پیدا کی تھی تو پھر پوری دنیا میں آج تک حریت کے موضوع پر شاعری ہوتی ہی نہیں۔ افسوس کہ علی سردار جعفری نے اس سمپوزیم میں ان باتوں میں سے کوئی ایک بات بھی نہ کہی بلکہ وہ طرز گفتگو اختیار کیا جو ہندوستانی جارحیت کی پردہ پوشی کے لئے وہاں کے اہل علم و دانش نے یا تو ازراہ حب الوطنی اپنا رکھا ہے یا پھر یہ لوگ اظہارِ حق سے ڈرتے ہیں اور ملک کی اس فضائے امن سے اعلانِ صداقت کی قوت چھین لی ہے جو ڈیفینس آف انڈیا رولز کی صورت میں وہاں گزشتہ پانچ چھ برس سے مسلط ہے اور اگر ان باتوں میں سے کوئی بات بھی صحیح نہیں ہے تو پھر یہی ہو سکتا ہے کہ الفاظ کے مفہوم بدل گئے ہیں اور جارحیت کے معنی مظلومیت کے ہیں اور حریت کے معنی نفرت کے ہیں اور قتل و غارت کے معنی امن اور آسائشی کے ہیں۔

خسر دکانام جنوں رکھ دیا، جنوں کا خسرو

جو چاہے آپ کا حسن کر شہ ساز کرے

پاکستانی شعراء کو نفرت کی شاعری کرنے کا طعنہ دینے والے علی سردار جعفری، اس

جنگ کو "کوئی بہت اچھی جنگ" تو نہیں سمجھتے لیکن ان کے خیال میں یہ ایک طرح کی ناگزیر لڑائی تھی۔ یوں وہ شروع ہی سے کانگریسی حکمرانوں کی منطوق قبول کر لیتے ہیں اور اس لئے ڈاکٹر رادھا کرشنن کی تعریف کرتے ہوئے کہتے ہیں کہ انہوں نے جنگ کے دنوں میں "اچھی روح کو گرا دینے والی اور انسانیت کو بچا دینے والی تقریریں" کیں۔ اس کے علاوہ انہوں نے شاستری جی کے بیانات کی بھی داد دی اور کہا کہ ایسی خوش قسمتی ملکوں کو ذرا کم نصیب ہوتی ہے۔ حالانکہ یہ وہی خوش قسمتی ہے جو پاکستانی شہریوں کی لاشوں پر تعمیر ہوئی ہے اور تاریخ میں اسی خوش قسمتی کو قومی کردار کی بدبختی کا نام دیا جاتا ہے۔ ان حالات میں اگر علی سردار جعفری اپنی نظم "کون دشمن ہے" میں (جو انہوں نے سمپوزیم میں پڑھی) اپنی حکومت کی بجائے اہل پاکستان سے یہ سوال کرتے ہیں تو وہ بے چارے کتنے بے خبر ہیں کہ :

یہ ٹینک ، توپ ، یہ بمبار ، آگ ، بندو تیں

کہاں سے لائے ہو، کس کی طرف ہے سُنخ ان کا

دیارِ دارمَش و اقبال کا یہ تحفہ ہے؟

جنگ کے چنگ کے طوفان زمینِ نانک سے

اُٹھے ہو برق گرہ نے کبیر کے گھر پر

علی سردار جعفری کا سا بل شہور اور آزاد خیال مشاعرہ یہ سوال اُن سے پوچھا جا رہا ہے

جن پر اُس کے ملک کی فوجوں نے رات کے اندھیرے میں چپکے سے تہ بول دیا تھا اور یہ سب

کچھ اُسے اس لئے کہنا پڑ رہا ہے کہ اس کے خیال میں اس کے ملک کی حکومت نہ صرف قلمی

بے گناہ ہے بلکہ یہ اہل ہند کی خوش قسمتی ہے کہ انہیں ایسی صلح پسند دماغ پر "حکومت

نصیب ہوئی۔ پھر وہ بھی سردار سون سنگھ اور مشر گو لمالکر کی طرح کشمیر کو بھارت کا اٹوٹ

انگ سمجھتے ہیں اور بر ملا کہتے ہیں کہ ان کے ملک کی سرحد گلستانِ دہلی و پنجاب بھی

ہے، لکھنؤ بھی ہے اور ع

ہے اس کا نام خیابانِ جنتِ کشمیر

انا للہ وانا الیہ راجعون۔ پھر جب علی سردار جعفری بھی وہی کچھ کہہ رہے ہیں جو پنڈت نرواد شاستری جی کہتے تھے اور آج شریعتی اندر اگاندھی کہہ رہی ہیں تو پھر ان کی یہ دعوت بظاہر خوبصورت ہونے کے باوجود کتنی بے معنی ہو جاتی ہے کہ :

ع

مزا تو جب تھا کہ مل کر علاجِ جاں کرتے

خود اپنے ہاتھ سے تعمیرِ گلستاں کرتے

ہمارے درد میں تم اور تمہارے درد میں ہم

شریک ہوتے تو پھر جشنِ آشتیاں کرتے

یہ کتنی پیاری پیاری باتیں ہیں مگر علی سردار جعفری نے انھیں شرط کر دیا ہے، اور اس شرط پر انسانیت اور معمولیت سرپیٹ لے تو بچا ہے :

مگر یہ شرط ہے تیغوں کو توڑنا ہوگا

لہو بھرا ہوا دامنِ پنجوڑنا ہوگا

یہاں یہ وضاحت ضروری ہے کہ ان مصرعوں کی مخاطب حکومت ہند نہیں ہے اہلِ پاکستان ہیں یعنی وہ جن پر بے خبری میں تیغیں چلائی گئی ہیں اور جن کا لہو بہایا گیا ہے۔ علی سردار جعفری یہ نظم نہ بھی لکھتے تو ہم ان کی سیہمی بصیرت اور ان کے معیارِ عدل کے قائل ہو جاتے۔ کاش وہ پاکستانی شعراء کو جذبہٴ نفرت کا طعنہ دے کر پاکستان کے خلاف نفرت کا یہ دریا نہ بہاتے۔ یہ کاش اس لئے کہ معلوم ہوتا ہے، انہوں نے یہ نظم کسی مجبوری کے تحت لکھی ہے ورنہ وہ اس حد تک غیر منصف مزاج تو کبھی نہ تھے۔

اس سیمپوزیم میں جگن ناتھ آزاد بھی شریک تھے۔ انہوں نے بھی علی سردار جعفری کی طرح بے خبری کے مرمیوں میں چوٹی پر بیٹھ کر باتیں کی ہیں اور اپنی حکومت کی اندھی اور ننگی جارحیت کو چپ چاپ پی گئے ہیں ان کے پاس ہندوستانی شاعروں کے "جذبہٴ محبت"

اور پاکستانی شاعروں کے "جذبہ نفرت" کی وجہ یہ ہے کہ ہندوستان میں انظار کی "خاصی آزادی" ہے اور پاکستان میں اتنی آزادی نہیں ہے۔ مگر ہندوستان کی یہ عجیب و غریب آزادی انظار ہے کہ بقول شاہد احمد دہلوی :

شکایت تو ہمیں بھارت کے ادیبوں سے ہونی چاہیے کہ قیامت صغریٰ آگئی اور وہ خاموش تماشائی بنے رہے کشمیر عتباراً اور وہ اسے چراغاں سمجھا گئے۔
 بھارت کی بے اندازہ فوجیں بین الاقوامی سرحد کو توڑ کر بغیر کسی الٹی میٹم کے پاکستان میں گھس آئیں اور بھارت کے ادیبوں نے اس ظلم و تعدی سے آنکھیں اندھی اور کان برسے کر لئے۔ کیا احساس اور ذمہ داری ادیبوں کو یہی کرنا چاہیے تھا؟ جو ظلم کشمیر کے مسلمانوں اور پاکستان کے مسلمانوں پر محض اس لئے ڈھائے گئے کہ وہ مسلمان ہیں اور کشمیریوں کے لئے حتیٰ خود ارادگی کے طالب، نہیں کوئی مردہ ضمیر ادیب ہی ٹھنڈے پیٹوں گوارا کر سکتا ہے۔

یعنی یہ بڑی "بکار خویش ہوشیار" قسم کی آزادی انظار ہے کہ اپنے ظلم سے چشم پوشی کر لو اور دوسرے کی مظلومیت پر ظلم کا ٹھپا لگا دو۔ لیکن ناقد آزاد اگر اسے آزادی کہتے ہیں تو نہ جانے کیا کاری کہتے ہیں صاف بات ہے کہ وہ بھی اپنی حکومت کی حکمت علیوں کے ترجمان ہیں اور انہیں محاورے میں باتیں کر رہے ہیں، یہ بات نہ ہوتی تو وہ اپنی نظم میں (جو اس سمپوزیم میں پڑھی گئی) پاکستانی شاعروں کو مخاطب کرتے ہوئے یہ کہنے کا حوصلہ کہاں سے لاتے کہ

خونِ مظلوم کو کیا دو گے جواب

خطہ پاک کے اسے نغمہ گرو

اور مظلوم کون ہے؟ مظلوم بے چارہ ہندوستان ہے، جس نے پاکستان پر حملہ کرتے ہوئے اتنا سلیقہ بھی نہ پرتا جو ہٹلر تک برت لیتا تھا، یعنی الٹی میٹم نہ بھیجا دیتا تھا۔ اسی ملک کا شاعر پاکستانی شعرا پر طعنہ زن ہے کہ تمہارا پیار مسلمانوں کی اندیش سے اور جذبہ گفتار سرد ہے اور تم حق کا اعلان کرنے سے انکاری ہو اور تمہیں جمہور سے محبت نہیں رہی۔

اور تمہارے ان راستی و حتی کا علم سرنگوں ہے اور ہماری تاریخ کے صفحات خون سے لٹ پت ہیں یعنی جو صورت حال ہندوستان کی ہے اسے ہندوستانی شاعر، پاکستانی شعراء پر محض اس لئے مسلط کئے دے رہا ہے کہ اسے اپنی سرکاری ڈیوٹی بجالانا ہے۔ ہماری دعا ہے کہ جگن ناتھ آزاد کی توکری جاری رہے مگر روزگار سے ایسی وابستگی بھی کیا کہ انسان دن دہاڑے چور ہے میں کھڑے ہو کر تقارے کی چوٹ پر جھوٹ بولنے لگے۔ اس سمپوزیم میں جو کچھ کہا گیا اور جو نظمیں پڑھی گئیں ان سے سمپوزیم کے صدر خواجہ غلام السیدین بھی کچھ زیادہ ہی متاثر ہو گئے اور فرمایا کہ: ہمارے ان کم سے کم وہ جذبہ نفرت جو بعض مصنوعی حالات کی بنا پر پاکستان میں پیدا ہو گیا ہے جڑ نہیں پکڑنے پائے گا۔

علم اور تعلیم کی دنیا میں خواجہ غلام السیدین کو جو مرتبہ حاصل ہے اس سے ہم بے خبر نہیں ہیں۔ اس کے باوجود مصلحتیں بڑے بڑے انسانوں کو بھی کتنا مجبور کر دیتی ہیں۔ ہم یہ ماننے کو تیار نہیں ہو سکتے کہ خواجہ غلام السیدین یا علی سردار جعفری وغیرہ تک یہ اطلاع پہنچی ہی نہیں کہ گزشتہ ستمبر میں ان کی حکومت تاریخ کے کتے بڑے جوم کا ارتکاب کیا تھا اور اگر انھیں ساری باتوں کا علم ہے تو وہ پاکستانی شعراء کو جذبہ نفرت کا طعنہ کس منہ سے دیتے ہیں اور ایسا کرنے سے پہلے اپنے ضمیر کی گہرائیوں کا جائزہ کیوں نہیں لیتے جہاں ان کا احساس جرم چھپا بیٹھا ہے۔ آخر وہ ادیب اور فن کار ہیں اور مصلحتیں انھیں ہزار اندھا کر دیں مگر اندر سے وہ یقیناً محسوس کرتے ہوں گے کہ وہ ظلم کی حمایت کر رہے ہیں اور اپنی حکومت کی چیرہ دستیوں کی پردہ پوشی کے لئے ہم سے کہہ رہے ہیں کہ اپنا لہو بھرا دامن نچوڑ لو۔ دوستو! ہمارے دامن میں اگر لہو ہے تو یہ ہمارا اپنا لہو ہے، جو آپ کے سوراؤں نے بنایا ہے۔ آپ کا یہ طرز عمل تاریخ کی تونوں کی کوئی مدد نہیں کرنا ہے بلکہ اس سماج بھائی ذہنیت کو عام کرنا ہے کہ بھارت نے پاکستان پر اس لئے حملہ کر دیا تھا کہ اگر بھارت ایسا نہ کرتا تو پاکستان بھارت پر حملہ کر دیتا۔ اگر آپ کو اپنی حکومت کی منطقی بنیاد ہے تو پھر خدا را ہم سے بیاکاری تو نہ برتنے کہ بنیادی طور پر ہم اس اور سلاطین کے راستار ہیں۔ ہمارا اصول یہ ہے کہ زندہ ہو اور دم نہ رہے۔ لیکن جب کوئی ملک ہم پر مینار بول دے گا تو چاہے آپ اسے ہمارا جذبہ نفرت قرار دیں ہم اپنی آزادی کی حفاظت اس طرح کریں گے جس طرح جو افراد محب الوطنوں کو کرنی چاہیے۔

ہندوستانی ادیبوں کا ضمیر کیا کہتا ہے۔ ؟

ستمبر ۱۹۶۵ء کی جنگ سے پہلے لاہور کے ادیبوں کے ایک اجتماع نے دنیا بھر کے ارباب علم و دانش کے رہنماؤں کے نام اس مضمون کے خطوط بھیجے تھے کہ وہ اہل کشمیر کے حق خود ارادیت سے مستحق اپنے نقطہ نظر کا اظہار کریں اور اس مسئلے کو اقوام متحدہ کی قراردادوں کے مطابق منصفانہ سطح پر چلوسے بدل کرنے کیلئے پاکستان کا ہاتھ بٹائیں۔ ان میں سے ہندوستانی ادیبوں کے نام بھیجا جانے والا خط میں نے لکھا تھا اور میں نے ہی پاکستانی ادیبوں کے اجتماع میں اسے پڑھا تھا۔ مجھے معلوم نہیں کہ فرانس کے ژاں پل سارتر یا برطانیہ کے برٹینڈرسل یا ہندوستانی ادیبوں نے ہمارے ان خطوط کا کوئی جواب دیا یا جواب دینا مناسب ہی نہ سمجھا لیکن میں نے ہندوستانی ادیبوں کی حد تک یہ ضرور سوچا ہے کہ جب ان میں سے کسی سینئر ادیب کو لاہور کے ادیبوں کا یہ خط بلا ہوگا تو اس کے ضمیر نے اس سے کیا باتیں کی ہوں گی، اور جب اس نے یہ خط چند ادیبوں کے اجتماع میں رکھا ہوگا تو ان کے ضمیروں کی کیا کیفیت ہوئی ہوگی اور اپنے آپ کو سچ کے اظہار سے روکنے کے لئے انہوں نے کیا کیا جتن کئے ہوں گے۔

بیشتر حالات میں سیاست مسائل کا حلیہ بدل دیتی ہے اور صحیح پس منظر میں ان کا مطالعہ ناممکن نہیں تو مشکل ضرور ہو جاتا ہے۔ آج کا کوئی سا بھی بڑا مسئلہ لیجئے اس کی نوعیت کو سمجھئے اور اس

کی تہ تک پہنچنے کے لئے تصویر کے دونوں زخوں کا جائزہ ہی کافی نہیں ہوگا بلکہ منتخب حقائق کو سامنے رکھ کر کسی اپنے فیصلے تک پہنچنا ضروری ہوگا۔ وجہ یہ ہے کہ ہر نسل کے معاملے میں طرفین کے موقف دراصل دو انتہاؤں پر مشتمل ہوتے ہیں اور اعتدال اور انصاف کا راستہ ان دونوں کے کہیں بیچ میں سے ہو کر گزرتا ہے۔ ادیب کو ہر نسل کی تہ میں حق اور عدل کے اس موتی کی تلاش ہوتی ہے جسے اس کے انکار و انقیاد کے "نظام شمسی" میں "شمس" کی سی حیثیت حاصل ہوتی ہے اور ادیب کو اس موتی تک پہنچنے میں کوئی دیر نہیں لگتی۔ وجہ یہ ہے کہ ادیب کا ذہن نہ تو سیاسی مصلحتوں سے بندھا ہوتا ہے نہ اس پر اندھی قوم پرستی مسلط ہوتی ہے اور نہ ہیج کے اعلان سے اسے کوئی قوت روک سکتی ہے۔ اس صورت میں وہ حق کی تلاش کے معاملہ میں سیاست دان سے کہیں زیادہ مسلح ہوتا ہے۔ سارتر جب پورے فرانس کو ناراض کر کے الجیزائر کی جنگ آزادی کا ساتھ دیتا ہے تو دراصل وہ ادیب کی اس جرأتِ انظار کی ایک اور مثال قائم کرتا ہے جسے حق کوئی کہہ لیجئے یا انصاف دوستی کا نام دے دیجئے (ساتھ ہی اس حقیقت کو بھی پیش نظر رکھیے کہ جب سارتر کی اس جرأت پر اہل فرانس میں انتشار پسندی اور غداری اور وطن دشمنی کے خطابات بانٹنے والے اخبارات، جن کے ہمزاد ہر ملک میں پائے جاتے ہیں، سارتر کو تدار قرار دے کر حکومتِ فرانس سے مطالبہ کرتے ہیں کہ سارتر کو گرفتار کر لیا جائے تو فرانس کا صدر ڈیگال جسے امریکہ والے ڈکٹیٹر کہتے نہیں تھکتے، اعلان کرتا ہے کہ سارتر فرانس ہے۔ میں پورے فرانس کو میں کیسے گرفتار کر سکتا ہوں؟) اسی طرح پاکستانی ادیبوں نے بھی اپنی انیس سالہ تاریخ کے کسی بھی دور میں حق کوئی سے انحراف نہیں کیا۔ وہ امتداد کی آنکھوں میں آنکھیں ڈال کر ہیج کا اعلان کرتے رہے ہیں اور غداری اور انتشار پسندی کے الزامات وصول کرتے رہے ہیں۔

بعینہ مجھے یقین ہے کہ ہندوستان کے ادیبوں کے ان بھی انظارِ حق کی یہ روایت زندہ ہوگی۔ اس لئے کہ ادیب کو ادیب کا منصب سچا ہی اسی وقت ہے جب اسے اعلانِ حق سے کوئی قوت نہ روک سکے۔ یہی وجہ ہے کہ میں دنیا بھر کے ادیبوں کو انسانیت کے پُر امن اور خوشحال مستقبل کی آخری امید گاہ قرار دیتا ہوں۔ البتہ ان ادیبوں میں وہ ادیب شامل نہیں ہیں جنہوں نے اپنے

ضمیر ذر ذخت کر رکھے ہوں یا جنہوں نے حق گوئی پر آرام کر سی کو ترجیح دے رکھی ہو۔
 میں یہ دیکھ کر حیران رہ جاتا ہوں کہ ہندوستانی ادیبوں میں سے اب تک کسی کو، یہ
 کہنے کی جرات نہیں ہوئی کہ کشمیر کے سلسلے میں ان کی حکومت کا موقف سراسر غاصبانہ اور
 استحصال پسندانہ ہے۔ یہ بات بھی نہیں کہ ہندوستان میں ایسے عناصر موجود ہی نہ ہوں جنہیں
 کشمیر کے سلسلے میں حکومت کے موقف سے اختلاف ہو۔ آخر وہاں راج گوبال آچاری اور بچے
 پرکاش نرائن اور ماسٹر تارا سنگھ کی شخصی شخصیتیں بھی تو زندہ ہیں جنہوں نے ایک سے زیادہ مرتبہ
 اپنی حکومت سے مطالبہ کیا ہے کہ کشمیر کا مسئلہ منصفانہ طور پر حل کیا جائے۔ پھر ہندوستانی ادیبوں
 میں سے کسی ملک راج انند، کسی ذاق گورکھپوری، کسی کرشن چندر، کسی راجندر سنگھ بیدی اور
 کسی علی سردار جعفری کو اب تک یہ جرات کیوں نہیں ہوئی کہ مسئلہ کشمیر پر سے اپنی حکومت کی
 سیاسی مصلحتوں کے پردے نوج کر اس کی حقیقت تک پہنچ سکیں اور اعلان کر سکیں کہ کشمیر کے پچاس
 لاکھ انسانوں کو بھی اپنے مستقبل کے بارے میں اپنا فیصلہ دینے کا حق حاصل ہے، اور ان لوگوں کو
 ہندوستان کے پچاس کروڑ کے سمندر میں محض اس لئے مدغم نہیں کیا جاسکتا کہ ایسا فعل حکومت ہندو
 کی مصلحتوں کے خلاف ہوگا۔ اس منہج کے مطابق تو انگریزی اقتدار کے خلاف ہندوستان کی تحریک
 آزادی ہی سرے سے غلط ثابت ہو جاتی ہے کیوں کہ برصغیر سے دست کشی برطانوی حکومت کی
 مصلحتوں کے سراسر خلاف تھی۔ مگر ہندوستان کی تحریک آزادی بالکل صحیح تھی اور جس طرح وہ صحیح
 تھی اسی طرح کشمیر کی تحریک آزادی بھی بالکل صحیح ہے اور وہ محض لئے غلط نہیں ہو جاتی کہ حکومت
 ہندوستان کی پالیسی کے مطابق اسے غلط ہی ہونا چاہیے۔ یوں میرا دل نہیں مانتا کہ ہندوستان کے
 تمام ادیب - تمام حق پسند اور انصاف دوست ادیب - کشمیر پر ہندوستان کے غاصبانہ قبضے کو جائز
 سمجھتے ہوں گے۔ ان میں یقیناً ایسے لوگ بہت بڑی تعداد میں موجود ہوں گے جو اہل کشمیر کو ان کا حق
 خود ارادیت استعمال کرنے کا موقع دینا چاہتے ہوں گے مگر ان میں سے کون ہے جس نے اس بات کا
 اظہار بھی کیا ہو؟ اور اگر سچ کا اعلان کر کے انہیں جیل چلے جانے کا خدشہ ہے تو پھر انہیں صاف صاف

اعلان کر دینا چاہیے کہ آزادی کے بعد ہم نے حق گوئی اور انصاف پسندی کو ملک کی برسرِ اقتدار جماعت کی مصلحتوں کے تابع کر دیا ہے۔ وہ ایسا اعلان یقیناً نہیں کریں گے مگر سوال یہ ہے کہ پھر ان میں سے حق کا اعلان کون کرے گا؟ انھوں نے سرزمین کشمیر کے چاروں کے مقابلے میں اہل کشمیر کی رُوحوں میں بھڑکتے ہوئے شعلوں کو کیوں فراموش کر رکھا ہے!

ہندوستانی ادیبوں میں سے اکثر میرے نہایت عزیز دوست ہیں۔ مجھے معلوم ہے کہ ان کے دلوں میں انسانیت کا درد ہے اور وہ کرۂ ارض کے کسی بھی خطے میں استبداد اور استحصال کی کارفرمانی کے خلاف چلا اٹھتے ہیں۔ مگر مجھے اس معاملہ میں حیرت کے سوا کچھ بھی نہیں ملتا کہ کشمیر میں اپنی حکومت کی قلمی طور پر سواں دھاندلی کے خلاف اب تک ان کے قلم سے ایک لفظ تک کیوں نہیں نکلا میں نہیں سمجھتا کہ ہندوستان کے تمام ادیب من حیث الجماعت تنزل پذیر ہو گئے ہیں اور انھوں نے عاقبت کے ساتھ زندگی بسر کرنے کو اپنا سب سے بڑا مسئلہ قرار دے لیا ہے۔ یہ درست ہے کہ آج ہمارے ہاں بھی ایسے "انقلابی" موجود ہیں جو ماشاء اللہ لاکھوں میں کھیلتے ہیں اور انہی لوگوں کے ساتھ ان کے گہرے یارانے قائم ہیں جن کے خلاف وہ اپنے پڑھنے والوں کو اکساتے رہے ہیں مگر یہ ظن کی تنگی کے مظاہر ہیں، اور سبھی کے ظن تنگ نہیں ہوتے۔ اکا دکا "دیوانے" آج بھی ہر جگہ موجود ہیں جن کے ظن صحراؤں کی طرح وسیع ہیں۔ یہ "دیوانے" ہندوستان میں بھی یقیناً موجود ہوں گے مگر ان کا "نعرہ صو" کہیں سنائی نہیں دیتا۔ بعض ہندوستانی ادیب ہم پاکستانی ادیبوں کو طعنہ دیتے ہیں کہ تمہارے ہاں اظہار پر پابندیاں ہیں۔ چلے ہندوستانی ادیبوں کو اظہار کی آزادیاں حاصل سہی مگر آخر کیا سبب ہے کہ آج تک کسی ادیب نے ان آزادیوں سے کوئی فائدہ نہیں اٹھایا۔ کسی قلم سے آج تک اہل کشمیر کے مطالبے کی تائید میں ایک جگہ تک برآمد نہیں ہوا جب کہ مسئلہ اتنا سادہ سا ہے کہ حکومت ہند، پاکستان کے خلاف شکایت لے کر اقوام متحدہ میں جاتی ہے وہاں سٹے پائپے کہ کشمیر کے مسئلے کو انتصواب رائے عامر سے طے ہونا چاہیے۔ اقوام متحدہ کے علاوہ اس مسئلہ کو داد پر حکومت ہندوستان اور حکومت پاکستان کے نام سے دستخط مثبت کرتے ہیں پھر اسی مضمون کی ایک اور قرارداد پر بھی

دوسروں کے ساتھ ہندوستان بھی دستخط کرتا ہے۔ استقواب کا معاملہ ٹٹا رہتا ہے حتیٰ کہ ایک صبح کو پنڈت جواہر لال اعلان کرتے ہیں کہ دفاعی معاہدوں میں پاکستان کی شرکت سے اب مسئلہ کشمیر کا پس منظر بدل گیا ہے اس لئے استقواب کی ضرورت نہیں۔ پھر امریکہ کے دورے پر جب ایک اخبار نویس پنڈت جی سے مسئلہ کشمیر کے بارے میں استفسار کرتا ہے تو پنڈت جی حیران رہ جاتے ہیں اور اسے مطلع کرتے ہیں کہ میان کیا تمہیں علم نہیں کہ یہ مسئلہ تو حتمی طور پر طے پا چکا ہے اور ہم نے وہاں دستور ساز اسمبلی کا الیکشن برپا کر کے استقواب کر لیا ہے۔ اس کے بعد اوٹ انگ کی رٹ لگائی جاتی ہے جو اب تک جاری ہے اور ہندوستان کے کسی ادیب کو اپنی حکومت سے یہ پوچھنے کی توفیق نہیں ہوئی کہ اس نے اقوام متحدہ کی متذکرہ قراردادوں پر دستخط آخر کس خوشی میں کئے تھے اور کیا سیاست میں شرم حیا اور دیانت کا کوئی وجود ہی نہیں ہوتا؟ پچھلے فرض کر لیتے ہیں کہ ہندوستان کے ادیب اس دوران میں دوسرے کاموں میں بہت مصروف رہے اس لئے انہیں گوریا، کانگو اور کیوبا کے مسائل تو پریشان کرتے رہے مگر کشمیر کے مسئلے کی طرف متوجہ نہ ہو سکے، مگر اس کے بعد ۶ ستمبر ۱۹۶۵ء کو ان کی حکومت نے اپنے پورے وسائل کے ساتھ پاکستان پر رات کے اندھیرے میں چپکے سے بغیر اعلان کے چوروں کی طرح حملہ کر دیا اور اس نے ہما بھارت کے بعد دوسری بڑی جنگ لڑی مگر اس کی عبرتناک پٹائی ہوئی اور تب روس نے تاشقند میں دونوں ملکوں کے سربراہوں کو جمع کیا اور اعلان تاشقند کی دستاویز منظر عام پر آئی جس کے مطابق پُر امن ذرائع سے تنازعات طے کرنے کے لئے دونوں حکومتوں کے درمیان گفت و شنید ضروری تھی۔ اس گفت و شنید کا آغاز بھی ہوا اور جب ہندوستان کے سامنے سب سے بڑا بین الملکتی تنازع - کشمیر - رکھا گیا تو معلوم ہوا کہ کشمیر تو ہندوستان کا اوٹ انگ ہے۔ اس مسئلہ پر تو کوئی بحث ہو ہی نہیں سکتی البتہ اور سامنے کیا حال چال ہے! - علی سردار جعفری نے اعلان تاشقند پر نظم لکھ کر اس کی نقول پاکستان کے ایسٹریٹیجی کے ایسٹریٹیجی میں لکھی ہیں۔ اعلان تاشقند کے ساتھ اپنی حکومت کی بدسلوکی پر بھی کوئی نظم لکھی ہے اور اگر نہیں لکھی ہے، اگر ہندوستان کا کوئی بھی ادیب اپنی حکومت کے موقف سے سہرا محراف کرنے کو بھی تیار نہیں ہے تو پھر یوں سمجھئے کہ ہندوستان کے کسی ادیب اور کانگرس کے کسی وزیر کے درمیان کوئی فرق باقی نہیں رہا۔ اور دستور یہ ادیب اور ادب کا کتنا عبرت ناک زوال ہے۔

ہندوستان کے اربابِ علم و فن کے نام،

آج ہندوستان کے وہ لوگ میرے مخاطب ہیں جن کے ہاتھوں میں قلم یا مو قلم ہیں۔ جو فن کار اور دانش ور ہیں اور جو اپنے معاشرے کے ترجمان اور اپنی تہذیب کے نمائندے سمجھے جاتے ہیں۔ یہ وہ لوگ ہیں جنہیں دعویٰ ہے کہ انہیں برہمن کا انسان بحیثیت انسان عزیز ہے۔ انہیں حق و انصاف کی عالمگیر قدیس عزیز ہیں۔ انہیں نیکیاں اور خوبصورتیاں عزیز ہیں۔ انسان کی مادی خوشحالی اور روحانی آسودگی عزیز ہے۔ اور سب سے بڑھ کر باہمی محبت اور امن عزیز ہے۔ میں ان سے صرف یہ عرض کرنے حاضر ہوا ہوں کہ قول کی حد تک تو یہ دعوے یقیناً بہت پیارے ہیں اور انسان نے ہزاروں برس کی پے در پے قربانیوں کے بعد یہی کچھ تو کمایا ہے۔ مگر جب کوئی قول تشنہ عمل رہ جائے تو وہ بے معنی ہو جاتا ہے۔ عمل ہی قول کی کسوٹی ہے ورنہ یہ دعویٰ تو ایک جھوٹا آدمی بھی کر سکتا ہے کہ میں سچا ہوں۔

میں الزام تراشی نہیں کر رہا ہوں بلکہ ہندوستان کے دانشوروں اور فنکاروں کی خدمت میں یہ مشورہ عرض کر رہا ہوں کہ وہ اپنے ان ذریعہ اقوال کی روشنی میں قیام پاکستان اور اس کے بعد اب تک کے بین الملکتی تعلقات کا حقیقت پسندانہ اور غیر متعصبانہ جائزہ لیں اور اس نتیجے

تک پہنچیں جس تک قریب قریب ساری دنیا برسوں پہلے سے پہنچ چکی ہے کہ ہندوستان کے اہل الرائے طبقے کے قول اور عمل میں زمین و آسمان کا تضاد ہے۔ بلکہ زمین و آسمان قرآنق پر لفظاً ہر ایک دوسرے سے بغل گیر ہوتے محسوس ہوتے ہیں مگر ہندوستان کے ارباب علم و دانش کے گفتار و کردار کا تضاد تو نگاہوں کو بھی دھوکا نہیں دے سکتا۔ میں جانتا ہوں کہ میرے مخاطب حضرات اس حقیقت کا اعتراف کرنے سے انکار کر دیں گے اور اس کی وجہ صرف یہ ہوگی کہ وہ خود تنقیدی کے عادی نہیں رہے۔ خود تنقیدی یقیناً نہایت اذیت ناک ہوتی ہے۔ اپنے ضمیر کی چیر بھار بہت مشکل کام ہے۔ لیکن ان لوگوں پر خود تنقیدی فرض ہو جاتی ہے جو حق و انصاف اور امن و آسشتی کے علمبردار کہلانا پسند کرتے ہیں مگر حق و انصاف کے تار تار لباس اور امن و آسشتی کی اڑتی ہوئی دھجیوں سے نظریں بچا کر اور کترا کر نکل جاتے ہیں۔

در اصل بعض حقیقتیں اتنی بڑی ہوتی ہیں کہ بعض دماغوں میں اتنی وسعت ہی نہیں ہوتی کہ انہیں قبول کر سکیں۔ ہندوستان کے اہل قلم اور اہل علم نے ادب و دانش کے میدان میں یقیناً بڑے بڑے مور کے سر کئے ہیں مگر ان سوس کہ وہ قیام پاکستان کی سی عظیم حقیقت کے لئے اپنے ذہنوں میں گنجائش پیدا نہ کر سکے، اور آج تک پاکستان کے ساتھ ان کا اظہار محبت بھی پاکستان کی نفی کا پہلو لئے ہوتا ہے۔ انہوں نے اس مسئلے پر اپنے ہاں کے بعض تنگ دل طبقوں کی سطحی اور جذباتی باتوں سے بند ہو کر سوچا ہی نہیں۔ انہوں نے اس امر پر غور ہی نہیں کیا کہ پاکستان یکا یک کسی معجزے سے وجود میں نہیں آگیا تھا بلکہ قیام پاکستان کی ایک باقاعدہ تاریخ ہے جو دو ڈھائی سو سال پر پھیلی ہوئی ہے اور جس میں یہ حقیقت بار بار کھل کر سامنے آتی رہی ہے کہ اس برصغیر میں دو مختلف النیال قوموں کا دو قطعی طور سے مختلف بنیادوں پر ابھری ہوئی تہذیبوں کے ساتھ یک جا رہنا ناممکنات میں سے ہے۔ قیام پاکستان سے نو دس برس پہلے پورے برصغیر میں مسلمانوں نے اپنی علیحدہ مملکت کی جو بے مثال تحریک چلائی وہ انہی دو سو برس کے گمرے سے سوج بچار، تجربے اور مشاہدے کا عملی اظہار تھی۔ پھر پاکستان قائم ہوا کیونکہ اسے بہر حال اور بہر صورت قائم ہونا تھا۔ یوں برصغیر کی دو قوموں کے لئے دو الگ الگ وطن وجود میں آئے، اور دونوں تہذیبوں کو یہ آزادی حاصل ہوئی کہ وہ اپنے اپنے نظریوں

عقیدوں، قدروں، روایتوں اور اصولوں کے مطابق زندگی بسر کریں۔

ظاہر ہے کہ ہم دو خود مختار پڑوسیوں کی حیثیت سے مکمل امن اور اطمینان سے زندہ رہ سکتے تھے۔ مگر افسوس کہ ایسا نہ ہو سکا، اور اس کا سبب صرف اور صرف یہ ہے کہ ہندوستان کا دانشور طبقہ اتنی بڑی حقیقت کے لئے اپنے ذہن میں وسعت پیدا نہ کر سکا۔ اس نے پاکستان کے سلسلے میں ہندوستان کے بعض متعصب سیاست دانوں سے مختلف طرز عمل ضرور اختیار کیا مگر یہ طرز عمل پاکستان کی دانشگاہ مخالفت سے بھی زیادہ خطرناک تھا۔ ان کا طریق کار یہ تھا کہ وہ پاکستان اور ہندوستان کو ایک تہذیب کا وارث قرار دیتے تھے اور پاکستانیوں کے ساتھ اظہارِ محبت کے پردے میں ملکی سرحدوں کو بے معنی کہنے سے بھی نہیں چرکتے تھے۔ پیارے دلار کے ان اشاروں کا مفہوم یہ تھا کہ دو قومی نظریہ غلط ہے اور مسلمانوں اور ہندوؤں کی تہذیبوں کے درمیان کوئی اختلاف موجود نہیں ہے۔ پاکستان کی بنیادوں پر ضرب لگانے کی یہ پردہ پوش کوششیں برسوں سے جاری ہیں۔ اور ان دنوں کچھ زیادہ شدت سے جاری ہیں۔ ہم کسی زمانے میں یک جا رہے ہیں۔ ہم نے ایک دوسرے کو سمجھا اور برتا ہے۔

اس لئے ہم ایک دوسرے کے مزاجوں سے واقف ہیں چنانچہ جانتے ہیں کہ ع

کون معشوق ہے اس پردہ زنگاری میں

ہم محبت کے جذبات کی قدر کرتے ہیں مگر لہجے سے دھوکا نہیں کھا سکتے۔ یہ ملک حشر تک قائم رہنے کے لئے وجود میں آیا ہے اس لئے کہ اس کی ایک نظریاتی اور تہذیبی انفرادیت ہے۔ ہمارے نظریے اور ہماری تہذیب کا احترام کرتے ہوئے ہم سے محبت کیجئے تو جواب میں آپ کو ایسی محبت ملے گی جو سرا و دیانت ہوگی۔ لیکن محبت کے پردے میں دشمنی اس دور میں تو قطعی چھپی نہیں رہ سکتی۔ جب انسان چاند کے دکھائی نہ دینے والے رخ کی بھی تصویریں اتار لایا ہے۔

اگر ہندوستان کے شاعر اور ادیب، مصور اور موسیقار، وکیل اور استاد صرف تو لا ہی نہیں

بلکہ علا بھی پاکستان کے وجود کو حتمی طور پر تسلیم کر لیں، بالکل اس طرح جیسے انھوں نے لٹکا اور برما اور نیپال کے وجود کو تسلیم کر رکھا ہے تو متعدد بین المملکتی غلط فہمیوں کا فوری ازالہ ممکن ہے اگر ہندوستان

کے اہل علم و دانش کو پاکستانیوں سے واقعی بڑی محبت ہے تو پاکستان کے وجود کو زبان کے علاوہ دل سے قبول کر کے وہ اس محبت کا سچا اظہار کر سکتے ہیں۔ میں تو کہتا ہوں کہ اگر ہندوستان کا حکمران طبقہ پاکستان کو دل سے تسلیم کر چکا ہوتا تو ۶ ستمبر ۱۹۶۵ء کو اسے پاکستان کے خلاف کھلی اور ننگی جارحیت کا ارتکاب کر کے اپنے وطن کی آزادی کی تاریخ کو یوں دونوں ہاتھوں سے داغدار کرنے کی ضرورت ہی پیش نہ آتی۔ آج بھی اگر ہندوستان میں یہ حقیقت پسندانہ طرز فکر عام ہو جائے تو بین الملکتی کشیدگی کے اس بنیادی سبب کو منصفانہ طور پر ختم کرنے کی راہ نکل سکتی ہے جسے مسئلہ کشمیر کہتے ہیں۔

دنیا کی تاریخ میں قوموں کے درمیان بڑے بڑے نرالی مسائل پیدا ہوئے ہیں اور آج بھی دیت نام اور رہوڈیشیا، فلسطین اور برلن سے مسائل موجود ہیں۔ مگر جتنا سادہ کشمیر کا مسئلہ ہے اتنا شاید ہی کوئی اور مسئلہ ہو۔ سیدھی سی بات ہے کہ خود ہندوستان کی شکایت پر اقوام متحدہ اس مسئلے کو زیر بحث لاتی ہے اور آخر اس عالمی ٹیپٹ فارم پر طے پاتا ہے کہ کشمیر کے مستقبل کا فیصلہ اہل کشمیر آزادانہ اور منصفانہ استصواب رائے کی صورت میں کریں گے۔ ہندوستان بھی اس پر دستخط مثبت کرتا ہے اور پاکستان بھی۔ مگر جب قرار داد پر عمل کرنے کا وقت آتا ہے تو ہندوستان پہلے ٹال ٹول پر اتر آتا ہے اور پھر ایک روز اعلان کرتا ہے کہ کشمیر کے مسئلے کا تو کوئی وجود ہی نہیں ہے اور کشمیر تو ہندوستان کا اٹوٹ انگ ہے۔

ہندوستان کا حکمران طبقہ اتنی غیر مبہم بے ضمیری کا مظاہرہ کرتا ہے مگر ہندوستان کے اہل قلم اور اور اہل علم اور اہل فن کی انسانی یا قومی غیرت کو ذرا بھی تکلیف نہیں پہنچتی۔ وہ جو پاؤں کے تلے آنے والی حیونٹی کو دیکھ کر رو دیتے ہیں اور وہ جو انسانی وقار کی پوجا کرنے کے دعوے دار ہیں اور وہ جو انصاف اور آزادی، صداقت اور دیانت کی رٹ لگاتے رکھتے ہیں اپنی حکومت کے اتنے بڑے جرم اور اپنی تہذیب کے اتنے بہت سے سامانِ ندامت کے باوجود خاموش رہتے ہیں۔ وہ پچاس لاکھ کشمیریوں کی گردنوں میں ہندوستان کے اقتدار کا جوار پڑتا ہوا دیکھتے ہیں اور ٹس سے مس نہیں ہوتے۔ وہ اہل کشمیر کے اظہارِ رائے کے حق کو اپنے ملک کی فوج اور پولیس کے بھاری جوتوں کے نیچے لچکتا دیکھتے ہیں اور جمیل ڈل کے حسن کا قصیدہ لکھنے بیٹھ جاتے ہیں۔ میں اپنے ان ہم قلم دوستوں کے ضمیر پر دستک دینے

آیا ہوں۔ میں ان کے معیارِ دیانت سے یہ پوچھنے آیا ہوں کہ کیا جو کچھ ہو رہا ہے ٹھیک ہو رہا ہے؟ اور اگر
مرا سرفلظ ہو رہا ہے تو آج تک آپ میں سے کسی نے احتجاج کی ایک سرگوشی تک بھی کیوں نہیں کی؟
غلامی کے زمانے میں تو آپ کی آواز میں بڑی کڑک تھی۔ آخر آزادی کے دور میں آپ سے آپ کی آواز
کون چھین لے گیا ہے۔

امن سے ہمیں بھی محبت ہے ہم نے بھی صلح و آشتی کے گیت گائے ہیں۔ ہمارے ہموطنوں
کی زندگیاں بھی فالو نہیں ہیں کہ ہم انھیں جنگ کی بھٹی میں جھونکتے پھریں۔ ہم اپنے وطن کی تعمیر چاہتے
ہیں اور اپنے ہم وطنوں کی خوشحال چاہتے ہیں اور یہ امن ہی میں ممکن ہے۔ مگر ایک صبح کو جب ہم گھروں میں
سے نکل کر دزمرہ کے کام پر جا رہے ہوتے ہیں تو مشرق کی طرف سے آپ کے ملک کی توپیں گونجتی ہیں اور
آپ کے وطن کے بیابان ہمارے بستیوں پر تباہی برسانے آدھکتے ہیں۔

نہیں دوستو۔ محبت کے یہ آداب نہیں ہوتے۔ صداقت و دیانت کی قدروں کو زندہ رکھنے
کے لئے ترس بولنا پڑتا ہے۔ ایک بار سچ بول کر تو دیکھنے کہ کیسے سارا منظر صاف ہو جاتا ہے اور دوڑ پڑھی
امن اور خیر سگال کی فضا میں اپنے عوام کے لئے اس خوشحال اور بھرپور زندگی کا سامان کرنے میں
لگ جاتے ہیں جس کے ہم نے اپنی نظموں اور کہانیوں اور تصویروں میں خواب دیکھے ہیں۔

بھارتی اڈیٹ کی طرف سے پاکستان کی نظریاتی بنیاد پر حملہ

آج کل بھارت کے مشہور اُردو (اور بنگلہ) اہل قلم نے آل انڈیا ریڈیو سے تقریروں کا ایک سلسلہ شروع کر رکھا ہے۔ ان سب تقریروں کا موضوع پاکستان کا موجودہ سیاسی بحران ہے۔ ان میں سے ایک تقریر ہمیں بھی سننے کا اتفاق ہوا ہے۔ یہ تقریر معروف اُردو شاعر جناب جاں نثار اختر کی تھی۔ انھوں نے پاکستان کے اس بحران کے حوالے سے ثابت کرنے کی کوشش کی ہے کہ پاکستان کا وہ نظریہ ہی غلط تھا جس پر یہ ملک قائم ہوا تھا۔ یوں انھوں نے مسلمانانِ برصغیر کی طرف سے سرسید احمد خاں سے لے کر قائد اعظمؒ تک کی مجددِ مجدد پر کہاں سیر چستی، خطِ تفسیح کھینچ دیا ہے۔ بزرگِ خوش پاکستان کی نظریاتی بنیاد کو کھودنے کے بعد اہل پاکستان کے سامنے انھوں نے امکانات کا جو "سورگ" سجایا ہے وہ جن سنگھ، راتھریہ، سیوک سنگھ اور چندوہا سبھا کی طرف سے آتے دن پیش ہونے والے عزائم کے عین مطابق ہے۔

ہم بھارتی اہل قلم کے جذبہ حب الوطنی پر کبھی معترض نہیں ہوتے مگر وطن سے ان کی محبت کو وطن کے اندر محدود رہنا چاہئے۔ یوں انھیں خود بھارت کے ان متعدد بحرانوں پر غور و فکر کا موقع ملے گا جن میں آج بھی مبتلا ہے اور اس وقت تک مبتلا رہے گا جب تک وہ اپنے عوام کے مسائل حل کرنے کی آئے ان مسائل سے ان کی توجہ ہٹانے میں مصروف رہے گا۔ مثلاً جناب جاں نثار اختر کے

لئے تقریر کرنے کا یہ بہت عمدہ موضوع تھا کہ بھارت یوں تو اپنے دستور اور اپنے طرز حکومت کو سیکور
 کتا ہے مگر گزشتہ چوبیس برس میں اس نے جس اندھے مذہبی تعصب کا مظاہرہ کیا ہے وہ اس
 حقیقت کا شاہد ہے کہ سیکور لازم بھارت کو چھو بھی نہیں گیا ہے۔ یوں یہ ملک قول اور فعل کے ایک
 نونفاک تضاد میں مبتلا ہے۔ اور یہ جو اسے اپنی سرحدوں سے پار کے مسائل میں ممانعت کی عادت پڑ
 گئی ہے تو یہ بھی اسی تضاد کا کیا دھرا ہے۔ اگر اختر صاحب اس موضوع پر آل انڈیا ریڈیو سے تقریر نہیں
 کر سکتے تھے تو کسی اخبار میں مضمون ہی لکھ ڈالتے۔ لیکن اگر انھیں یہ توفیق حاصل نہیں تھی تو پاکستان کے
 ایک بحران پر لوک سبھا کی بدنام عالم قرارداد کے لہجے اور محاورے کے مطابق تقریر فرما کرنے سے ان
 کے ادبی قد میں کوئی اضافہ نہیں ہوا۔ بلکہ اس طرح انھوں نے یہ ثابت کر دیا ہے کہ بھارتی حکومت کے
 تعصب اور پاکستان دشمنی کی پٹی بھارتی معاشرے کے سب سے حساس عنصر یعنی اہل قلم نے بھی اپنی
 آنکھوں پر باندھ رکھی ہے اور ان کے ہاں بھی خیر و شر کی تمیز ختم ہو چکی ہے۔

بھارت مشرقی پاکستان کی صورت حال کے سلسلے میں جو روش اختیار کر رکھی ہے اس کی مذمت
 ہر اس ملک اور شخصیت نے کی ہے جس کے ہاں دیانت کا لفظ اس گئے گزرے زمانے میں بھی با معنی ہے۔
 دیانت بین الاقوامی تعلقات کا دامن ٹھوس اصول ہے۔ یہ درست ہے کہ سیاست میں دیانت کا
 خانہ عمراً مصلحت پر کرتی ہے مگر ہر ملک کی مصلحت کی ہمیشہ ایک حد ہوتی ہے۔ یہ مصلحت صرف اس وقت
 تک قابل برداشت رہتی ہے جب تک وہ مکمل طور پر ننگی نہیں ہو جاتی۔ تب جس طرح اس مصلحت نے دیانت
 کی جگہ حاصل کی تھی اسی طرح بے حیائی مصلحت کی جگہ حاصل کر لیتی ہے اور ہم تسلیم کرتے ہیں کہ پاکستان
 کے عالیہ بحران میں بعض حکوں نے اس بے حیائی کا مظاہرہ کیا ہے۔ اے اصولی اور دریدہ دہنی کی
 چیمپین شپ بدستور بھارت کے پاس رہی ہے۔ اب اگر بھارت کے اہل قلم بھی جتنیں انصاف و
 دیانت کی قدروں کی علمبرداری کا دعویٰ ہے اپنی حکومت کی اس صداقت پامالی کی تائید پر اتر آئے ہیں
 تو انہیں ساتھ ہی یہ اعلان بھی کر دینا چاہیے کہ وہ ادب سے دست کسٹ ہو چکے ہیں۔ ادب میں سے
 دیانت کو خارج کر دیا جائے تو باقی صرف الفاظ رہ جاتے ہیں جو اصول کی طرح اندر سے خالی ہوتے ہیں۔

بھارتی ادیبوں کو اگر اپنے وطن سے محبت کا اظہار کرنا ہے اور اگر وہ اپنے ملک کی نیک نامی میں اضافے کے خواہشمند ہیں تو خود بھارتی سرحدوں کے اندر اس مقصد کے لئے بہت سا مواد موجود ہے۔ بھارت کے ادیب اپنی حکومت کو مشورہ دے سکتے ہیں کہ وہ کشمیر کے ساٹھ لاکھ انسانوں کے حق خود ارادیت کو اپنے جبر کی گرت سے آزاد کرے اور وہ وعدے پورے کرے جو اس نے اقوام متحدہ کے عالمی لپیٹ نام پر کئے تھے اور محض زبانی نہیں کئے تھے بلکہ ان پر اپنے دستخط ثبت کئے تھے۔ کیا کسی بھارتی ادیب کو اب تک یہ توفیق ہوئی ہے کہ وہ اپنی حکومت سے کشمیر میں تشدد کا جواب طلب کرے اور اس سے پوچھے کہ وہ جو مشرقی پاکستان میں خود حکومت پاکستان کی طرف سے قیام امن کی کوششوں پر آتش زیر پا جوگئی ہے کیا کشمیر کے باشندوں کو انسانوں کے زمرے سے خارج سمجھتی ہے جس کشمیر بد اس نے اپنا غاصبانہ قبضہ مسلط کر رکھا ہے وہ اس کی توجہ کا اس خط ارض سے زیادہ مستحق ہے جو ایک آزاد ملک کا حصہ ہے اور جس کے معاملات میں اسے دخل دینے کا بالکل اسی طرح کوئی حق حاصل نہیں ہے جس طرح مثلاً میسور میں صدر راج کے قیام پر پاکستان کو بھارت سے احتجاج کا کوئی حق نہیں ہے۔

جناب جان نثار اختر کے لئے مناسب اور دیانت دارانہ طریق کار یہ تھا کہ وہ پاکستان کی نظریاتی بنیاد پر توجہ فرمانے سے پہلے بھارت کے آٹھ کروڑ مسلمانوں کے بارے میں غور کرتے جن کی زندگیوں متعصب ہندو جماعتوں کی ذک بختی پر بسیر ہو رہی ہیں۔ حال ہی میں احمد آباد میں ۱۱ ماں عورتوں، مردوں، بچوں اور بوڑھوں پر جو قیامت توڑی گئی تھی اس کے خلاف تو ہم آئی اے یارڈیو سے اختر صاحب کی کوئی تقریر نہیں سُن کے اور یہ سب کچھ اس سیکولر نظام حکومت میں ہوا جس کا کوئی مذاہب نہیں ہے اور ہر شخص کو اپنی پسند کا مذہب اختیار کرنے کا حق حاصل ہے۔ کیا اپنے نظام کو سیکولر قرار دینے کی بجائے بھارت کے لئے یہ مناسب نہیں تھا کہ وہ بر ملا کٹر ہندو حکومت کے قیام کا بند بستی کرتی اور اس ریاکاری کا شکار نہ ہوتی جس کا مظاہرہ وہ ہر روز ایک درجن مرتبہ کر ڈالتی ہے۔

آخر خود بھارت کے اندر ناگوار اور میز و قبائل کی تحریک آزادی کے مسائل بھی تو ہیں جو بھارتی

ابن قلم کی ذری توجہ کے تحت ہیں۔ آخر بھارتی ننگال میں کئی ڈیڑھ فوج کے ذریعے وہاں کے عوام کو اپنے پنجہ استحصال میں دبانے کے لئے کارروائی بھی تو اسی زمانے میں جاری ہے، آخر سکھوں کے پنجابی صوبے کے مطالبے کی گت بھی تو بھارت ہی میں بنی ہے کہ مجوزہ پنجابی صوبے کا تیار پانچ کر کے رکھ دیا گیا ہے اور یہ لوگ ان سکھوں کے ساتھ جو ہے جو بھارت کے دستِ شمشیر کے نام سے مشہور ہیں۔ جناب جاں نثار اختر بمبئی میں قیام پذیر ہیں انھیں تو بہت ہی طرح علم ہو گا کہ شمالی بھارت کے اہل حق جنہیں بھارت کا استحصال کتنے بڑے پیمانے پر اور کتنے برسوں سے ہو رہا ہے یہ ہے کہ جنہیں بھارت کی علاقائی تہذیبوں اور زبانوں تک پر ہمارا کرنے سے گریز نہیں کیا گیا۔ حیدرآباد بھی تو بھارت ہی واقع ہے جہاں کے باشندوں سے ان کی رائے معلوم کرنے کی بجائے ان پر بھارتی اقتدار مسلط کر دیا گیا۔ آخر اچھوت اور برہمن بھی تو بھارت ہی میں بستے ہیں کہ ایک کو اس کی انتہائی نیکی کے باوجود انتہائی حقیر اور دوسرے کو اس کی انتہائی بدکرداری کے باوجود انتہائی مقدس سمجھا جاتا ہے اور یوں انسان انسان کے درمیان تفریق کی ایک ایسی فصیل کھڑی دی گئی ہے جس کی مثال سارے کرۂ ارض میں نہیں ہے۔ آخر جناب جاں نثار اختر کو آل انڈیا ریڈیو پر تقریر کرنے کے لئے اپنے وطن کی حدیں پھانسنے کی ایسی کیا ضرورت تھی جبکہ حق و انصاف کی دہائی دینے کے لئے ان کے اس پاس سیکرڈوں مسائل و موضوعات بکھرے پڑے ہیں۔

جب بھی آل انڈیا ریڈیو سے کوئی مسلمان ادیب پاکستان کے خلاف تہہ افشانی کرتا ہے تو ہم آسانی سے اندازہ لگا لیتے ہیں کہ وہ بے چارہ مجبور ہے۔ ہندو فرقہ پرستوں نے وہاں کچھ ایسی نفاذ قائم کر رکھی ہے کہ جب تک بھارت کا مسلمان پاکستان کو گالی نہیں دیتا تو بھارت سے اس کی و ناداری مشکوک نہ ہوتی ہے مگر حکومت بھارت کو خوش کرنے کے اور بھی تو کئی طریقے ہوئے پاکستان پر یوں حملہ آور ہونا کہ پاکستان کا وجود ہی بے معنی ہے، بزدلی کی ایک لہر خیز شمال ہے۔ کوئی بھی بحران پاکستان کی بنیاد کو نقصان نہیں پہنچا سکتا کیونکہ یہ بنیاد یکایک مرتب نہیں ہوئی ہے بلکہ ایک صدی کی شاندار جدوجہد کا نتیجہ ہے اور وہ بنیاد یہ ہے کہ شدید ہندو فرقہ پرستی کے ماحول میں برصغیر کی مسلمان آبادی اپنی روحانی اور مادی ترقی کی طرف اطمینان کے ساتھ ایک قدم بھی نہیں بڑھا سکتی تھی۔ اس لئے مسلمان آبادی اپنے اکثریتی علاقوں میں اپنی خود مختار حکومت قائم کر کے یہاں کے باشندوں کو ہندوؤں کے معاشی استحصال سے چھٹکارا دلانا چاہتی تھی اور مکمل معاشی خوشحالی کے دور میں اپنی انفرادی روحانی و اخلاقی اور تہذیبی ترقیوں کو اپنے اصولوں اور اپنے مزاج کے مطابق ڈھالنا اور نکھارنا چاہتی تھی بشرتی پاکستان کے حالات سے اس بنیاد کی کہیں بھی نفی نہیں ہوتی۔ یہ ہمارے ملک کا اپنا سلسلہ ہے جسے ہم خود ہی طے کر رہے ہیں اور کسی جاں نثار اختر کو یہ حق حاصل نہیں ہے کہ وہ ہمارے آزاد قومی وجود پر حملہ آور ہونے کی گستاخی کرے۔

پاکستانی ہونے پر فخر کرنا سیکھئے

ہم اپنے قومی وجود کو برقرار رکھنے کی مہم میں اس وقت ایک شدید ترین آزمائش اور ایک نازک ترین دور میں سے گزر رہے ہیں۔ یقیناً ہمیں یہ اعتماد حاصل ہے کہ ہم اس مرحلے کو کامیابی کے ساتھ طے کر لیں گے۔ مگر اس مرحلے کو طے کرنے کے بعد کامرہ اس سے بھی زیادہ کڑا ہوگا، اور وہ مرحلہ یہ ہوگا کہ ہمیں واحد پاکستانی قوم اور اس کی واحد تہذیب اور واحد کلچر کے واضح اور دکھائی دینے والے خطوط کی نشان دہی کرنا ہوگا اور پاکستانی قومیت کو وہ وقار بخشنا ہوگا جس کے دم سے اس ملک کا ہر باشندہ پاکستانی ہونے اور پاکستانی کہلانے پر فخر کرے۔

پاکستان کے بدخواہ کہتے ہیں کہ پاکستان کے مختلف حصوں کے درمیان تہذیبی وحدت کا فقدان ہے۔ یہ سچ ہے کہ مختلف پاکستانی علاقوں کے مابین تہذیبی افتراق کا اعتراض عموماً بھارت اور بھارت نوازوں کی طرف سے ہوتا ہے مگر ساتھ ہی وہ یہ بھی دعویٰ کرتے ہیں کہ پاکستانی کلچر اور بھارتی کلچر کے درمیان صد فی صد مماثلت ہے۔ یوں وہ اپنے پلے دعوے کی خود ہی تضحیک بھی کر ڈالتے ہیں۔ یہ سچ ہے کہ برصغیر کے ان دونوں ملکوں کی اپنی اپنی تہذیبی انفرادیت ہے اور پاکستان کے قیام کے بنیادی اسباب میں ایک قوم کی اسی تہذیبی انفرادیت کے تحفظ اور اس کے نگہداشت کا جذبہ بھی شامل ہے۔

بھارت کے بیشتر دانشوروں کا آج بھی دعوئے ہے اور گزشتہ ایک ہزار برس کی تاریخ بھی اس حقیقت

کی شاہد ہے کہ برصغیر کی ہندو آبادی نے مسلمانوں کے تہذیبی اثرات سے ہر ممکن حد تک اپنے آپ کو بچانے کی کوشش کی۔ انہوں نے کھانے پینے کے انداز، لباس، طرزِ بود و ماند حتیٰ کہ دوسرے کو سلام تک کرنے کے طریقے بھی مسلمانوں سے مختلف رکھے۔ یوں انہوں نے اپنی ہندو تہذیب کا بڑے التزام کے ساتھ تحفظ کیا۔ مسلمانوں کے جو اثرات ان کی بے خبری میں ان کے ہاں نفوذ کر گئے، انہیں بھی انہوں نے ایسا رنگ دے ڈالا کہ اسلامی روایات سے ان کا تعلق بظاہر بالکل منتقطع ہو گیا۔ یہ مسلمانوں کی فراموشی ہے کہ انہوں نے پورے برصغیر پر برہمنوں کی تہذیب مسلط نہیں کی۔ اس طرح یہاں کی ہندو آبادی نے اپنی قومی انفرادیت برقرار رکھی۔ اور یہ اسی کا نتیجہ ہے کہ جب قائد اعظم نے دو قوموں کا نظریہ پیش کیا تو ہمارا تاجا گاندھی کے سے لوگوں کو بھی اس نظریے کی کٹا کی کوئی معقول اور منطقی بات نہ سوجھی اور وہ تہذیبی اشتراک سے زیادہ تاریخی اشتراک کی دہائی دیتے رہ گئے۔

مسلمان ایک ہزار برس تک برصغیر پر حکمران رہے اس لئے ان کا کسی دوسری تہذیب سے اس حد تک متاثر ہونا خارج از محبت ہے کہ ان کی اپنی تہذیبی انفرادیت ختم ہو جاتے۔ تہذیبوں کا باہمی لین دین تو ہمیشہ ہوتا رہا ہے اور ہمیشہ ہوتا رہے گا۔ مگر زندہ تہذیبیں اس لین دین کو اپنی مزید آرائش اور مزید خوش کاری کے کام میں لاتی ہیں اپنی اکائی کی قربانی نہیں دے ڈالتیں۔ یوں برصغیر کی کم سے کم مسلمان آبادی تو ایک ہزار برس تک ایک ہی تہذیبی اور ثقافتی ورثے کی امین رہی ہے۔ چٹاگانگ سے لے کر پشاور تک بسنے والے مسلمانوں کے درمیان یہ تہذیبی یگانگت اگر ۱۳ اگست ۱۹۴۷ء تک موجود تھی تو اس کے بعد وہ یکایک غائب کیسے ہو سکتی ہے۔ تہذیب کوئی ٹوپی تو نہیں ہوتی کہ جب چاہا اتار کر ایک طرف رکھ دی۔ تہذیب تو انسانوں کے خون میں رواں رہتی ہے اور ان کے مزاج و کردار کا ایک حصہ ہوتی ہے اور ابھی تک کوئی ایسا کمیادی عمل ایجاد نہیں ہوا کہ انسان کو اس میں سے گزار کر اس کے وجود میں رچی ہوئی تہذیب نکال دی جائے اور اس کی جگہ کوئی اور تہذیب بھر دی جائے۔

پھر قومی تہذیب چند بڑوں کے اجلاس میں گھڑی نہیں جاتی۔ یہ خود بخود نمود پذیر رہتی ہے بہارا و نصف صورت میں ہونا چاہئے کہ اس کے افق آفاق پھیلنے کی راہ میں حائل رکاوٹیں ہٹا دیں اور ایسا معاشرہ پیدا

کریں، ایسا نظام معیشت رائج کریں کہ قومی تہذیب چند گھرانوں کی گرفت سے آزاد ہو کر ملک کے سب گھرانوں میں چمک دمک، سکون اور حسن پیدا کرے۔ قومی تہذیب دراصل قوم کے مختلف عناصر کی علاقائی خصوصیت کے ایک متوازن امتزاج کا نام ہے۔ یہی وہ مقام ہے جہاں پاکستان کی علاقائی تہذیبوں کا اثبات لازم ہو جاتا ہے۔ جو لوگ قومی تہذیب کے نام پر بنگالی، پنجابی، سندھی، پنجتون اور بلوچی کلچر کے ذکر تک کو کفر سمجھتے ہیں، انہیں دراصل قومی تہذیب کی صورت پذیری کے سلسلہ عمل ہی کا ادراک حاصل نہیں ہے۔ ساتھ ہی ان لوگوں کو بھی نرم سے نرم الفاظ میں گمراہ ہی کہا جاسکتا ہے جو مشترک تہذیب کو علاقائی تہذیبوں کی نفی قرار دیتے ہیں۔ بد قسمتی سے یہی عنصر پاکستان کے موجود سیاسی بحران کا بہت بڑا سبب ہے اس عنصر کو اس امر کا احساس نہیں ہے کہ قومی وحدت اور یگانگت کی فضا قائم ہی اس طرح رہ سکتی ہے جب علاقائی زبانوں اور کلچروں کو قوم کی طرف سے مکمل تحفظ حاصل ہو۔ اگر ملکی مسائل کے بارے میں نقطہ نظر منفی نہ ہو بلکہ مثبت ہو تو قومی تہذیب، علاقائی تہذیبوں سے قوت حاصل کرتی ہے اور علاقائی تہذیبوں کا قومی تہذیب کے ساتھ رشتہ تعاون اور دوستی کا ہوتا ہے۔

پاکستان کے علاقائی کلچر، جو بہت بڑا تہذیبی اور ثقافتی سرمایہ ہیں اپنی بعض خوبصورت انفرادیتوں کے باوجود (جنہیں زندہ رہنا اور زندہ رکھنا چاہیے) اس حقیقت سے انکار نہیں کر سکتے کہ برصغیر میں مسلمانوں کے عروج کے زمانے میں یہ ایک ہزار سال تک ایک مشترک تہذیبی رشتے میں منسلک رہے ہیں۔ اگر اس تہذیبی تسلسل میں برطانوی اقتدار کے دنوں میں کوئی رکاوٹ حائل ہوئی ہے، تو محض ان رکاوٹوں کے سبب ایک ہزار سال یعنی کم سے کم تین ہزار نسلیں کی تہذیبی یگانگت کی نفی نہیں ہو سکتی۔ یہ ناممکن ہے۔ آج جب ملک کے بعض عناصر علاقائی تہذیبوں کی ہوا خواہی کے سلسلے میں ایک ہزار برس کی اس تہذیبی یکجہتی سے انکار کرتے ہیں تو اس کی وجہ یہ ہوتی ہے کہ ان کے سامنے ذوق قومی تہذیب کا کوئی تصور ہوتا ہے اور نہ ان پر قومی تہذیب کا جواز واضح ہوتا ہے۔ بعض گروہوں نے قومی تہذیب کی کوئی صورت پیدا کئے بغیر قومی تہذیب کے نام پر جسی سیدو دی سے مادی اور روحانی استحصال روا رکھا ہے ان کا طرز عمل بھی علاقائیت کی اس انتہائی صورت کے نمایاں ہونے کا ایک سبب ہے۔

چنانچہ ان گردہوں کے قدموں تکے سے وہ زمین ہی نکال یعنی چاہیے جس پر اطمینان سے کھڑے ہو کر وہ ملاقوں کی حق تلفی کرتے رہے ہیں اور یوں ملاقوں کو گونا گوں کمپلسوں کا شکار کر دیا ہے۔ یہ اسی کا نتیجہ ہے کہ ہمارے اہل کے بڑے بڑے اہل دانش بھی پاکستان کو پانچ قومیتوں کی بجائے پانچ قوموں کا مجبور قرار دیتے ہیں۔ مگر سوال یہ ہے کہ یہ امتیاز صرف پاکستان کے ساتھ ہی کیوں مدار کھا جاتا ہے۔

بھارت ہی کو لیجئے۔ وہاں کے جنوب مغربی ساحل کے مرہٹے اور شمال مغربی گوشے کے سکھ کے درمیان بظاہر آخر ایسی کون سی تہذیبی یگانگت ہے جو ان ملاقوں کو ایک ہی قوم کا حصہ بنانے ہوتے ہے ان لوگوں کی زبان مشترک ہے نہ دین مہن کے انداز مشترک ہیں نہ لباس مشترک ہے نہ مسائل حیات کو دیکھنے کے زاویے مشترک ہیں بالکل اس طرح جیسے بنگال کے بنگالی اور راجستھان کے راجپوت تہذیبی لحاظ سے ایک دوسرے کی ضد معلوم ہوتے ہیں۔ یہی تہذیبی فاصلہ مدراس اور دہلی کے درمیان ہے اور یہی اختلافات میسور اور بہار کے درمیان نمایاں ہیں۔ پھر آخر پاکستان میں ایسا کون سا غیر معمولی واقعہ رونما ہوا ہے کہ یہاں سے وہاں تک واحد پاکستانی قومیت کی بجائے بعض حلقوں میں بنگالی اور پنجابی، سندھی اور پنجتون اور جوگی قومیتوں کے پورے ہیں تاخردوس میں مسابیریا کے باشندے اور روسی ترکستان کے باشندے کے درمیان کیا قدر مشترک ہے آخر شمال میں منچوریا کے چینی اور جنوب میں کینیڈا کے چینی بھی واحد چینی قومیت کی ٹری میں پڑے ہوتے ہیں۔ پھر مشرقی پاکستان اور مغربی پاکستان کی صوبائی وحدتوں کے درمیان ایک ہزار میل کے زمینی فاصلے پر اتنا زور کیوں دیا جاتا ہے جب کہ ایک ہزار سال کی تہذیبی یگانگت اس قسم کے فاصلوں کی تیغ کر ڈالتی ہے۔

پاکستان کے ارباب سیاست، ارباب دانش و تعلیم، ارباب فن و فن اور طلباء کی خدمت میں میری گزارش ہے کہ پاکستان میں اگر کوئی کمی ہے تو وہ واحد پاکستانی قومیت کے تصور کی کمی ہے اگر یہ ملک آئے دن قسم قسم کی آزمائشوں میں مبتلا ہوتا ہے تو اس کی ایک بڑی وجہ بھی یہی ہے۔ اگر علاقائی حقوق کے تحفظ کے سلسلے میں بعض عناصر مبالغے کی حد پہنچلا لگ جاتے ہیں تو اس کا ایک اہم سبب بھی یہی ہے کہ گزشتہ ۲۳ برس میں ہمیں پاکستانیت پر فخر کرنا نہیں سکھایا گیا۔ موجودہ بحران کے ختم ہونے اور حالات کے پرسکون ہونے کے بعد ہمارا یہ پہلا فرض ہونا چاہیے کہ ہم تمام ملاقوں کے درمیان ایک ہزار برس کے وہ تہذیبی رشتے ڈھونڈیں جو بظاہر توڑے جا چکے ہیں اور جن کے ٹوٹے ہوئے سرے گم کر دینے گئے ہیں۔ ایسا کرتے ہوئے ہمیں اس اعتماد سے ایک لمحے کے لئے بھی دست کش نہیں ہونا چاہیے کہ سندھی کو بحیثیت سندھی اور بنگالی کو بحیثیت بنگالی یقیناً زندہ رہنا چاہیے اور اسے یوں زندہ رہنے کا حق حاصل ہے بشرطیکہ وہ بحیثیت پاکستانی ایسا کر رہا ہو۔

وطن دوستی جرم نہیں ہے،

میں فلسفے کی نہیں، جذبے کی بات کرتا ہوں۔ میری دولت اصطلاحات نہیں ہیں، احساسات ہیں۔ میں جو خواب دیکھتا ہوں ان کی بنیاد بھی حقائق پر ہوتی ہے۔ میں کتابوں سے زیادہ چہرے پڑھتا ہوں، اور پنجابی، اُردو، انگریزی زبانوں سے زیادہ آنکھوں کی زبان سمجھتا ہوں۔ ہر انسان کی طرح میرا بھی ایک نظریہ حیات تو یقیناً ہے مگر یہ نظریہ فولاد کا سا کچھ نہیں ہے کہ اس میں صرف وہی کچھ سما سکے جس کے لئے وہ تیار ہوا ہے۔ میں حسن و محبت اور خیر و برکت کا ستلاشی ہوں وہ مجھے کیسے بھی ملے، میں اسے اپنے سینے میں جگہ دوں گا۔ البتہ جہاں حسن کے چہرے پر خراشیں ڈالی جا رہی ہوں، محبت کو جنس تجارت بنا لیا گیا ہو، خیر سے محض شر کو چھپانے کے حوال کا کام لیا جا رہا ہو اور برکت کی حد بندیاں کر دی گئی ہوں وہاں مجھے طیش بھی آتا ہے اور میں اس طیش کو اپنی نیکیوں میں شمار کرتا ہوں۔ اگر یہ فلسفہ ہے تو میرا بس اتنا سا ننھا ننھا فلسفہ ہے۔

یہ عرض کرنے کی ضرورت مجھے اس لئے محسوس ہوئی کہ آج میں ملک کے اہل ادب، اہل علم اور اہل دانش سے جو بات کرنے چلا ہوں، اس کا جائزہ میری اس گزارش کے حوالے سے لیا جائے۔ میں یہ بات پہلی بار نہیں کہہ رہا ہوں۔ دوسروں نے بھی یہی بات کہنی بار کہنی ہے اور خود میں بھی درجنوں

مرتبہ عرض کر چکا ہوں۔ میں یہ بات بار بار اس لئے کہتا ہوں کہ اگر اس معاملے میں ہم اہل ادب و علم سے ذرا
 سی بھی کمزوری سرزد ہوئی تو اس کا نتیجہ مستقبل کی نسلیوں کو بھی بھگتنا پڑے گا۔ اس معاملے میں چونکہ چنانچہ
 کی کوئی گنجائش ہی نہیں ہے۔ اور وہ معاملہ یہ ہے کہ ہم پاکستانی، پاکستان سے محبت کو کسی طرح بھی
 شرط نہیں کر سکتے۔ اگر ہمیں خود داری کے ساتھ زندہ رہنا ہے تو ہمیں غیر مبہم الفاظ میں اعلان کرنا ہوگا
 کہ ہم پاکستانی میں اور ہمیں پاکستانی ہونے پر فخر ہے۔ ہم کسی بھی ایسی تجویز کو پائے استحقار سے
 ٹھکرا دیں گے جو پاکستان کی بے داغ خود مختاری اور آزادی پر ذرا سی بھی آئینج لانے کی گنجائش
 رکھتی ہو۔ اسی لئے ہم اہل قلم کو سیاست کی نئی نئی اٹھتی لہروں سے آگاہ رہنا ہوگا، اور کبھی کوئی
 ایسی غلطی سرزد نہیں کرنا ہوگی جس کے جواز میں ہم یہ دلیل لاسکیں کہ ہم ادیب لوگ کاردار سیاست
 کو کیا جانیں۔ دراصل سیاست سے برگشتگی بھی ایک قسم کی سیاست ہی ہے۔ ادب میں یہ سیاست
 ان سامراجیوں نے چلائی ہے جنہیں ایشیا اور افریقہ کے لوگوں کی خود آگاہی سے خوف آتا ہے۔
 ہمارے کہنے ہی ادیب غیر شعوری طور پر اس کالے جادو کے زیر اثر ادب میں سیاست کی مداخلت کا
 مذاق اڑاتے ہیں، اور ان کے شعور کو اس طلسم سامری نے اس حد تک مردہ کر رکھا ہوتا ہے کہ انہیں
 یہ محسوس نہیں ہوتا کہ ادب میں سیاست کی تضحیک کر کے وہ ایک خطرناک اور ناپاک سیاست
 کے اثر کار کا کردار ادا کر رہے ہیں۔ اہل قلم کا یہ بیامت دشمن طبقہ اس منفی سیاست کا شکار ہے۔
 اسی کے تحت وہ وطن سے محبت کو غیر مذہب انسان کا ابتدائی یعنی خام جذبہ کہنے سے بھی
 نہیں چوکتے۔ اگر ۱۹۶۵ء میں ہندوستان ہم پر حملہ نہ کرتا تو ہمارے ملک کے بشیر اہل قلم
 پر سیاست سے برگشتگی کا یہ سوجھ بوجھ سمجھ گیا تھا۔ ستمبر کی اس جنگ نے ایک گرجتی دھارتی حقیقت
 کو بے نقاب کیا تو یہ طلسم ٹوٹا۔ مگر ہمارے ہاں آج بھی بعض ایسے عناصر موجود ہیں جو وطن
 سے محبت کی نفی کے لئے مذہب تک سے دلیل لے آتے ہیں اور کہتے ہیں کہ اسلام اعلان کا
 قائل نہیں ہے۔ اس سلسلے میں وہ علامہ اقبال کی شاعری اور مولانا مودودی کی نثر سے حوالے بھی پیش
 کرتے ہیں اور جب وہ یہ سب کچھ کر رہے ہوتے ہیں تو بھول جاتے ہیں کہ خود ارض ایشیا میں

دیت نام اور کشمیر اور فلسطین میں جو کچھ ہو رہا ہے وہ کیوں ہو رہا ہے؟ افریقہ کی نو آزاد قوموں کو قدم جانے کی ہمت کیوں نہیں مل رہی ہے؟ جمہوری مساوات کے علمبردار برطانیہ کو جنوبی افریقہ کے نسل پرستوں کی خدمت میں جنگی ہتھیار پیش کرنے کا اتنا شدید شوق کیوں ہے کہ اس نے اپنی کامن ویلتھ کے مستقبل کو بھی داؤں پر لگا دیا ہے؟ جنوبی امریکہ کے کسی ملک میں وہاں کے باشندے اپنی پسند کی حکومت قائم کر لیں تو شمالی امریکہ کی تیندیں کیوں حرام ہو جاتی ہیں؟

پاکستان میں وطن دوستی کی تحریک اس لئے بھی ضروری ہے کہ یہ ملک ابھی ۲۳ برس پہلے قائم ہوا تھا۔ یہاں لوگ اب تک "اعلان آزادی کے وقت" کی بجائے "تقسیم ہند کے وقت" کے الفاظ استعمال کرنے کے عادی ہیں۔ خود پاکستان میں ایسے اہل قلم موجود ہیں جو برصغیر کا ذکر کرتے ہوئے، "برصغیر ہند و پاک" کے الفاظ لکھنے میں کوئی سہجک محسوس نہیں کرتے حالانکہ "برصغیر پاک و ہند" بھی گرامر کے لحاظ سے غلط نہیں ہے۔ یہاں اب تک ایسے عناصر موجود ہیں جو پاک و ہند کی موسیقی اور ادب اور مصوری اور نقاشی اور کھلچر کے دیگر مظاہر کی یکسانیت اور مشابہت کی باتیں کرتے ہیں اور ایسا کرتے ہوئے ان کی نیت دراصل یہ ہوتی ہے کہ برصغیر کی اس سیاسی تقسیم کو صرف سیاست تک محدود رکھنا چاہیے وہ یورپ کی طرف نہیں دیکھتے جہاں کے سب ملکوں کی (جزئیات کے اختلاف سے قطع نظر) تہذیب ایک ہے، کھلچر ایک ہے، مذہب ایک ہے، زبان کا منبج ایک ہے، زبانوں کی ایجاد ایک ہے، سبھی کا رنگ ایک ہے، لباس ایک ہے، بین اللسانی تراجم کی آسانی کی وجہ سے ادب تک قریب قریب ایک ہے اس کے باوجود وہ چھوٹا سا براعظم ڈیڑھ درجن ممالک میں تقسیم ہے اور صدیوں میں انہی ممالک کی باہمی حقیقت پسندی نے کرۂ ارض کے امن کو تاراج کیا ہے۔ اگر پاکستان اور ہندوستان کے کھلچروں کے درمیان بعض مماثلتیں ہیں تو یہ کیسے ثابت ہو جاتا ہے کہ پاکستان کا وجود بے جواز ہے اس طرح تو مراکش، الجزائر، تونس، لیبیا، مصر، سوڈان، سعودی عرب، یمن، اردن، عراق، شام اور لبنان کی انفرادی اکائیاں بھی بے جواز ہو جاتی ہیں۔

پاکستان و ہند کی تہذیبی مماثلتوں کے یہ علمبردار اپنے اس طرز عمل کو میسویں صدی کے ترقی یافتہ

انسان کی فراخ دلی اور بے تعصبی قرار دیتے ہیں۔ لیکن ہے وہ دیانت کے ساتھ ہی سمجھتے ہوں مگر کیا انہیں علم ہے کہ پاکستان میں انہی کے وجود کے سہارے ہندوستان کے ساتھ کنفیڈریشن تک کی تجویز پیش کر دی جاتی ہے، ورنہ کس کی مجال تھی کہ وہ پاکستانیوں کے کان میں فتنہ و شہ کے اس کاروبار کی سرگوشی کا بھی حوصلہ کرتا۔ اس کی دیکھا دیکھی پچھلے دنوں ایران اور ترکی کے ساتھ بھی کنفیڈریشن کی ایک احمقانہ تجویز پیش کر دی گئی تھی۔ انا کہ گزشتہ ۲۲ برس کی ملکی سیاست نے ہم میں سے بعض کو دوسری قوموں کے مقابلے میں ایک خطرناک احساس کمتری میں مبتلا کر دیا ہے، ورنہ چاہے رقبے کے لحاظ سے دیکھئے اور چاہے آبادی کے لحاظ سے، روس کے سوا ہم یورپ کے ہر ملک سے بڑے ہیں اور چین اور ہندوستان کے سوا ہم ایشیا کے بھی ہر ملک سے بڑے ہیں۔ ہمارے ان ملکی مسائل کی کمی نہیں ہے، جو ہر قابل کی کمی نہیں ہے۔ آخر تم اپنے مستقبل کے بارے میں کنفیڈریشن کا سیاہ چشمہ لگائے بغیر سوتا ہی کیوں نہیں سکتے۔ میں سمجھتا ہوں کہ جس طرح مغرب کے سامراج نے ہمارے بعض ایروں کو منفی سیاست یعنی سیاست سے برگشتگی کا مریض بنا دیا ہے، اسی طرح اس سامراج نے ہمارے بعض اہل وطن کے دہنوں میں اس دہم کو بھی پختہ کر دیا ہے کہ ہم سے ہمارے دشمن بڑے ہیں اور ہماری حقیقت تیرہ کروڑ انسانوں کے ایک بزرگ کی سی ہے! آخر آزادی کے کتنے برس بعد ہم سامراج کے کتب سے "سکول لیونگ سٹریٹجیٹ" حاصل کر پائیں گے؟ آخر ہمیں کب مکمل طور پر اس حقیقت کا یقین آئے گا کہ ہم آزاد اور خود مختار ہیں؟ اور غیرت مند قومیں وہی ہوتی ہیں جو اپنی آزادی اور خود مختاری کو کسی بھی شرط سے مشروط نہیں کرتیں۔

میں جب اہل قلم اور اہل دانش کی خدمت میں یہ عرض کرتا ہوں کہ وطن سے پاک و صاف، غیر مبہم اور غیر مشروط محبت کیجئے تو اس کا یقیناً یہ مطلب نہیں ہوتا کہ دوسروں سے نفرت کیجئے۔ دوسروں سے نفرت کئے بغیر بھی وطن سے محبت کی جاسکتی ہے۔ بلکہ وطن سے محبت کا مطلب ہی یہی ہے کہ آپ کو اس خطرناک ترقی و تعمیر سے اور اس کے امن سے محبت ہے اور امن دوسروں سے نفرت کرنے سے حاصل نہیں ہوتا۔ لیکن اگر کوئی آپ کے وطن کے امن پر ضرب لگائے تو اس وقت وطن کی

محبت کا تقاضا یہ ہے کہ ضرب لگانے والے اس ہاتھ کو کاٹ دیا جائے۔

یہ بہت سیدھی سادی باتیں ہیں۔ کوئی سمجھنا چاہے تو لغت دیکھے بغیر سمجھ سکتا ہے۔ اسی لئے میں نے آغاز میں عرض کیا تھا کہ یہ فلسفے کی بجائے جذبے اور اصطلاحات کی بجائے احساسات کی باتیں ہیں۔ خاص طور پر پاکستانی تاریخ کے اس موڑ پر ملک کے اہل قلم اور اہل دانش سے میری استدعا ہے کہ وہ نظریاتی الجھنوں اور اصطلاحاتی مویشگانیوں سے ہٹ کر اپنے بندہ و احساس کی مدد سے پاکستان کی اکائی، اس کی سالمیت، اس کے مستقبل اور اس کے استحکام کے بارے میں غور کریں اور یاد رکھیں کہ پاکستان کے وجود کو ابھی تک بعض بڑی قوتوں نے ذہنی طور پر تسلیم نہیں کیا اور یہ تو تیس اس تاک میں ہیں کہ وہ مناسب وقت آتے جب وہ بھپٹ کر ہمارے وطن کی سرحدوں پر کنفیڈریشنوں کے بلڈوزر چلا دیں۔ آخر انھیں پاکستان کے عوام سے ان کی خود شناسی اور خود آگاہی کا انتقام کسی نہ کسی طرح تو لینا ہی ہے۔ سوال یہ ہے کہ کیا ہم ان بدنیوں کو یہ انتقام لینے کا موقع دیں گے؟

۱ مئی ۱۹۷۱ء

باقیات اقبال

سکید عبد الواحد ○ محمد عبد اللہ قریشی

باقیات اقبال میں حضرت علامہ اقبالؒ کا وہ کلام شائع کیا گیا ہے جو ان کی اپنی مطبوعہ تصانیف میں کسی وجہ سے جگہ پانے سے رہ گیا۔ بہر نظم یا نثر کے متعلق جو اس مجموعہ میں ہے حتیٰ الوسع تحقیقات کر لی گئی ہے کہ یہ علامہ مرحوم ہی کی ہے۔ جو چیز جہاں سے لی گئی ہے اس کا حوالہ دیا گیا ہے اور کلام کو تاریخ وار درج کیا گیا ہے تاکہ خیالات کا ارتقا سمجھنے میں مدد ملے۔ بعض نقیص اقبالؒ کی زندگی پر بالکل نئی روشنی ڈالتی ہیں۔

قیمت

۲۵/-

روپے

